

**THE BOOK WAS
DRENCHED**

**TEXT FLY WITHIN
THE BOOK ONLY**

UNIVERSAL
LIBRARY

OU_192377

UNIVERSAL
LIBRARY

IUP—881—5-8-74—15,000.

OSMANIA UNIVERSITY LIBRARY

Call No. M 84
Author P 29 V Accession No. M 35/
Title పట్టవర్ణం, గార. 5.
విజయవింగ్

This book should be returned on or before the date last marked below.

FIRST EDITION MARCH 1922.

REPRINTED WITH NOTES SEPTEMBER 1922.

THIRD EDITION AUGUST 1924.

**PRINTED BY YESHWANT KASHINATH PADWAL AT
THE TATVA-VIVECHAKA PRESS,
PAREL ROAD, OPPOSITE RICHARDSON AND CRUDDAS,
BOMBAY.**

प्रस्तावना.

आतां मराठी भाषेचा प्रवेश वा. ए. परीक्षेच्या ऐच्छिक विषयांत झालेला असल्यामुळे, खालीं, म्हणजे दुश्यम शिक्षणाच्या शाळांतून भाषाविषयाचा अभ्यास विशेष काळजीपूर्वक व्हावयाला पाहिजे अशी स्थिति प्राप्त झाली आहे. त्यांतून दुश्यम शिक्षणाच्या अखेरीस जी परीक्षा होते त्या परीक्षेस स्वभापा हा विषय नेमिलेला असून अर्वाचीन गद्यग्रंथ नेमण्याचा उपक्रम बोर्डाने (The Joint Examination Board) केल्यामुळे या पुस्तकासारखीं पुस्तके, किंवा स्वतंत्र ग्रंथ, तयार होऊन लागलीं आहेत व व्हावयालाही पाहिजेत. अशाच हेतूने कै. प्रि. वासुदेव बळवंत पटवर्धन यांनी हें पुस्तक तयार केले होतें. गेल्या आकटोबरच्या सुटीच्या आरंभीच पुस्तक तयार झाले होते व सुटींत प्रस्तावना लिहिण्याचा वासुदेवरावांचा हेतु होता. सुटीच्या आरंभीच ते पुण्याबाहेर गेले व परत आले ते मरणोन्मुख अशा स्थितींतच आले. त्यांच्या मृत्यूमुळे पुस्तकाचें काम थोडेसें मार्गे पडले. विशेष वाईट वाटण्याची गोष्ट म्हणजे त्यांच्या प्रस्तावनेला आपण अंतरलीं.

आमच्या शाळांतून मराठी भाषेचा—स्वभाषेचा—अभ्यास कसा व्हावा, मुलांनी काय वाचावें, व तें कसें, हे प्रश्न फार महत्त्वाचे आहेत. वासुदेवरावांसारख्या अनुभवी शिक्षकाकडून व तेजस्वी लेखकाकडून या विषयावर जें लिहिलें गेलें असतें त्याची किंमत आज फार होती. अशा प्रस्तावनेच्या अभावीं त्यांनी केलेल्या वेंच्यांवरूनच त्यांच्या मतांविषयीं अनुमाने आपत्याला बांधलीं पाहिजेत. मराठी ही

आपली भाषा आहे, ती जिवंत आहे, व वाढती आहे या गोष्टी लक्षांत धेऊनच तिचा अभ्यास झाला पाहिजे. दुसऱ्यांनी काय लिहिलें, कसें लिहिलें, या गोष्टी जितक्या महत्त्वाच्या, तितक्याच किंबहुना त्याहू-नही थोड्याशा जास्तच महत्त्वाच्या गोष्टी म्हणजे या भाषेत—ही आपल्या रोजच्या व्यवहाराची भाषा म्हणून—आपले विचार मुद्देसूदपणानें, नीटनेटके व जोमदारपणानें व्यक्त करावयाला,—बोलावयाला व लिहावयाला—शिकणे हें प्रत्येक मराठ्याचें कर्तव्य आहे, असाच अभिप्राय कै. वासुदेवरावांनी दिला असता असें मला वाटते. आणि याच दृष्टीने उताऱ्यांचा संग्रह या पुस्तकांत केला आहे. शेवटीं शिकणारे व शिकविणारे या सर्वांनी हाच उदात्त हेतु मनांत धरून हें पुस्तक वाचावें एवढी खांना विनंती करितों.

फर्ग्युसन कॉलेज-पुणे.
१२ फेब्रुवारी १९२२.

गणेश हरी केळकर.

विषयानुक्रमणिका.

पृष्ठसंख्या.

।

१ हरी नारायण आपटे.

“ केवळ स्वराज्यासाठी ”	}	सांपळ्यांत सांपळेला सिंह. डोळे कसे उघडले ?
------------------------	---	---

२ महादेव शिवराम गोळे. 2४
-----------------------	-------------	----------------------------

“ हिंदुधर्म आणि मुधारणा.”		
---------------------------	--	--

शहरवासी होण्याचे न्हासकारक परिणाम.

मुधारणा मुच्चिण्यांत केवढी सावधगिरी राखणे जरूर असते ?

३ गोपाळ गणेश आगरकर. 4७
---------------------	-------------	----------------------------

“ विविध-विषय-संग्रह.” हिमालयवर्णन.		
------------------------------------	--	--

४ मरसिंह चिंतामण केळकर. 5३
-------------------------	-------------	----------------------------

“ मराठे व इंग्रज ” मराठेशाही कशानें बुडाली ?		
--	--	--

५ लक्ष्मण रामचंद्र पांगारकर. 5५
------------------------------	-------------	----------------------------

“ मोरोपंत-चरित्र व काव्य-विवेचन.”		
-----------------------------------	--	--

‘पंतांची भूमिका व काव्य-तुलना.”		
---------------------------------	--	--

६ प्रो. वासुदेव बळवंत पवर्ट्यन. 1०५
---------------------------------	-------------	-----------------------------

“ मासिक मनोरंजन ” विरोळ्यानें काय शिकविले ?		
---	--	--

७ नरसिंह चिंतामण केळकर. 1१८
-------------------------	-------------	-----------------------------

“ सुभाषित व विनोद ” सुभाषित, कोटी व विनोद.		
--	--	--

८ विष्णु मोरेश्वर महाजनि. 1३६
---------------------------	-------------	-----------------------------

सृष्टि-सुंदरीची दिवाळी.		
-------------------------	--	--

९ प्रो. वासुदेव बळवंत पटवर्धन. 1४१
--------------------------------	-------------	-----------------------------

“ काव्य आणि काव्योदय ” प्रतिभा.		
---------------------------------	--	--

१० राम गणेशा गडकरी	१६१
“ प्रेमसंन्यास ” जज्ञासमोर गोकुळ विसरभोळा.				
११ प्रो. वासुदेव बळवंत पटवर्धन.	१६८
“ आगरकरांचे अल्प-चरित्र ” (मुत्युलेख).				
१२ शिवराम महादेव परांजपे.	१८३
“ काळ ”				
१३ प्रो. वासुदेव बळवंत पटवर्धन.	१८९
“ मासिक मनोरंजन ” सारेच विलक्षण.				
सदरहू उतांच्यांचा उपयोग करण्याची परवानगी खालील सद्गृहस्थांनी दिली आहे त्यांची नांवे.				
१ राव. वि. प्रो. महाजनि.	सृष्टिसुंदरीची दिवाळी			
२ रा. न. चिं. केळकर.	(मराठे व इंग्रज)			
३ रा. ल. रा. पांगारकर.	सुभाषित व विनोद			
४ रा. शि. म. परांजपे.	मोरोपंतचरित्र			
वार्यभूषण छापखान्याचे मालक	काळ			
रा. एम्. एस्. गोळे.	(कै. ह. ना. आपटे यांचे पुस्तकाबद्दल.)			
रा. यशवंत गोपाळ आगरकर.	(कै. प्रि. गोळे यांचे पुस्तकाबद्दल.)			
रा. शंकर गणेशा गडकरी.	(कै. प्रि. आगरकर यांच्या लेखाबद्दल.)			
बरील सद्गृहस्थांचे प्रकाशक फार उतराई आहेत.	कै. रा. ग. गडकरी यांच्या पुस्तकाबद्दल.			

वाग्विहार

भाग २

हरी नारायण आपटे

(“केवळ स्वराज्यासाठीं.”)

सांपळ्यांत सांपडलेला सिंह

सांपळ्यांत सांपडलेश्या सिंहाप्रमाणेच संभाजीची हुबेहूब अवस्था झालेली होती. त्या शूर प्राण्याला सांपळ्यांत घालून अतोनात पिडलें, त्याची उपासमार करून त्याचीं अस्थिचर्मे उरविलीं, तथापि त्याच्या ढोळ्यांतील तेज जसें अणुरेणुमात्र कमी होत नाहीं; उलट अंतर्यामीं भडकत जाणाऱ्या संतापाश्चिनें जसें तें वाढतच जातें, त्या प्रमाणेच हुबेहूब संभाजीची अवस्था झाली होती. त्या सिंहाला ज्याप्रमाणें अगदीं अनावर अशी अस्वस्थता उत्पन्न होते, त्याप्रमाणेच संभाजीलाही झाली होती आणि तो आपल्या तंबूत एकसारखा इकडून तिकडे तिकडून इकडे करीत होता. मध्येच त्याला अगदीं स्वस्थ उर्मे राहून विचार करण्याची लहर येई. आणि ती लहर सुमोरे पांच सात मिनिटें टिकते न टिकते तों पुनः कबजी-पाशीं जाऊन कांहीं तरी भडभड बोलण्याची लहर येई. या बोलण्यांत अर्थातच औरंगजेबास व मुसलमानी राज्यास आणि धर्मास अद्वातद्वा शिव्या असत. याप्रमाणे भडभड बोलण्याची लहर संपली कीं, लागलीच स्वारी पुनः अगदीं एकांतांत जाऊन, कांहीं

वेळ जणूं काय आजपर्यंत केलेल्या कर्माचा पश्चात्ताप करीत बसे. अशी स्थिति चालली होती. औरंगजेब बादशहाने त्याची बरदास्त एखादे दुष्मानाप्रमाणे ठेवलेली नव्हती; राजाला योग्य अशीच ठेविली होती; ही गोष्ट येथे नमूद करणे जरूर आहे. औरंगजेबाच्या मनास एकपरीने हा मुसलमान होणे शक्य नाही असे तर वाटतच होते, परंतु न जाणो आपण त्याला चांगल्या तऱ्हेने वागविले व सर्व दख्खनचे राज्य तुझ्या स्वाधीन करतो म्हटले, तर कदाचित् त्याचे मन मुसलमान होण्याकडे वळेल असेही वाटे. आशा मोठी जबर-दस्त वागुरा पसरते. संभाजीच्या कानांवर या गोष्टी गेल्या नव्हत्या असे नाही. आणि त्या गेल्या होत्या यामुळेच औरंगजेबाबदल त्याचे चित अत्यंत क्रोधमय झाले होते. तो जर एकदां आपल्यापुढे येऊन स्पष्टपणे बोलेल तर आपण त्याची सोळा आणे फजिती करू, असा त्याचा निश्चय झाला होता. आणि तो जणूं काय अगदी वाटच पहात बसला होता, कीं केव्हां आपली व त्याची समक्ष गांठ पडते.

राजा संभाजीने राजारामास पाठविलेले पत्र मार्गे एका प्रकरणात वाचकांस पहावयास सांपडले आहेच. त्या पत्रांत वर्णिल्याप्रमाणेच संभाजीच्या मनाची खरोखरच स्थिति झालेली होती. गेल्या दहा वर्षीत आपल्या हातून काय काय अनन्वित कृत्ये घडलीं तीं सर्व मधून मधून त्याच्या डोळ्यांपुढे दिसूं लागलीं. आणि आपल्या वडिलांनी, थोरल्या महाराजांनी, काय काय पराक्रमाच्या, स्वदेशहिताच्या आणि स्वधर्मसंरक्षणाच्या गोष्टी केल्या, त्या आणि आपण त्याच्या अगदी उलट अशा किती केल्या त्या सर्व त्याच्या डोळ्यांपुढे उम्या राहून त्यांचा विरोध स्पष्टपणे त्याला दिसूं लागला. मोठमोळ्या

सुत्सद्वचांनीं, स्वराज्याचें हित पाहणाऱ्यांनीं, आपणांस कळकळीने उपदेश केला असतां आपण तो ऐकला नाहीं, त्यांना घुडकावून लावले, त्यांचा अपमान केला, आपण या राज्यांत राहूं नये असें त्यांना वाटले आणि ते भराभर घरीं बसले. अगर शेवटीं नाइलाज म्हणून कित्येक तर मुसलमानांच्या पदरीं जाऊन राहिले. थोरल्या महाराजांनीं जितका प्रांत मिळविला, त्यांत भर घालावयाची एकी-कडेच राहिली, परंतु त्यांतला मुल्ख एकामागून एक आपण किती तरी घालविला. महाराज आज जर हयात असते, तर त्यांनीं विजापूर मोगलांच्या ताब्यांत जाऊं न देतां आपण आपल्या ताब्यांत घेतलें असतें. आणि मोगली राज्याच्या ऐवजीं तेथें मराठी राज्य स्थापन केलें असतें; तें आपल्या हातून झालें नाहीं तर नाहींच. उलट आपले आपण किले एक एक एक मोगलांच्या ताब्यांत जाऊं दिले. आपल्याबद्दल कोणाच्याही मनांत प्रीति म्हणून राहिली नाहीं. जो तो आपल्यास नांवें ठेवूं लागला. वडिलांच्या कीर्तीला आपण काळिमा आणला. राज्यसूत्रे हातांत घेतलीं, तीं प्रत्यक्ष आपल्या सावत्र आईला हालहाल करून मारून ! आणि सर्वे आयुष्यभर क्रूरपणाचीं नीचपणाचीं कृत्ये केलीं. व्यसनाधीन होऊन कुलीनपणा विसरलीं. या सर्वे गोष्टी आपल्या हातून झाल्या याबद्दल त्याला या वेळीं खरा खरा पश्चात्ताप झाला आणि त्या सर्वे त्याच्या मनांत उभ्या राहून त्याला असें वाटले कीं, पुनः जर तेच सर्वे दिवस, तींच सर्वे वर्षे आपल्याला नव्यानें प्राप्त झालीं, तर आपण खाचित खाचित सर्वे आयुःक्रम निराळा करूं. पण मेलेला माणूस आणि गेलेला काळ कधीं पुनः दृष्टीस पडावयाचा आहे ?

संभाजीस हे सर्व विचार सुचत व पश्चात्ताप होई हें सर्व खरे-
 परंतु तें केव्हां? तर एकांतांत. कवजी कलुषा जवळ नसल्यावेळी
 मात्र सुचत. कवजी भेटला, आणि त्यानें आपलें तें वाग्जाल
 पसरलें व शाराबाचा पेला पुढे केला, कीं तें सर्व संपलेच. पुनः
 त्याची पूर्वस्थिति होई. मग आपण तुरुंगांत आहोत, आपल्या
 व आपल्या लोकांचा कट्टा दुस्मान् जो अलमगीर बादशहा, त्याच्या
 ताब्यांत आहोत, त्यानें दया करून दिलेले अन्न खातो आहोत,
 त्यानें कृपा करून पाठविलेले मद्य आपण पितों आहोत, हें सर्व
 तो अगदीं विसरून जाई. कवजी कलुषानें कांहीं मंत्रतंत्र करून
 त्याला अगदीं भारून टाकून आपलासा करून टाकला होता,
 असें बखरीकार म्हणतात. तें खरे असो वा खोटे असो; परंतु
 कवजी कलुषाचें त्याच्यावर अगदीं विलक्षण प्रकारचें वजन होतें,
 यांत तिळमात्र संदेह नाहीं. कोणी कशीही महत्त्वाची व शहाण-
 पणाची गोष्ट सुचवो, संभाजीनें कवजीला विचारून मग काय तें
 करूं असें उत्तर द्यावयाचें, आणि त्याचें अनुमोदन पडलें, तर ती
 गोष्ट करावयाची, नाहीं तर साफ दूर सारावयाची. कवजी म्हणजे
 एक नीच असा कनोज ब्राह्मण होता आणि तो वाममार्गी असल्या-
 मुळे व मंत्रतंत्राची कांहीं माहिती त्यास असल्यामुळे, त्याचप्रमाणे
 त्याचे अंगीं गोड बोलण्याचा मोहक गुण असल्यामुळे, त्यानें
 संभाजीवर विलक्षण छाप बसवून दिली होती. एका बखरीकारानें
 असेंही लिहिले आहे कीं, कवजीबाबाची खीही फार चतुर होती.
 अर्थात् तिनेही आपला मोहपाश राजावर पाडला असावा. बाबा-
 खेरीज त्याला कधींही कांहीं सुचलें नाहीं. कांहींही राजकारण

निघो, कोणी कांहींही सल्ला विचारण्यास येवो, कबजीबावाकडे बोट दाखवून राजे आपल्या बेहोषपणांत गुंग असावयाचे, हा क्रम चालू होता. कबजी तर बोलून चालून राजास बुडविण्यासच पहात होता हें उघड होय. त्यानें राजास पक्के भुरळ पाडलें होतें. आणि आपल्या हातीं एकंदर राज्यकारभार घेऊन त्याची धूळधाण चालविली होती. संभाजीमहाराजांस हें कळत नव्हतें असें नाही, परंतु वळत नव्हतें. इतकेच नव्हे, तर संभाजी एकटा असला, म्हणजे त्यास या सर्व गोष्टी कळत, पश्चात्ताप होई, कचित् कबजी-बावाच्या हेतूबद्दल व प्रामाणिकपणाबद्दल शंकाही येई. परंतु कबजीचे दर्शन झालें, कीं सर्व कांहीं एके बाजूस राहिलेंच. मुकारीबखान व इलाचीबेग यांनी संभाजीस पकडण्याच्या वेळीं सुद्धां, केवळ कबजीबावासाठीं वाट पाहिल्यामुळेंच संभाजी शत्रूच्या हातीं सांपडला असें ग्रंथांतरीं सांपडतें. ज्यावेळीं शत्रूचे लोक नजीक आल्याची वार्ता आली, त्याच्या आदले दिवशीं, संगमेश्वराहून मुक्काम हलविण्याचें ठरल्याप्रमाणे, बहुतेक वरोबरचें लष्कर पुढल्या मुक्कामाला जाण्यासाठीं निघून गेलें होतें. महाराजांजवळ केवळ अगदीं शेलकीच मंडळी होती. ही स्थिति इलाचीबेग यास सूर्योजी पिसाळानें जाऊन कळविल्यामुळे त्यानें ताबडतोब हल्डा करण्याची लगट केली. शत्रूचे लोक आले हें पहातांच उरलेल्या मंडळीपैकीही कांहीं लोक झपाझप तेथून चालते झाले. आणि महाराजांच्या जवळ पुरता पन्नास लोक सुद्धां राहिला नाहीं. इलाचीबेग अगदीं जवळ येऊन ठेपला. दाराजवळ आला तेव्हां अंबाजी नांवाच्या इमानी नोकरानें महाराजांजवळ येऊन विनंती केली कीं, “मी महाराजांस

पाढूंगळी मारून बचावून नेतों.” परंतु महाराजांनी त्याला उत्तर दिले कीं, ‘बोवा कुठे आहेत? त्यांना बोलावून आणून मग ते काय सांगतील तसें करावयाचे.’ ही जों वाटघाट होते आहे तों शत्रू पुढे येऊन त्यांने वाड्याभौंवतीं गराडा घातला. “घालूदे घातला तर. मी आतां मंत्र म्हणून व तंत्र करून आई जगदंबेचा धांवा करतों, कीं सगळ्या शत्रूंचा पार धुऱ्वा उद्धून जाईल,” असें म्हणून कलुषांने सर्व थेण्वारी नेण्याचा प्रयत्न केला. इतक्यांत अंबाजीने आपल्या आग्रहपूर्वक विनंतीने महाराजांकडून वेषांतर करवून बाहेर जाण्याचे कबूल करविले. तरी सुद्धां कबजीबावासाठीं त्यांचा जीव घोटाळला, आणि त्यांनी विलंब केला. तितक्यांत शत्रूचे लोक वाड्यांत शिरले, त्यांच्यापैकीं एकाने महाराजांस ओळखले. मग काय विचारतां? तेव्हांच पकडून कैद केले. आणि ताबडतोब त्याच्या बरोबरीच्या मंडळींनाही कैद केले. त्यांपैकीं कांहींनी राजाच्याजवळ रहावयाचीच इच्छा केली होती. अंबाजीला तीच इच्छा होती. त्यांने पळून जाण्याची मुळींच इच्छा केली नाही. मात्र त्याला फार फार वाईट वाटले कीं, आपण आपल्या यजमानास सोडविण्याकरितां इतकी खटषट केली असतां आपल्याला यश आले नाहीं, आतां आपला मालक मोगलांच्या स्वाधीन सांपडला, तेव्हां काय होणार आहे हे उघडच दिसते आहे. परंतु आपण जवळ असल्याने वारंवार वारंवार योग्य सल्ला तरी देऊन त्याची कानउघाडणी करू. मग काय होईल तें पाहतां येईल. न जाणों आतां अगदीं कडेलोटाचा वाईट प्रसंग आला आहे. तेव्हां कदाचित् त्यांचे मन ताळ्यावर येईल.

कबजीबावासही मुकारीबखानानें कैद केलेंच होतें. मात्र एवढेच केलें, कीं संभाजी व कबजी या दोघांस एकत्र ठेविले नाहीं. न जाणों कोण्या वेळीं काय युक्ति करतील आणि निघून जातील. कबजी हा राज्यनाशासाठीं दिल्लीहूनच हेर पाठविला होता असें मुकारीबखानास वाटत नव्हतें. तेव्हां त्याला त्याचा विश्वास येईना. आपल्या यजमानाला सोडविण्यासाठीं हा आपली विलक्षण बुद्धि उपयोगाला लावून कांहीं तरी करावयाचा. संभाजी व कबजी या-प्रमाणे कैदेत एकमेकांपासून दूर असून मुकारीबखानाच्या बरोबर मजल दरमजल करीत तुळापुराकडे चालले होते. कबजीचे दर्शन नसल्यामुळे संभाजीस झाल्या गोष्टीबद्दल पश्चात्ताप करण्यास व त्या पश्चात्तापाच्या भरांत मार्गे दिलेले पत्र राजारामास लिहिण्याची स्फूर्ति झाली व सवड मिळाली. यामुळे तें पत्र लिहिले जाऊन अंबाजीच्या हातीं राजारामाकडे गेले. नाहीं तर कधीं जातें कीं नाहीं याची बरीच शंका होती. असो.

याप्रमाणेच कबजीचा संभाजीवर कांहीं विलक्षण मोह पडलेला होता. तो कोणत्याही प्रकारे कमी होऊन त्याचे ढोळे उघडणे शक्य नव्हतें. आणि यदाकदाचित् आतां तसे ढोळे उघडले असते तरी काय उपयोग होता ? कांहीं नव्हता, हें संभाजी स्वतः जाणून होताच. त्यामुळेही तो आतां अधिक बेफिकीर झाला असावा. कसेही असो. परंतु संभाजीच्या मनाची स्थिति आतां मोठी चमत्कारिक झाली होती खरी. आपला शिरच्छेद झाला तरी पतकरला; परंतु वेळप्रसंग पडला, तर आपण औरंगजेबाला सडकून शिव्या देऊन त्याची व त्याच्या धर्माची निर्भर्त्सना केल्याखेरीज रहावयाचें नाहीं

असा त्याच्या मनाचा पक्का निश्चय झालेला होता. आणि तसा प्रसंग येईल कधीं यावद्दल तो वाट पहात होता. इतकेच नव्हे, तर तो लवकर यावा यावद्दल त्याला अतिशय उत्कट इच्छा झाली होती. आपल्या पश्चात् राजाराम चांगल्या तऱ्हेने स्वराज्य संभाळील, आणि धनाजी जाधव वैगरे मंडळी त्याला उत्तम प्रकारे पाठवल देतील अशीही त्याची खात्री होती. आज मित्तीस आपल्याला सोड-विण्यासाठी येऊन औरंगजेबाला तोंड देऊन लढणे, त्यांस शक्य नाहीं; कारण आपण फौजेची स्थिति अगदीं नादान करून ठेवली आहे, हेंही तो विसरला नाहीं. कबजीच्या संगतींत नसतांना त्याचें चित्त अगदीं शुद्ध असे, असा अनुभव अनेकवार आला होता. त्याप्रमाणेच सध्यांचीही वेळ होती. तो पहारेकज्यांच्या देखत बादशाहास व मुसलमानी धर्मास अतोनात शिव्या देई. मनांतला हेतु हा कीं, त्यांनी जाऊन बादशाहाकडे वर्दी द्यावी आणि वर्दी बादशाहास पोंचली म्हणजे त्यांने संतापून आपल्यास काय करावयाचें तें एकदां करून टाकावें. किती दिवस झाले, तरी तो प्रकार जेव्हां होईना, तेव्हां त्याला साहजिकच अशी शंका येऊं लागली कीं, आपण काय अद्वातद्वा बोलतों तें बादशाहाच्या कानापर्यंत जात नसावें, आणि म्हणून त्यांने अधिक जोराने बोलण्याचा परिपाठ सुरू केला. कबजीबावाच्या देखत तो असें बोलला म्हणजे बाबा त्याला हुश्शा हुश्शा करून दाबीत. परंतु तो ऐकत नसे. असें होतां होतां आजपर्यंतचे दिवस गेले. आणि आज एका अगदीं क्षुल्क कारणावरून कबजीबावाविषयीं त्याचे एकाएकीं डोळे उघडले. कबजी त्याचे

तंबूंत आला आणि बोलणे निघतां निघतां एकदम संभाजीन अलमगीर बादशहास अगदीं न भूतो न भविष्यति अशा शिव्या देण्यास सुरुवात केली. आजपर्यंत संभाजीच्या तोंडून बाहेर पडल्या नाहींत असल्या शिव्या आज त्यांने उच्चारल्या त्या कानीं पडतांच कवजीसुद्धां फार चमत्कारिक वाटले आणि तो सहज संभाजीस म्हणाला, “ महाराज, महाराज, हें आहे काय ? आपण आज सर्वस्वीं त्यांच्या ताब्यांत आहों. आजपर्यंत त्याच्या कानावर सर्व गोष्टी गेल्याच असतील, परंतु आजच्या या गेल्या तर क्षणभरसुद्धां आपल्याला ते जिवंत ठेवणार नाहींत. कांहीं विचार करा. उगीच आपल्या हातानं आपल्यावर उद्यांचं मरण आज ओढून आणू नका. आज नाहीं उद्यां आपल्याला तो चांडाळ ठार करणार याबद्दल शंकाच नाहीं, पण आपणच आपला मृत्यु अगदीं आमंत्रण देऊन, आग्रहाचें आमंत्रण देऊन, आणायचा ! याला म्हणावं तरी काय ? ”

“ कवजीबाबा, तुम्हांसारख्या ब्राह्मणांत आणखी माझ्यासारख्या वीराच्या बच्यांत अंतर असते तें हेंच. तुम्ही भट्टीं जीवाचे आशाळभूत. जीव बचावण्यासाठीं किती नीचपणा करावा लागला, तरी करणार. आणखी आम्ही ! आम्ही नीचपणा येऊ लागला, तर मरण पतकरूं. पण असे कैदेत राहून—आणखी त्यांत मोगळासारख्यांच्या कैदेत राहून—दिवसानुदिवस काढणार नाहीं. जीव बचावत असला, आपला हेतु साधत असला तर तुम्ही भर्टे काय वाटेल तें कराळ. मी तर मुदाम मुदाम पहिल्या दिवसापासून औरंगजेबाची आणखी त्याच्या धर्माची वाटेल तशी विटंबना करतो आहें. पण

कोणी अल्लाचा लाल असा अजून पुढे येईना, कीं तो सगळं कांहीं अक्षरशः बादशहाला जाऊन सांगून त्याला चिडवून चिडवून संताप आणील. काय, आणखी कोणाविषयीं काय बोलूं म्हणजे त्या शिखानष्टाला संताप येईल तेंच मला समजत नाहींसं झालं आहे. तुं तरी जाऊन आतां सांग मी काय काय म्हणतों आहें तें. म्हणजे तो येऊन एकदांचा काय तो निकाल करून घेईल.”

“ पण महाराज, तुम्ही आपल्या जीवावर इतके कां उदार झालां ? कैदेत असलां म्हणून होतं काय ? तुमच्या सोन्याच्या ताटांत कांहीं कमती आहे का ? मग कां उगीच ? स्वस्थकां वसाना?”

“ अरे या अशा जेवणाचा....या जेवणाचाच तर मला अतो-नात संताप आला आहे. माझ्या हातांत हत्यार नाहीं. तेवढं असतं तर केब्हांच आपली आत्महत्या करून घेतली असती. पण काय उपयोग ? त्या शिखानष्ट येरड्याला संताप आणून आपण आपला वध करून ध्यायचा एवढाच काय तो आतां या अपमानाच्या स्थितींतून सुटण्याला उपाय उरलेला आहे. पण तो साध्य कसा व्हावा ? कबजीबावा, तुला कांहीं नाहींना याबद्दल वाटत ? तुं आपला खुशाल जेवतोस खातोस. अपमान आणि मान तुला कांहीं नाहीं असं स्पष्ट दिसतं.”

“ महाराज, मला मानापमान आहे का नाहीं, आणखी मला संताप येतो का नाहीं हें माझं मला ठाऊक. आपल्याला तें काय सांगू ? मला तर त्याचा इतका संताप येतो कीं,—पण काय आपलेच ओंठ आणि आपलेच दांत.—पण इलाज नाहीं. नुसता संताप करून काय करणार ? मला संताप येण्याला जितकं कारण आहे तितकं

कारण तुम्हांला सुद्धां नाहीं. पण कारण असून उपयोग काय ? आणखी नुसतं संतापून उपयोग काय ? संतापून आणखी शिव्या देऊन आपले हाळ मात्र करून ध्यायचे इतकंच. दुसरं काय ? ”

“ तेंच. तेंच मी म्हणतों तेंच, तूं हालांना भितोस. मी या अपमानाला भितों. मला हा अपमान नको. कितीही हाळ झाले तरी हरकत नाहीं असं वाटतं, आणखी या अपमानापेक्षां कितीही हाळ करून त्यानं जीव घेतला तरी पतकरला. अरे, मला त्यानं आपल्यापुढे नेऊन एकदां उभं करावं, नाहीं तर त्यानं तरी माझ्यापुढे येऊन उभं रहावं म्हणजे हा शिवाजीमहाराजांचा बच्चा कितीही बहकला, तरी त्याचं पाणी कसं आहे तें त्याला दाखवीन.”

इतके बोलून तो फारच संतापला आणि इकडून तिकडे हिंडू लागला. “ मला तो मुसलमान करून टाकायला पहातो आहे हें काय मला कळलं नाहीं असं समजतोस ? मी मुसलमान होईन असं त्याला वाटतं ? मी आपला धर्म सोडीन ? मग कशाला कशाला त्या महात्म्याच्या पोटीं आलों ? त्याला माझ्या समझ ती गोष्ट तर काढूं दे, कीं त्याला खूप तऱ्हेचं उत्तर देईन. असं उत्तर देईन कीं, त्या घटकेस, त्या क्षणीं, मला ठार मारावं असंच त्याला वाटेल. बोल. बोल. तुला जर त्यानं मुसलमान हो म्हणजे तुला सोडतों असं सांगितलं तर होशील का ? ”

“ मला कशाला तो तसं म्हणतो आहे ? आणखी तसं म्हटलं तर मी काय करीन त्याची बढाई आतांच मी कशाला मारूं ? ” “ एकूण मी नुसती बढाई मारतों असं तुझं म्हणणं ? ” “ छे. छे. आपण बढाई मारतां असं मी नाहींच म्हणत. पण महाराज, जीक

हा सगळ्यापेक्षां प्यारा आणखी त्या जिवासाठीं काय वाटेल तें
सुद्धां करणारे प्राणी जगांत असतात.”

“असतील. असतील पण मी त्यांतला नाहीं.”

“पण मी कुठे म्हणतो आपण त्यांतले आहांत म्हणून ?
आपण नाहींच. माझी अगदीं खात्री आहे. पण आपण तरी हतकं
जीवावर उदार काय म्हणून व्हावं ? आपण आज जीव वांचवला
तर उद्यां पुनः राज्य मिळणार नाहीं म्हणून कशावरून ? धर्म धर्म
तो काय ? आपण ज्या मार्गानं परमेश्वराकडे जाऊं तो धर्म. अम-
क्याच मार्गानं गेलों तर धर्म आणि दुसऱ्या मार्गानं गेलों तर अधर्म,
असं का आहे ? आपण वासमार्गात होतों. पण त्या मार्गाला दोष
देणारे, त्या मार्गाला अगदीं नीच मार्ग समजणारे असे लोक आहे-
तच कीं नाहीं ? मग यदाकदाचित् आपण म्हटलं कीं, होतों
बोवा मी.....”

परंतु कवजीबोवास पुढे बोलून देण्याइतकासुद्धां संभाजीस धीर
निघेना. कवजीबोवाच्या मनांत आपण मुसलमान झालों तरी हरकत
नाहीं असा अर्थ दिसतो हें त्यानें जाणले. आणि एकदम त्यानें
त्याच्या अंगावर धांवून जाऊन म्हटले, “काय ? काय ? तुझीच
जीभ हे शब्द बोलते आहे ? तुझीच ? कवजीबावा तुझीच ? का
दुसऱ्याच कोणा पिशाचाचा तुझ्या देहांत संचार होऊन तें बोलते
आहे ? अरे दुष्ट ! मला आजपर्यंत तू.....पण तू कोण ?
मला माझे लोक सांगत होते, तो तर तू खरोखर नव्हेसना ? मला
अशा फांशांत पाढून नादाला लावून मुसलमानांच्या तावडींत सांप-
ळण्यासाठीं, माझ्या मराठ्यांच्या स्वराज्याचा नाश करण्यासाठीं, तर

या दुष्ट अलमागिरानं खरोखर तुला माझ्या राज्यांत पाठवला नाहींना ? होय. होय. चंदीच्या रघुनाथपंतांनी मला वारंवार लिहून असंच सांगितलं. पण मी त्या वेळीं जागा ज्ञालों नाहीं. माझ्या वडिलांच्या वेळच्या, थोरल्या महाराजांच्या वेळच्या, मुत्सद्वचांनी मला किती वेळां बजावलं, किती वेळां सावध करण्याचा प्रयत्न केला, पण मीं तिकडे लक्ष दिलं नाहीं. त्यांना मूर्ख ठरवलं. त्या सगळ्यांच्या डोक्यावर, माझ्या स्वतःच्या सुद्धां डोक्यावर तुला मीं बसवलं. अगदीं खाचित खाचित, तूं मला मुसलमान होण्याचा उपदेश करतोस, तो तूं अगदीं खात्री-नंच त्या चांडाळ दुष्ट बादशाहाचा हेर—केवळ माझा आणखी माझ्या द्वारानं मराठी राज्याचा सत्यानाश करण्यासाठीं तूं आलास.” “आज, माझे डोळे उघडताहेत. आः आतां डोळे उघडून काय उपयोग? उपयोग काय?”

“ नाहींच. नाहींच.” कबजीबाबा झटकन् दूर गेले हेते तेथून उत्तर करतात. “नाहींच; खरोखरच आतां कांहीं उपयोग नाहीं. तूं असं आतां एवीतेवी मला म्हणतोस, तर मीच तुला सांगतों, कीं मूर्खां, आतां या डोळे उघडण्याचा कांहीं सुद्धां उपयोग नाहीं. आतां मी सांगतों तसं कर तरच कांहीं तुझं तारण आहे. नाहीं तर.....”

“ काय ? नाहीं तर काय ? दुष्टा माझ्या डोळ्यांसमोरून नीघ, नाहीं तर आतां, आतां या घटकेस तुझ्या नरडीचा घोट वेईन. आजपर्यंत तुझ्या नादीं लागून कितीक लोकांचे नाहक खून केले. किती ब्रह्महत्या मार्थीं घेतल्या. त्यांत ही तुझी हत्या कांहीं पापाला भर घालणार नाहीं, उलट पहिल्या पापांतलं कांहीं कमीच होईल.” असें म्हणून तो त्याच्या अंगावर धांवला.

डोळे कसे उघडले ?

संतापानें संभाजीचें सर्वांग थरथरू लागले होतें. कबजीबाबा दूर उभा राहून अशा रीतीने पहात होता, कीं जणू काय तो सर्व प्रकार पाहून त्यास आंतून गुदगुल्याच होत होत्या असें दिसले. कांहीं हिंस्त्र प्राणी असे असतात कीं, त्यांनी आपला बळी धरला म्हणजे एकदम त्यास जिवे मारीत नाहींत, त्याचे हाल करून त्या हालांत त्याची कशी काय अवस्था उडते तें पहात असतात. त्या पहाण्यांतच त्यांना एक प्रकारचा अवर्णनीय आनंद होत असतो. त्याचप्रमाणे जो नीच वृत्तीचा व दुष्ट मनुष्य असतो, त्याने आपल्या नीचपणाने व दुष्टपणाने एकाद्या बलाढ्याचा नाश केला, म्हणजे तो नाश होत असतां त्याची जी दुरवस्था होत असते तीही पण पाहण्यांत त्या नीचास फार आनंद होतो. तशीच स्थिति कबजीची झाली होती. आज इतकीं वर्षे जो व्यूह रचला त्याचे खरे फळ संभाजीस कैद करून धरून आणला तेब्हां नव्हे, तर इतकी दुरवस्था होण्याला आपण—त्याच्या अगदीं विश्वासाचे स्थान जे आपण तेच—कारण झाले, हें त्यास कळून, जो कांहीं त्याच्या अंगाचा नामदे संताप होतो आहे, आपल्याशींच जीं तो मनगें चावतो आहे तें सर्व पहाण्यांतच त्या सर्व व्यूहाचे खरे खरे चीज होय असें त्यास वाढून परमावधीचा आनंद झाला. आतां आपले याच्या हातून कांहीं सुद्धां वांकडे होणार नाहीं; आतां यास खुशाल आपले सर्व कारस्थान सांगावे आणि आणखी वाटेल तितके चिडवावे व मौज पहावी अशी त्यास उत्कट इच्छा झाली. आणि त्या अनावर इच्छेने व त्या अपरिमित आनंदाने भरलेल्या दुष्ट-

पणाने तुळतुळणाऱ्या नेत्रांनी तो त्याच्याकडे पहात होता. संभाजीच्या हातीं ना शस्त्र ना अख अशी स्थिति त्यांनेच कराविली होती. तेव्हां तो आपल्यास कांहींही इजा करू शकणार नाहीं हें तो पूर्णपणे जाणत होता. आणि म्हणूनच त्याची जीभ विशेष लुब्लुवूं लागली. संभाजी अंगावर धांवून आला तरी तो बेताबाताच्या अंतरावरच पळून जाऊन त्याला तेथून भ्णतो, “राजा, या तुझ्या नामदै संतापांत कांहीं म्हटल्या कांहीं सुद्धां अर्थ नाहीं. आजपर्यंत माझा चांगला उपदेश ऐकून जसा येथपर्यंत आलास, तसाच आणखी थोडासा पुढे चल, भ्णजे तुझी पुनः पूर्वीची स्थिति येईल इतकंच नाहीं, तर तूं दक्षिणचा बादशहा होशील आणखी मग मी तुझा वजीर होऊन, आपण शेवटपर्यंत आपला सगळा काळ मोळ्या मौजेंत घालवूं. पहा, थोडक्याकरितां उगीच आपला जीव धोक्यांत घालून गमावूं नकोस. तुला काय कोणत्याही घर्माचा मी भहटलं, तरी सारखंच....”

संभाजीला त्या बोलण्याने इतका संताप चढला, कीं कांहीं पुसूं नये. त्या नीच मनुष्याचा जीव कसा वेऊं, नरडीचा घोट कसा वेऊं असें त्यास झालें आणि त्याच्या हाताशीं जें काय लागलें, तें फेंकून तो बोवाजीच्या पाठीस लागला. परंतु बोवाजीने तो मारा चुकवून “ पहा बोवा, मी तुझ्या बन्याची म्हणून गोष्ट संगतीं आहें. यावर तुझी मर्जी. अतिशय रोगांनी पीडलेल्या माणसास औषध नकोसंच होतं तशी तुझी स्थिति झाली आहे, त्याला काय करायचं? ” असें म्हणत त्यांने तेथून काळें केलें. संभाजी शरीरप्रकृतीने फार दृणगट व धिप्पाड. त्याच्या हातांत जर तो

कलुषा त्या वेळीं लागला असता, तर केव्हांच त्याची मुँडी त्यानेसुरगळून टाकली असती. कदाचित् जरासंधाप्रमाणे उभा फाडून-सुद्धां टाकला असता. कबजी कलुषास हें पकेपणे ठाऊक होतें. संभाजीचे सर्व मनोविकार इतके उत्कट होते कीं, ते कधींच त्याला आवरतां येत नसत. या चांडाळास आतां धरून मारलें पाहिजे असें मनांत येतांच त्यानें त्याच्या मागोमाग धूम ठोकली. जसें एखादें भेकड बकरे पाठीमार्गे वाघ ळागलासें पहातांच व्यां व्यां करीत जीव वांचविण्यासाठीं सैरावैरा धांवत सुटावें आणि विचारें, कोठें-सुद्धां वाट मिळेनासें होऊन, धांवून धांवून अगदीं थकल्यावर तोंड वासून पडावें, त्याप्रमाणे कलुषाची त्या वेळीं स्थिति झाली. तो धांवून धांवून थकून एका पहारेकञ्च्याच्या पाठीशीं जाऊन उभा राहिला. संभाजी संतापानें अगदीं नुसता अंध झाला होता. त्यानें त्या पहारेकञ्च्याची गचांडी धरून झटक्यासरशीं त्यास एका बाजूस सारलें आणि जोरानें कलुषाचे मानगृट धरून त्यास ताढकन् खालीं पाडलें. अत्युत्कटमनोविकारी लोक असतात त्यांचे सर्वच मनोविकार फार जालीम असतात. प्रेम असेल त्या वेळीं तेंही अतिरेकाचें असेतें आणि तें बदलून त्याच्या जागीं द्वेष उत्पन्न झाला, म्हणजे तोही भयंकरच असावयाचा. संभाजी अशाच व्यक्तीपैकीं एक होता. कबजी कलुषानें आजपर्यंत आपल्याशीं अशा तज्ज्ञेने विश्वासघात केला, असें कळल्या क्षणापासून संभाजीच्या पायाची आग मस्तकास गेली होती, आणि संतापाग्नि इतका भडकला होता कीं, त्याला त्या कबजीच्या प्राणांची आहुति मिळाली तरच तो शांत होण्याचा संभव होता.

मानगूट धरून खालीं आपटण्याबरोबर डोळे पांढेरे झालेला कबजी कलुषा कासावीस होऊन एकदम ओरडून म्हणतो: “राजा, राजा, अरे मी ब्राह्मण आहें, तुझ्या वडिलाचें काय ब्रीद होतें तें स्मर. आणखी ब्राह्मणाला सोडून दे. ब्रह्महत्या डोक्यावर घेऊं नकोस. तुझा व माझा आजपर्यंतचा संवंध मनांत आण. आणखी.....” ते त्या दाबलेल्या गळ्यांतून गुटमळत गुटमळत आलेले शब्द कानीं पडतांच तो संतापांध संभाजी आपले दांत औंठ करकरून चावून म्हणतो, “लेंका, आजपर्यंतच्या सर्व हत्यांनी मला पाप लागलं असेहा पाप ! पण आज जर तुझा प्राण घेतला तर त्या मागल्या सगळ्या पापांच क्षालन होऊन जाईल. एक एक टिपूससुद्धां पाप राहणार नाहीं, असलं जबर पुण्य लागेल.” असें म्हणून त्यानें त्याच्या तोंडावर एक अशी चपराक छगावली व मानगूट धरलेली बेचक अशी जोरानें आवळली, कीं कबजीची जीभ तर बाहेर आली. एका दोन क्षणांचाच काय तो अवकाश. आणखी अणुरेणुमात्र जोर अधिक झाला असता तर कबजीचा प्राण त्याची कुडी सोडून गेला असता. त्याची जीभ दांतांौंठांच्या बाहेर निघालीच होती. ‘मला सोडा, मला सोडा’ हे किंवा अशा अर्थाचे कांहीं शब्द त्याच्या गळ्यांत अडखळत अडखळत फार अस्पष्टपणे बाहेर पडण्यासाठीं प्रयत्न करीत असावेत असें दिसलें. इतक्यांत त्याच्या डेञ्याभोंवतालचे पहारकरी व आजू-बाजूच्या इतराच्या डेञ्यांवरील लोकही तेथें धांवून आले आणि दोघांचौघांनीं संभाजीचा हात हिसकून कबजीची मान त्यांतून सोडविली. कबजी बिचारा बेशुद्धच पडला होता. संभाजीनें त्यास

जोराने एक लाथ मारिली. आणि 'मेला असलास तर ठीकच झाले. मेला नसलास तर माझ्या हाताला तुझा प्राण घेतल्याचा विटाळ लागावयाचा नव्हता असेंच मी समजतो' असे म्हणून तो तेथून आपल्या तंबूकडे चालता झाला. एक वेळी हातांतून लोकांनी सोड-विलेल्या शत्रूला पुनः धरून मारण्यांत त्यास पुरुषार्थ वाटला नाही.

आपल्या तंबूत गेल्यानंतर एखाद्याच्या डोळ्यांवर आलेली गुंगी उतरून त्याची जशी स्थिति ब्हावी त्याप्रमाणेच संभाजीची स्थिति झाली. कबजी कलुषा आजपर्यंत आपला मित्र, मोठा शहाणा गुरु, असे त्यास वाटत असे. परंतु तोच आपला अतिशय मोठा थोरला शत्रु असे आज स्पष्टपणे दिसून आले. गेल्या दहा वर्षांत जीं जीं अनन्वित कृत्ये त्याच्या हातून झालीं, तीं तीं सर्व त्याच्या नेत्रांसमोरून एकामागून एक जशीं घडत गेलीं तशीं तशीं विस्ताराने दिसून लागलीं. ज्या ज्या व्यक्तींचे त्याने खून करविले, त्या त्याव्यक्ति त्याच्या डोळ्यांसमोर दिसून लागल्या. प्रथमतः राज्यकारभार हातीं घेतांच रायगडावर चढून कंक व सरनौबत व कान्होजी भांडवलकर इत्यादि मंडळी वाढ्यांत सदरेस होती त्यांजला धरून कैदेत घातल्याचा देखावा त्याच्या डोळ्यांसमोर दिसून लागला. सोमाजी नाईक बंकी यास टकमकी कड्यावरून लोटून देण्याचा हुकूम करून तें अमानुष कृत्य त्या वेळीं आपण आपल्या नजरेने जसें पाहिले, तसेंच आज आतां या क्षणींही आपण पहातों आहोत असे त्यास दिसले. आजच्या आणि त्या दिवसाच्या पहाण्यांत फरक एवढाच कीं, त्या वेळीं एखाद्या मदांध पुरुषाप्रमाणे आपली स्थिति झालेली होती. त्या वेळीं तें पहात असतां मनास अणुरेणुमात्र खेद किंवा

दिक्कत वाटत नव्हती. परंतु या वेळी तेच आपण पश्चात्तापानें अगदीं त्यास होऊन तोच देखावा फार निराळ्या वृष्टीने पहात आहों. मोरोपंत प्रधान व अणाजी सचिव यांस कैद करून त्यांचे हातीं पार्यी बेढ्या वालण्याचा जो उपक्रम त्यावेळी केला, त्यांची घरेदारे लुग्यविलीं व त्यांवरून नांगर फिरविला तें सर्व कृत्य पुनः डोळ्यांसमोर उभे राहून जसजसे घडले तसतसे याही वेळीं पश्चात्तापास कारण झालें. मोरोपंत प्रधान आपल्याकडून तशा संकटस्थितीतही आपणांस उपदेश करीत आहे व थोरल्या महाराजांच्या लौकिकाची आउवण देऊन चाड बाळगण्याविषयीं सुचवीत आहे; परंतु आपण त्याची थड्हा करून त्यास मारून टाकण्याची दहशत घालीत आहों असेही पण त्यास दिसलें. त्यानंतर आपण वाढ्यांत राणी-वशांत जाऊन आपली मातोश्री सोयरार्बाई हिचा तपास लावून ती सांपडून जीव वांचविण्यासाठीं इकडून तिकडे सेरावैरा धांवत आहे आणि आपण पकडवून 'राज्यलाभासाठीं महाराजांना विष वाढून मारलंस नाहीं का ?' असे कठोर शब्द बोलून आपल्या देखत पकडवून एका भिंतीला कोनाडा करवून आंत चिणून टाकली आणि त्याप्रमाणे तीन दिवस तिचे होणारे हालहाल पाहून आनंद मानीत आहोंत हेंही पण त्यास दिसलें. आतांपर्यंत डोळ्यांपुढे उभे राहिलेल्या सर्व देखाव्यांत हा देखावा अत्यंत हृदयभेदक होता. सोयरार्बाईची अतिशय दुःखित व भयभीत अशी ती पाहिले दिवसाची चर्या, त्याचप्रमाणे दुसऱ्या दोन्ही दिवशीं तीवर हळूहळू येत चाललेली प्रेतकळा आज याघटकेस त्यास तितक्याच स्पष्टपणे दिसत असून मनास जाळीत आहे हें उघड दिसलें. आपल्या डोळ्यांपुढे

हात धरले असतां दृष्टीआड होईल असें वाढूनच कीं काय तो तीनतीनदां आपले दोन्ही हात पसरून डोळे झांकून धरीत होता; परंतु उपयोग काय ? तो स्वतःच्या दुष्ट कृत्याचा अप्रतिम देखावा त्याच्या दृष्टीआड कांहींही केल्यानें होईना. सोयराबाई जणूं काय मरतां मरतां आपल्यास भयंकर शाप देते आहे आणि तें सर्व अक्षरशः खरें होणार असें आपलें मन आपल्यास सांगत आहे असें त्यास वाठलें व आज मित्तीस जी आपली दुरवस्था झाली आहे, ती तिच्या त्या शापाचेंच फळ होय असेही पण त्यास वाढूं लागलें. पुष्कळसा प्रयत्न केल्यानंतर तो मातृघाताचा भयंकर देखावा त्याच्या डोब्यांसमोरून दूर होऊन त्याचे जागीं पुढलीं असंस्य अशीं अनन्वित कृत्यें एकामागून एक त्यास दिसूं लागलीं. तो चांडाळ कलुषा येऊन भेटव्या दिवसापासून तर त्या सर्व कृत्यांची जणूं काय एकसारखी रांगची रांग लागून राहिली. त्या सर्व वर्षात बऱ्या लोकांनीं वरें म्हणण्याजोंगे किंवा आपण शुद्धीवर असतां आपणास तरी वरें वाटण्याजोंगे एकही कृत्य त्यास कोठें दिसेना. जिकडे पहावें तिकडे ज्या कोणाचे खून केले त्यांचे प्रेतरूप चेहरे. ज्या कोणास कैदेंत टाकलें आणि ज्यांचीं घरेंदारें लुटलीं त्यांचे रुष्ट अविषण चेहरे. यांवेरीज कोठें कांहीं दिसेना. आपल्या जवळ अगदीं नजीक असे जे लोक होते, त्या सर्वांच्या चर्येवर आज ह्या प्रसंगीं त्यास दोन प्रकारच्या छाया दिसूं लागल्या. एक छाया आपण त्यांचेकडे पहातों आहोत हें त्यांस ठाऊक असतां वेळची; आणि दुसरी आपण त्यांचेकडे पहात नाहीं अशी त्यांची समजूत असतां त्या वेळची. एका छायेच्या योगानें असें दिसे कीं, जणूं

काय ते सर्व आपणास देवाचा अवतार मानून आपली अनन्यभावें सेवा करण्यास तयार आहेत. आणि दुसऱ्या छायेच्या योगानें असें दिसें कीं, जणूं काय त्या लोकांपैकीं प्रत्येकजण आपल्या नरडीचा घोट केव्हां घेण्यास सांपडेल असें वाटूनच आपल्याकडे पहात आहे. प्रत्यक्ष कबजी कलुषा आपणास एका हातानें शराबाचा पेला पुढे करून घ्या म्हणून आग्रह करीत आहे आणि दुसरा हात आपल्या पाठीमागच्या बाजूस नेऊन त्या हातांत घर्लेली बरची आपल्या मानेंत मारण्याची संधि पहात आहे, असें त्यास आतां दिसूं लागलें आणि हा त्याचा मागल्या बाजूस नेलेला हात त्यावेळीं कां दिसला नाहीं याबदल आश्र्य व पश्चात्ताप आज त्यास होऊं लागला. कबजी कलुषा रोज रोज मदिरा आणि मदिराक्षी या दोन रूपांनीं घटकोघटकीं विषाचे पेले पिण्याबद्दल आग्रह करीत असे आणि आपण तें अमृत म्हणून समजून कोणाची परवा न करतां घटाघट पीत होतों व चंदीचे रघुनाथ पीडित वगैरे मंडळींनीं सदुपदेशाचे खरे खरे अमृताचे पेले आपल्या ओंठांजवळ आणिले असतांही ते विषानें भरलेले असें समजून त्यांचा अव्हेर केला व ते देणारांची अप्रतिष्ठा करण्यास मागें घेतलें नाहीं, हेही त्यास आज स्पष्टपणे दिसूं लागलें.

एखाद्या मनुष्यास अर्धवट निद्रा आणि अर्धवट जागृति अशी स्थिति असतांना ज्याप्रमाणे स्वप्ने पडावीं आणि त्यांत कांहीं अनुभवलेल्या गोष्टी आणि कांहीं कधींही न अनुभवलेल्या गोष्टी यांचे विलक्षण मिश्रण व्हावें व सगळेंच कांहीं खरे असें चाटावें, त्याप्रमाणेच संभाजीची अवस्था झाली होती. स्वभावतःच

संभाजीचे मन फार घट असे. परंतु सध्यांजो प्रसंग त्याजवर आला होता त्यामुळे त्याचे मनावर यक्किचितही त्याचा ताढा राहिला नव्हता. मध्येच त्यास वोटे कीं, आपण आपल्या ऐन अमदानी-मधील चैनबाजीचा अनुभव घेत आहों. कलुषा आपणास शराब पाजून आपण स्त्रतः रचलेली हिंदी भाषेतील काव्ये-जीं सगळीं अनोनात उत्तान शृंगारपर होतीं तीं-, म्हणून दाखवीत आहे आणि तीं ऐकण्यांत तळीन झालेले आपण आपल्या वारांगनांकडे डोळे मिचकावीत मिचकावीत 'वहावा कवीजी, खूप बहार केलीत' असें म्हणत त्यास जवळ ओढून घेऊन घट मिठी मारीत आहों. परंतु हा देखावा जों दिसतो न दिसतो तोंच आपण मिठी मारलेला कवीजी कवजी नसून एक भला थोरला कृष्णसर्प आहे, आणि आपणास छातीवर दंश करीत आहे, असा त्यास भास होई. असा भास झाल्यावरोबर तो लागलाच शुद्धीवर येई, आणि इकडे तिकडे पाहूं लागे. डोळे चोळी. आपण सर्व पाहिले तें खरोखर पाहिले, कीं आपल्यास नुसता भास झाला, हें त्यास समजत नसे. आणि त्यामुळे आपण आहोंत कुठें, करतों आहोंत काय आणि एकंदर चालले आहे तरी काय, ह्याचें ज्ञान त्यास मुळीसुद्धां नसावें असें दिसले. त्याचे मनाचे वस्तान अगदीं बिवडले. त्याचे मस्तक ठिकाणावर नाहीं अशी स्थिति झाली. आणि तो अगदीं वेढ्याप्रमाणे होऊन आपल्या ल्यूट तक्रूरी भिसी भैरवी हिंडू लागला. पुनः त्याचे मन ठिकाणावर येईपर्यंत किती त्रुटी तोंस गेले. त्या दिवशीं त्याची अशी स्थिति होई करी, त्याचे मस्तक अंतिशय भ्रमल्यामुळे त्यास झोपेची गुंगी येह. फर्स्ट शैर्णभर ती गुंगी राहिली न राहिली तोंच पूर्वीं सांगितलेल्या

देखाव्यापैकीं एखादा भयंकर देखावा एकदम त्याच्या नजरेसमोर उभा राही. आणि त्यांतील प्रेते पाहून तो किंकाळी फोडल्याप्रमाणे करूनच आपल्या तारवटलेल्या डोळ्यांनी आपल्या समोवतालीं टक्मका पाहूं लागे. परंतु कांहीं वेळानें त्याचें मस्तक आणि त्याचें मन हीं बेतावर येऊन आपण कोठे आहोत व कशा स्थितीत आहोत हें त्याच्या चांगले ध्यानांत येई. आणि त्या रात्रीं त्याच्या त्या श्रमलेल्या डोळ्यास कांहीं विसावा मिळाल्यामुळे त्याच्या मनाची क्षुब्धता वहुतेक कमी झाली. परंतु ती क्षुब्धता कमी झाल्यानंतर त्याचें मन दुसऱ्याच प्रकारच्या वेडानें घेरले गेले. आपल्या मनांत त्यानें असा निश्चय केला कीं आतां काय होईल तें करून बादशहाकडून आपला प्राणघात होईल अशी तजवीज करावयाची वा या त्याच्या निश्चयास अनुसरूनच त्याचें हळीचे वर्तन होते.

परंतु यास अशा स्थितीमध्ये याकून आपण राजाराम व त्याचा अनोळखी वाटाऊचा यांचा प्रवास कोठपर्यंत आला आहे तें पाहूं.

महादेव शिवराम गोळे.

(हिंदूधर्म आणि सुधारणा.)

[१]

शहरवासी होण्याचे न्हासकारक परिणाम.

वरिष्ठ जातींनी आपली मुले विद्याव्यासंगांतून काढायाची असा विचार केला, तर त्यानीं करावें काय असा प्रश्न येतो. व या प्रश्नाचा विचार करूळ लागले म्हणजे वरिष्ठ जातींस विलयास नेणारे दुसरे कारण लक्षांत येते. वरिष्ठ जातींस आपले अस्तित्व राखण्याकरितां केवढे दुर्घर भगीरथ प्रयत्न केले पाहिजेत हें पुढील विवेचनावरून लक्षांत येईल. सर्व बाजूंनी त्यांस मृत्यूने घेरले आहे; त्यांतून ते कसा आपला बचाव करून घेतील, हश्वर जाणे !

युरोपीय राष्ट्रे विलक्षण विद्याव्यासंग करीत आहेत, तेव्हां त्यांच्या समाजांत कशी घडामोड चालली आहे ती पहा. जे पुरुष ज्ञानानेंव पराक्रमानें अत्यंत ऊर्जित दशेस येऊन राष्ट्रास अलंकारभूत होतात, त्यांच्या मार्गे त्यांचें नांव चालविण्यास मुळींच संतति रहात नाहीं, किंवा जी राहते ती फार कमी योग्यतेची असते, व तिचाही नाश कांहीं थोड्या पिढ्यांनी होतो. समाजांत जे अगदीं वरिष्ठ वर्ग त्यांचा निःसंतान होण्याकडे कल असतो. सरासरीनें सहा पिढ्यांचे आंत मोळ्या पुरुषांचे कूळ विलयास जातें; व बहुधा दत्तक घेऊन, किंवा अशाच दुसऱ्या तळेनें कुळांत नवीन जोरदार बीज आणून, कूळ राखावें लागतें, कोणत्याही वर्गातील निवडक माणसें श्रेष्ठत्व

मिळविण्याकरितां जसजशीं अधिक बुद्धिपरिश्रम करूं लागतात, तसतशीं तीं उदयास येतात, परंतु संततीचे कामीं तीं निरुपयोगी होतात. हे बुद्धि-परिश्रम जेथें फार थोडे तेथें कायमचा बुद्धीचा ठेवा असता; तेथेच संततिही विपुल असते. इकडे वरिष्ठतेस आलेल्या माणसांचीं कुळे नष्ट होत असतात, तिकडे कांहीं पुरुष खालच्या वर्गातून बुद्धीचा ठेवा आणून उत्कर्षास येत असतात व नवीन वरिष्ठ कुळे स्थापित असतात. याप्रमाणे, बुद्धि-परिश्रम न करणारे व दारिद्र्यांत अंगमेहनतीने दिवस कंठणारे जे खेड्यापाढ्यांतील शेतकरी व मजूर लोक, ते समाजाचा अचळ पाया आहेत. त्यावर इतर वर्गांची इमारत आहे; तिचा कळस नित्य ढांसकून पडत असतो, परंतु खालच्या वर्गातून पुनः तो नवा तयार होऊन उभारला जातो. समाजाची वृद्धि केळीच्या झाडाप्रमाणे आहे. खुंटास खालून नवे नवे कोंब फुटून तें वाढत असतें; वर आलेले फळांचे घड परोपकारास लागतात, बीजाचे उपयोगीं पडत नाहींत.

वरिष्ठ वर्ग आपले सर्व सामर्थ्य खालच्या वर्गातून घेऊन येतात, त्याच्या प्रकाशाने जगांत देदीप्यमान होतात व ते संपतांच विलुप्त होतात. युरोपीय प्रसिद्ध माणसांची स्थिति विजेच्या दिव्यांप्रमाणे आहे. त्यांस लागणारे सामर्थ्य कोठे तरी अप्रसिद्ध भिकार जारी यंत्रद्वारा तयार होऊन येतें; ज्या तारांतून त्याचा ओघ वाहतो त्यांकडे कोणाचे लक्ष जात नाहीं; दिव्यांचा प्रकाश मात्र अशा ठिकाणीं पडतो कीं, सर्व टकमका पाहूं लागतात व आश्चर्यभरित होतात.

या रीतीने प्रसिद्ध पुरुषांची एक लाट ऊंच चढून जो उतारास लागते, तों खालून दुसरी वर येऊन तिची जागा घेते. वरिष्ठ वर्गात विवाह न करणाऱ्या स्त्रिया व पुरुष फार; व जे विवाह होतात तेही वर्ये फार वाढल्यावर. ज्ञानमार्गास लागलेल्यांमध्यें विवाहाची इच्छा कमी असावी हें साहजिकच आहे; संतरीचेही प्रमाण त्यायोगें त्यांमध्यें फार कमी असते. परंतु खालीं दरिद्री लोकांत पाहूं गेलें तर विवाहाची इच्छा प्रवळ व त्यांचे विवाहही लवकर होतात; पुढे संतति पुष्कळ होते. धान्य स्वस्ते जाहलें कीं विवाहास ऊत येतो, हें पाहून बर्क म्हणे कीं मनुष्यांची उत्पत्ति तोंडावाटे होते (Man breeds at the mouth), म्हणजे खायला मिळालें कीं संतरीस तोया नाहीं. ब्रह्मदेवाचे भक्त समाजाच्या तळाशीं आहेत, विष्णूचे भक्त मध्यंतरीं आहेत, पृथ्वीवर अजिंक्य होऊन कैलासवासी होणारे शिवभक्त माध्यावर आहेत. या अशा तंहेने युरोपीय समाज आपली शाश्वती राखून बलाढ्य होत आहे. जो पुरुष थोरवीस येऊन जगावर छाप ठेवतो, त्याच्या बापानें किंवा आज्यानें स्वतः हातानें कनिष्ठ प्रतीचें काम करून कुटुंबाचा गुजारा केलेला असतो. सारांश, कनिष्ठ वर्गात व वरिष्ठ वर्गात जें अंतर असते तें फार थोड्या पिढ्यांचें. या वरिष्ठ पायरीवरच्या लोकांस मुले असल्यास तीं उतारास लागून शहर सोडून क्रमानें खेड्यांत परत जातात. इमर्सन म्हणतो त्याप्रमाणे हें समाजचक्र चालण्यास जेवढी मध्यानुसारी गति असेल तितकी मध्यापसारी गति अवश्य आहे. जो खेड्यापाड्यांत सृष्टीच्या समोर कनिष्ठ प्रतीचीं कामे करितो, सृष्टीवर प्रत्यक्षपणे अन्नोदकाकरितां अवलंबून राहतो, सृष्टीची संगति सोडीत

नाहीं, दुःख, दारिद्र्य आणि अज्ञान यांनी व्याप्त असा दिसतो, त्याच्या मेंदूंत व शरीरांत सृष्टि सामर्थ्याचा ठेवा कणांकणांनी क्षणो-क्षणीं सांठवीत असते. तो ठेवा संततींत कमीजास्ती प्रमाणानें संक्रमित करण्याची त्यास शक्ति असते. त्या संततींत जो अधिक सामर्थ्यवान् होतो तो खेडें सोडतो, शहरांत जातो. प्रथम बहुवा शारीरिक श्रम विशेषसे करतो, त्याच्या पुढील पिढ्या मानसिक श्रम विशेषसे करितात. त्यांतील एक पिढी उदयास येते; त्या पिढींत मूळचा सामर्थ्याचा ठेवा संपतो, तेव्हां तें पुनः मिळविण्याकरितां व पूर्वजांची वृत्ति अंगीकारण्याकरितां, तिच्या पुढील पिढ्या खेड्यांत परत येतात, नाहीं तर मुळींच नष्ट होऊन जातात. हें असें चक्र आहे; याने युरोपीय समाजास स्थैर्य आलेले आहे. अतिरिक्त प्रजेची वाट लावण्याची सृष्टीची ही विलक्षण योजना आहे. कर्मभूमींत आधीं पुण्यसंचय करून देव किंवा देवांचा राजा इंद्र व्हावें; नंदन-वनांत कल्पवृक्षाच्या छायेखालीं यथेष्ट सुख अनुभवावें; स्वर्गांग-नांशीं विलास करावा; कर्मभूमींतील लोकांवर उपकार करावे, त्यां-कडून हविर्भाग घेऊन पोट भरावें, त्यांस पूज्य व्हावें, त्यांचे स्तुतिमंत्र ऐकावे, स्वर्गांच्या सुखाची त्यांस गोडी लावावी; परंतु आपले पुण्यसामर्थ्य संपतांच कर्मभूमींत येऊन पडावें. समाजाच्या चालू राहींचें हें आलंकारिक वर्णन आहे. या राहींत नरकाचीही योजना आहे. ज्यांस तामसी वृत्तीनें, दुर्ध्यसनानें, मोहानें, किंवा परोपकाराच्या दुष्ट संवयीनें गांठलें, त्यांचे समाजांत हाल होत असतात; त्यांस कैदेत याकून, भ्रष्ट ठरवून, छळ करून, हरतन्हेने निसंतान करून, त्यांनीं जगांतून आपले अस्तित्व दूर करावें असें

समाजाचें त्यांशीं आचरण असते. खालीं समाजकंटक कापूनकाढ-
ण्याचें काम चालू आहे, वर समाजरचनेचीं उत्कृष्ट फळे व फुले
तोदून त्यांचा आस्वाद घेण्याचे कार्य सुरु आहे.

याप्रमाणे ही घडामोड युरोपीय समाजांत चालली आहे; तींतच
त्यांचे स्थैर्य व प्रगति आहे. खेड्यांत बुद्धि पडित असते. सृष्टि-सांनिध्याने
आरोग्य येते. बुद्धि व आरोग्य यांचा खेड्यांत जो संचय
होत असतो तो शहरांत जातो, तेथें उद्योगाचे कामास लागतो, व
क्रमाने सर्व खर्चून जातो. खन्या उपयुक्त सामर्थ्याचा ओवर जोंवर
खेड्यांतून शहरांत वाहत आहे तोंवर समाजास धक्का नाहीं. हीच
गोष्ट हिंदु समाजास लागू आहे. परंतु हिंदु समाजांत व युरोपीय
समाजांत एक मोठा भेद आहे तो असा कीं युरोपीय राष्ट्रांतील
सर्व लोक एकजातीय आहेत; व जो उदयास येईल तोच वरिष्ठ
जातीचा होतो. यामुळे थोर पुरुष उत्पन्न करण्यांत जें सामर्थ्य खर्च
होते तें कोणत्याही एकाच जातीचे होत नाहीं, सर्वांचे मिळून होते.
कोणत्याही एकाच वर्गाची हानि होत नाहीं, व म्हणून तिचा
बोभाटाही नाहीं, या देशांत याहून फार भिन्न स्थिति आढळते.

एतंदेशीयांच्या बुद्धीचा विकास सृष्टिक्रमाप्रमाणे सावकाश होत
गेला असता, तर फारसे नुकसान झाले नसते, परंतु एकदम बुद्धि-
परिश्रमांची आवश्यकता जेव्हां उत्पन्न झाली तेव्हां समाजांत बुद्धि-
परिश्रमांवर उपजीविका करण्याचा ज्या वर्गाचा प्रघात होता, त्याच
वर्गावर विद्येचा सर्व भार पडला. ते वर्ग म्हणजे वरिष्ठ जातीचे होत.
या जाति पूर्णी खेड्यांत व शहरांत सारख्याच प्रमाणाने वांटलेल्या
होत्या. म्हणजे शहरांतील दशांश लोक वरिष्ठ जातीचे असले तर

खेड्यांतील दशांश लोक वरिष्ठ जातीचे असत. त्याचा धंदा लिहिण्यावाचण्याचा, कारकुनीचा, सावकारीचा, धर्म-कर्म करण्याचा व करविण्याचा, निव्वळ भिक्षेचा किंवा कांहीं न करितां राहण्याचा होता. हीच स्थिति आजमित्रीपर्यंत कायम राहिली असती तर वरिष्ठ जातीचा न्हास वेगानें झाला नसता. परंतु वास्तविकपणे असें घडत आहे कीं वरिष्ठ जाति खेडीं सोडून शहरांत येऊन राहूं लागूया आहेत. त्यांचा खेड्यांत निर्वाह चालत नाहीं; त्यांस खेड्यांत चैन पडत नाहीं. कारण खेड्यांत दिवसानुदिवस दारिद्र्य वाढत आहे. शेतकऱ्यांचेंच पोट भरण्याचे मुष्कील झालें आहे, तेव्हां त्यांकडून व्यवहाराच्या किंवा धर्मकर्माच्या द्वारें जी वरिष्ठ जातींस प्राप्ति व्हावयाची ती फार कमी झाली आहे. तसेच खेड्यांत सावकारी करणे म्हणजे अत्यंत त्रासाचें, व वारंवार निर्दयतेचें काम झालें आहे. इनामदार वगैरे जे लोक पूर्वीं खेड्यांत स्थायिकपणे राहत होते, तेही स्वस्थ बसूं नये, कांहीं धंदा करावा, म्हणून शहरांत येत आहेत. जुन्या तप्हेचे कांहीं लोक अद्यापि खेड्यांतून असतील, परंतु त्यांचीं मुले विद्याग्रहणास योग्य होतांच त्यांची शहरांत खानगी होत आहे. हीं मुले पुनः खेड्यांत जाऊन स्थायिकपणे राहण्याचा संभव नाहीं. तात्पर्य हें कीं, सृष्टीच्या समोर राहून, सृष्टीचीं बाळकें बनून, बुद्धीस स्वस्थ ठेवून, आरोग्य संपादून, साधेपणानें व संतोषानें आयुष्य घालविणारे लोक वरिष्ठ जातींत आतां राहिले नाहीत. सृष्टीसामर्थ्याचा खर्च व खराबा करणेरे मात्र सर्व झाले आहेत, सृष्टीचे अंकावर स्वस्थ पडून सामर्थ्याचा संचय करणेरे लोक नाहींसे होत आहेत. खेड्यांत राहण्याचा

प्रसंग सरकारी नौकरीमुळे आला तर तें दुर्भाग्य वाटते. खेड्यांत परत जाऊन तेथे स्थायिक होण्याचा कोणाचाही विचार दिसत नाही. खेड्यांत राहणे भाग झाले तर मुळे तरी शहरांत पाठवून दिलींच पाहिजेत. खेड्यांत राहून तीं गांवढळ होतील, शहरांत गेलीं तर विद्वान् होतील, असे वाटते. तेथे गेल्यावर तीं कशीं चरकांत सांपडतात तें मागें सांगितलेंच.

गेल्या हजार दोन हजार वर्षांच्या अनुभवानें जो एक सिद्धांत समाजांत रुढ झाला होता तो गेल्या तीस चाळीस वर्षांच्या विद्याव्यासंगाने अगदीं विसरून जात चालला आहे. उत्तम शेती, मध्यम व्यापार व कनिष्ठ नौकरी, असा तो पूर्वींचा सिद्धांत होता. कृषिगोरक्ष्य करणाऱ्या खेडवळांस वैश्य वर्गात वाळून त्यांस वेदविद्येचाही अधिकार दिला व त्यांची योग्यता शहरांतील हरहुन्नरी लोकांहून आमच्या शास्त्रकारांनी अधिक ठरविली, हें प्रथमदर्शनी चमत्कारिक दिसते. परंतु हें त्यांनी या सिद्धांतास अनुसरून फार दूरवृष्टीचे काम केले. कृषिगोरक्ष्यास महत्त्व दिलें व या खेडवळ वैश्यांच्या धर्मकर्माकरितां ब्राह्मणांनीही खेड्यांत जाऊन स्थायिक व्हावें ही योजना केली. शेतकऱ्यांच्या स्थितीतून नागरिक वाण्यांच्या स्थितीत क्रमाने उत्कांति होत जावी असाही त्यांचा उद्देश दिसतो. परंतु हल्ळीं ती योजना व तो उद्देश व्यर्थ झाला आहे. या सिद्धांतांत ठरविल्याच्या उलट क्रमाने चालण्यांत फायदा आहे असे हल्ळीं वरिष्ठ जातींस वाढूं लागले आहे; म्हणूनच ते खेड्यांतून पल काढीत आहेत.

पूर्वीं कोणी पुरुष उदयास आला तर तो इनाम, जहागीर वगैरे मागत असे. तितक्या योग्यतेचा नसला तर आपला संचितार्थ चार विघे जमीन विकत घेण्यांत खर्च करीत असे. या रीतीने आपली प्राप्ति खेड्यांत पाठवून तेथें मालमत्ता करायाची, वृद्धपर्णीं किंवा फावल्यावेळीं तेथें रहावयास जायाचें, पूर्वींची खेड्यांत जी थोडी-बहुत वडिलोपार्जित जमीन असेल ती राखण्याकरितां विलक्षण खट-पट करायाची—ती हरळीची मुळी शाश्वतची—अशी उपजत-बुद्धीप्रमाणे प्रबळ प्रेरणा गेल्या तीस चाळीस वर्षांपूर्वींपर्यंत लोकांत जागृत होती. त्या वेळचे पेन्शनर खेड्यांत परत जाऊन रहात होते. त्यांच्या बुद्धीची वाढ सावकाशपणे झालेली असल्याने त्यांची धर्म-श्रद्धा कायम असे. कोठे क्षेत्रीं जाऊन रहावें, कांहीं व्रतनियम आचरावे, यात्रा कराव्या, परमार्थ जोडावा, वेदांतविचार करावा-ही बुद्धि म्हातारपणीं त्यांस सुनून त्या वर्यां त्यामध्ये विलक्षण कर्तृत्व दिसे. कारण, खेड्यांतून आले त्या वेळचा साधेपणा शहरांत राहिले तरी गेलेला नसे—वाराबंदीचें रूपांतर शर्टमध्ये त्याच्या काळीं होत नसे—त्यामुळे शहरांत राहिलें काय किंवा खेड्यांत जाऊन आपल्या मालमत्तेची व्यवस्था पाहिली काय, त्यांस सारखेच होतें. जो कोणी कुटुंबांत पराक्रमी होईल त्याने खेड्यांत मालमत्ता करून आपल्या-पुढील पिंडीस साधें, मग तें आळसाचें कां होइना, आयुष्य घालविण्याची तर्तूद करून ठेवावी, हा पूर्वींचा परिपाठ होता. त्यांत वरिष्ठ जातींचे शाश्वत हित होतें.

गेल्या तीस चाळीस वर्षांत महाराष्ट्र देशांत बरेच पुरुष पुष्कळ योग्यतेस चढले आहेत; त्यांपैकीं कोंकणांतल्या किंवा देशावरच्या

खेड्यांतून मूळ किती आले व पुर्णे, सुंबई वैगेरे मोळ्या शहरांतील स्थायिक कुदुंबांत किती निपजले, हें निश्चित करणे सोरे आहे. खेड्यांतून येणारांचे प्रमाण फार मोठे आहे असें दिसते व त्यावरून खेड्यांतील आळशी व अविद्वान् वरिष्ठ जातींत बुद्धिसामर्थ्य सांचत असते या सिद्धांताची सत्यता दृष्टीस पडते. हळीं शाळांमध्ये खेडीं सोडून नवीनच आलेल्या मुलांत अधिक तेज दिसते याचे कारणही तेच होय. ज्या जातींस बुद्धिसामर्थ्यांने निर्वाह करायाचा आहे, त्यांचा खेड्यापाड्यांत पुष्कळसा भरणा असल्यावांचून निभाव लागायाचा नाही. परंतु तोच हळीं अगदीं संपुष्टांत येत चालला आहे.

विनाशकाले विपरीतबुद्धिः ! अलीकडील तीस वर्षांत आतां सांगितल्याप्रमाणे जे लोक खेड्यांतून बुद्धीचा सांठा घेऊन शहरांत आले ते आपल्या सामर्थ्यानुरूप विद्या संपादून, अधिकार मिळवून, पैसा कमावूं लागले. युनिवर्सिटीच्या द्वारे अतिरिक्त विद्याव्यासंगाचीं त्यांस उत्कृष्ट साधने मिळालीं. त्यांच्या बुद्धीचा आकस्मिकपणे अत्यंत विस्तार झाला. जेवढा अधिक विस्तार तेवढी तिची खोली मात्र कमी झाली, उथळपणा वाढला. शुद्ध बुद्धिचादाचा पंथ जो युरोपांत तीस वर्षांपूर्वीं म्हातारा होत चालला होता तो या देशांत घेऊन तरुणरूप घेऊन विद्वानांस मोह पाढूं लागला. उत्क्रांति-तत्त्वांचा अद्यापिही कोणास फारसा बोध नाहीं, तेव्हां तो यापूर्वीं कोटून असणार ? तेव्हांच्या नवीन विद्वानांनीं वडिलांची वृत्ति सोडली; त्यांस खेड्यांत परत जाणे रुचेनासें झाले. त्यांच्या खेड्यांतील इष्टेटी विक्रीने किंवा इतर मार्गांनीं नाहींशा होत चालल्या. त्यांनीं शहरांत घरेदारे खरेदी करण्याचा सपाटा सुरु केला. ते

शहरचे स्थायिक रहिवासी वनूँ लागले. ती हरळीची मुळी गेली; भ्रमाचा भोंपळा हातीं आला. नौकरी प्रथम, नंतर व्यापार, शेती असलीच तर तिचे अविच्छिन्न उत्पन्न शहरांत कुटुंब राहून मिळाल्यास वरें, नाहीं तर फुंकून टाकली. याप्रमाणे वरिष्ठ जातीच्या विद्वान् लोकांस नवी बुद्धि होत चालली. संपत्ति खेड्यांत जाईनाशी झाली, ती भिकार होत चाललीं, मग तेथून वरिष्ठ जातींची कुटुंबे उटून जाऊ लागलीं.

सुमारे तीस वर्षांपूर्वी हें जें ग्रामीणांचें पौरीभवन होऊ लागले, त्याचेंच नांव सामाजिक सुधारणा हें आहे. शुद्ध बुद्धिवादाच्या नादानें त्या वेळीं हछळीच्या सर्व घातक सुधारणांस आरंभ झाला व वरिष्ठजातीयांच्या न्हासास आरंभ झाला. पहिली सुधारणा तीच सर्वांत घातक, व ती खेडीं सोडून शहरांत स्थायिक होण्याची. दुसरी सुधारणा द्रव्योपार्जनाकरितां पिढीमार्गे पिढी विद्येच्या चरकांत घालून तिची अमर्याद व अकालिक वाढ करूं पाहण्याची. तिसरी सुधारणा शहरांत राहून सर्व साधेपणा सोडून देण्याची व पुष्कळ मालमत्ता जंगम स्थितींत राखण्याची. (विद्वानांचीं मुळे मंद निघून, जंगम जिनगी डोक्यांपुढे पाहून चैनीस व दुर्ब्यसनास लागलेलीं व त्या चैनीच्या पायीं प्रथम जंगम व नंतर स्थावर जिनगीचा फक्ता उडवून कंगाल झालेलीं जिकडे तिकडे दिसत आहेत. ज्यांनी शहरांत कुटुंबे स्थायिक केलीं, त्यांपैकीं फारच थोड्यांचीं मुळे कुटुंबास ऊर्जित दशेस आणण्याच्या स्थितींत आहेत.) चवर्थी सुधारणा धर्मास मोठा धक्का देऊन दुर्बळ करून बुद्धिवादानें नास्तिकता उत्पन्न करण्याची. या सुधारणेंत अनेक दुसऱ्या सुधारणांचा संग्रह होतो.

जातिभेद मोडण्याचा, मूर्तिपूजा नंद पाडण्याचा, धार्मिक कृत्यांचा उपहास करण्याचा, वैगेरे अनेक प्रयत्न धर्मनाशाच्या थोरल्या सुधारणेची अंगे आहेत. या सर्व बुद्धि-प्रयुक्त सुधारणांमध्यें दूर-दृष्टि नाही; अहंकाराचें वारे भरून त्यांस फुगारा आला आहे. वरिष्ठ-जातीयांची त्यामुळे आत्मघातक मार्गाकडे प्रवृत्ति झालेली आहे. सर्वांचा न्हास संतरीत उत्तमपणे प्रगट होत आहे.

शहरांतल्या स्थायिक वासानें जे मनुष्याच्या शरीरावर व मनावर परिणाम होतात, ते बहुतेक अनिष्ट आहेत. शहरांत कोंडल्या आंगेत रहावें लागतें, शुद्ध हवेत जितका वेळ जावा तितका जात नाहीं. शहरांत सभ्यतेचे नियम अधिक कडक, त्यामुळे शरीर अधिक आच्छादित राहातें, तें नाजूक होतें व क्रृतुमानाप्रमाणे त्याची काळजी घेण्यांत थोडी चूक झाली कीं आरोग्यास लहानमोठा धक्का बसतो. शहरांत खाण्यापिण्यांत वारंवार अपरिमितपणा होतो; अति गोड, अति मसालेदार व (अपरिचितत्वामुळे) अपाच्य, असें अन्न वारंवार खाण्यांत येऊन कोठा बिघडतो; व अशी स्थिति अनेक व्याधींस कारण होते. विद्याव्यासंगी लोकांस आहाराच्या मानानें शहरांत श्रम कमी पडतात; जेवण चमचमीत व काम पुळपुळीत ही स्थिति पुष्कळांची असते. जेथें लोकवस्ती दाट, तेथें सहजगत्या रोगाचें प्रावल्य असावयाचें; इकडे प्रकृति क्षीण करीत रहावें, तिकडे औषधें घेत असावें; जीव शरीरांत कृत्रिमपणे राखण्याचा प्रयत्न नित्य करीत राहिलें पाहिजे. जसजसें शहर मोठें असेल तसतसे चैनीचे पदार्थ तेथें अधिक विपुल असावयाचे; दुर्व्ययांत व दुर्व्यस-नांत पडण्याची इच्छा अधिक प्रबळ व्हावयाची. स्वतःच्या सुख-

समृद्धीकरितां कुटुंबाची हेळसांड होण्याचे प्रसंग कर्त्या पुरुषावर शहरांत फार येतात. तसेच जो कर्ता पुरुष त्यासच अतिशय विवंचनांचा ताप असतो; त्याचीं मुलेमाणांसे त्यास मदत करण्यास नालायक असतात; बुद्धीचें काम शेतीच्या कामासारखे नाहीं, त्यांत सर्वांचा उपयोग होऊं शकत नाहीं. याप्रमाणे हीं अनेक कारणे शहरवासी मनुष्याची प्रकृति आंतून क्षीण व पोकळ करण्यास नित्य नित्य कारण होतात. स्वतः मनुष्य औषधपाणी घेऊन आपला बचाव करून राहील, परंतु जें आरोग्याचें तत्त्व मनुष्याच्या शरीरांतून गेलें तें संतरींत उतरण्याचा संभव कोठें राहिला ? ज्या बुद्धीस वडिलांनीं वैकृत्य आणिलें, ती चिरंजीवांत निर्दोषपणे कशी उतरेल ? या कारणानें पुरुषाच्या बुद्धींत व आरोग्यांत जीं व्यंगे उत्पन्न होतात तीं संतरींत अवतरतात, दर पिढीस त्यांचीच वृद्धि होत जाते व अखेरीस कुटुंबाचा निर्वश होतो.

बुद्धीचे अतिरिक्त परिश्रम व शहरची वस्ती, यांपैकी एक एक कारणही कुळास निसंतान करण्यास समर्थ आहे; मग हीं दोन्ही जेव्हां कोणत्याही जातींत उत्पन्न होतात, तेव्हां ती जात अवश्य विनाशपंथास लागेल यांत संशय नाहीं. सर्व वरिष्ठ जाती या पंथास लागल्या आहेत. परकीयांच्या दृष्टीनें आपण सुधारलेले दिसलें व आपलें वर्तन त्यांस आवडलें, म्हणजे खरी सुधारणा झाली, खरें सद्वर्तन झालें, अशी इंग्रजी विद्येनें समजूत करून दिली आहे. या अनुकरणांत जें काय होईल तें होवो, असा सर्वांचा निग्रह होत आहे. त्या कारणानें संतरीस बुद्धिश्रमांपासून

विश्रांति मिळावी हा विचार प्रबळ होत नाहीं, जें द्रव्य मिळेल तें आपणां स्वतःस सजविण्यांत, बायकामुळे सजविण्यांत, घर सजविण्यांत किंवा विचारस्वातंत्र्य प्रगट करणाऱ्या दुर्व्यसनांत व दुरुपभोगांत खर्च होऊन जातें; व एकंदरीने पुढील संततीच्या मागचा बुद्धिपरिश्रमाचा कांच कालगतीने वाढत जातो. हा आधुनिक सर्व सुधारणांचा निश्चित परिणाम आहे. अशा वर्तनाने नौकरींतून व्यापारांत जाण्यास जें भांडवल पाहिजे व जी इच्छा पाहिजे ती-देखील उत्पन्न व्हावयाचा संभव नाहीं, मग शहरवाशाचा खेडवळ होण्याचे तर लांबच राहिले!

सुधारणा सुचविण्यांत केवढी सावधगिरी राखणे जरूर असते ?

ज्या युरोपीयांस आपले वर्तन व आपली सुधारणा पसंत पडावी म्हणून आमचा प्रत्यक्षपणे किंवा अप्रत्यक्षपणे प्रयत्न आहे, ते आमचे हितचिंतक आहेत खेरे, परंतु शास्त्रज्ञ नाहीत, किंवा दूरवर विचार पैंचविणारे नाहीत, किंवा आमचीं सुखदुःखे सानुकंपणे पहाणरे नाहीत, हीच मोठी दुर्भाग्याची गोष्ट आहे. त्यांचे सर्व विचार कोते पडतात, त्यामुळे बाह्य वर्तनाबदल ते इकडे शाबासकी देत असतात, अंतर्गत बुद्धि-वैकल्प्य पाहून तिकडे तिरस्कारयुक्त होतात. या अशा लोकांहून जे अधिक विचारी त्या लोकांस पसंत पडेल अशा तज्जेने आपणांस वागले पाहिजे. ज्यामध्ये बिलकुल दुराप्रह नाहीं असा इमर्सनसारखा मनुष्य आपणांसंबंधाने काय

म्हणेल ते पहावे. इमर्सनने नीतीच्या परम श्रेष्ठत्वाबद्दल लिहीत असतां असे म्हटले आहे:—

‘आपणांहून जें वरिष्ठ असेल त्याविषयीं जो बहुमान त्याचें नांव पूजा. मनुष्याच्या हृदयांत ज्या प्रमाणानें बहुमान उत्पन्न होतो, त्या प्रमाणानें तो स्वतः बहुमत होतो. मुले पाहून आपणांस जो आनंद होतो तो त्यांमध्ये जी धार्मिक दृष्टि असते तीमुळे; कारण, ती मुले आपल्या वडिलांस बहुमान देत असतात, ज्यावर त्यांचा भरंवसा असतो त्यास पूज्य गणितात. गरीब विचारा ऐरिश मजूर पाहून देखील आपणांस त्याविषयीं बहुमान वाटतो, कारण त्याची कांहीं गोष्टीवर श्रद्धा असते; आपला धर्म व आपले यजमान हे त्यास पूज्य दिसतात. जे लोक धर्मवेडे (superstitious) म्हणून आपण समजातो त्यांबद्दल आपणांत बहुमान उत्पन्न होतो, कारण जोडा आणि टोपी यांच्या दरम्यानच्या अंतरांतच त्याचें सर्व अस्तित्व नसते. त्यांच्या कल्पनेने निर्माण केलेल्या श्रेष्ठ विभूति, स्वतःभोवतालीं असलेल्या त्यांस दिसतात; त्यांपुढे बहुमानपूर्वक ते नम्र होतात. अशा श्रेष्ठ विभूति त्यांच्यापासून दूर करण्याने ते निस्तेज होतात, एवढेच नव्हे तर त्यांचा सर्वस्वीं नाश होतो. ज्या ऐतिहासिक काळांत लोकांमध्ये धर्म—श्रद्धा प्रबळ होती ते सर्व काळ वर्णनीय होऊन गेले; उलट, ज्या ऐतिहासिक काळांत लोकांमध्ये धर्मश्रद्धा दुर्बळ किंवा लुप्त झालेली होती ते सर्व काळ नीच कृत्यांकरितां प्रसिद्ध आहेत. आपणां अमेरिकन लोकांत श्रद्धेचा जो न्हास होत आहे तो आपणांस नीच स्थितीस नेत आहे. आप-

णांस बहुमान देण्यासारखे कांहींच दिसेनासें झालें आहे; त्यामुळे आपणही बहुमानास अपात्र होत चाललों आहों.’

या प्रकारचा दुराघ्रहीन तत्त्ववेत्ता आपणांस सामाजिक कामांत उपदेश करणारा असता, तर त्यानें आपणांस खास सुदिशेस लाविलें असतें. कारण, सदसद्विवेकशक्तीनें जें योग्य दिसेल तें करावें यांत शंका नाहीं; परंतु या शक्तीचे निर्णय सामान्यत्वानें योग्य व व्यक्ति-परत्वे संदेहात्मक असे असतात. समाजांतील सर्व व्यक्ति भिन्न भिन्न स्थितींत असतात. सरासरी स्थितीच्या एका कल्पित व्यक्तीस सुविचारानें जें वर्तन उचित होईल, तें प्रत्यक्ष व्यक्तींपैकीं एकीसही उचित होणार नाहीं, असा संभव आहे. उदाहरणार्थ, पुनर्विवाहाची गोष्ट ध्या. कोणतीही एक व्यक्ति डोब्यांपुढे न धरतां सामान्यत्वानें विचार केल्यास, विघवेस सामाजिक प्रतिवंधांमुळे होणारे दुःख, तिची दुराचाराकडे प्रवृत्ति होण्याचा संभव, पुरुषांस कांहीं एका वयांत प्रौढ स्त्री मिळाल्यानें होणारा फायदा, वैरे दहावीस कारणे जीं लक्षांत येतील त्या तेवढ्यांचे बळाबळ पाहून विघवाविवाह योग्य असें ठरवितां येईल. परंतु हा ठराव कोणास लागू, असें पाहूं लागलें म्हणजे शंका येऊं लागते. अमुक विघवा व अमुक पुरुष यांचा विवाह होणें इष्ट आहे कीं नाहीं असें पाहूं लागलें कीं सामान्य ठरावास लागू अशीं जीं पूर्वींचीं दहावीस कारणे त्यापैकीं कांहीं या विशेष व्यक्तींस लागू नसतात; व या व्यक्तींस जीं लागू तीं नवीं पुनः विचारांत घेणे भाग होतें. सामान्य ठराव व्यर्थ होतो. कोणाच्या मातापितरांस पुनर्विवाह प्रशस्त दिसत नाहीं; त्यानें किंवा तिनें तो करून मातापितरांस दुखवावें काय? कोणास

कुलीन विधवा असली तर पाहिजे; त्याची कुलीनत्वाची समजूत पुरी पडली पाहिजे ना? कोणाचा स्वभाव संशयी, त्यास अमुक विधवा इतके दिवस दुराचार केश्यावांचून राहिली कशी अशी शंका येते; त्याचे समाधान झाले पाहिजे ना ? हीच शंका पुरुषाबद्दल विधवेस आल्यास ती तरी कशी राजी होईल ? कारण वेश्यागमनाने पुरुषांस भिन्न रोग जडतात; ते जडले म्हणजे पुरुषापेक्षां त्याच्या स्त्रीची फजीती अधिक होते, इतकेच नव्हे तर तिचीं मुळे जगत नाहींत व मातृत्वाची जी तिची तळमळ ती तृप्त होत नाहीं. कोणताही विवाह समाज-हिताच्या दृष्टीने सफल होण्यास उत्तम संतति प्राप्त होणे हें अवश्य आहे. अशा विवाहास समाजाची संमति असायाचीच. उत्तम संतति होण्यास एक गोष्ट अवश्य असते. ज्या कोणत्याही विवाहांत ती प्रकट होणार नाहीं ते विवाह समाज-दृष्टचा निष्फल होत. ती गोष्ट ही कीं स्त्रीमध्ये विषयाभिलाषापेक्षां मातृत्वाची इच्छा प्रबल झाली पाहिजे. भी आई केव्हां होईन, मूल केव्हां पाहीन, त्यास कटिखांदा वाहतां केव्हां कृतार्थ होईन, इत्यादि ममतेच्या मनोवृत्ति ज्या स्त्रीच्या अंतःकरणात प्रबल होऊन केवळ रतिसुखाची हौस मार्गे पडते—तीच चांगल्या संततीस जन्म देते व तिचे उत्तम संगोपन करिते. वेश्यांस व व्यभिचारिणी स्त्रियांस संतति कमी असण्याचीं जीं कित्येक कारणे आहेत, त्यापैकीं हें एक प्रमुख कारण आहे; दुसरीं कांहीं प्रमुख कारणे शारीरशास्त्रांसंबंधाचीं आहेत, त्यांचा येथे विचार कर्तव्य नाहीं. समाजांत उत्तम संततीचीं शाश्वतीं ठेवण्याकरितां विवाह व पातिन्नत्य, या योजना आहेत. जेथे संततीचा उद्देश गौण होतो, म्हणजे

खी किंवा पुरुष त्या उद्देशास महत्व देत नाहीत, संतति नसेल तर बरी असें मनांत आणितात, व विषयसुखास श्रेष्ठ मानितात, तेथें त्या खीपुरुषांच्या वैवाहिक किंवा व्यभिचरित संयोगानें समाजाचें नफानुकसान सारखेचे असते. याकरितां ‘दारानपत्याय’ हेचे विवाह-संस्थेचे मूळ तत्त्व कायम राहिले पाहिजे. वरिष्ठ जातींत दारिद्र्यामुळे संतति नकोशी होते; तशीच ती संपत्तीमुळेही कित्येकांस नकोशी होते. कारण, संपत्तीच्या बरोबर विषयसुखाची आवड उत्पन्न होते. मिष्टांचे, सुवासिक द्रव्ये, वस्त्राभरणे, विलासमंदिरे, इत्यादींची हौस उत्पन्न झाल्यावर संतति शत्रुवत् वाटते; खीस वाटते, आपला तारुण्याचा बहार अकाळीं संपेल, प्रपंचदुःख मार्गे लागेल, विषयसुखाचे स्वारस्य कमी होईल, मग पुरुषाच्या दृष्टीने आपली योग्यता कमी होईल; याकरितां मूळ नको. अशा या मनाच्या स्थितीमुळे व अतिरिक्त विषयोपभोगामुळे संतति होईनाशी होते व झाली तर ती चांगाळी होत नाही. कुटुंबे निःसंतान होतात. हा अनुभव श्रीमंतांच्या येथें पुष्कळ डिकार्णी येतो. कनिष्ठ जातींत हे असले विचार नाहीत; त्यांमध्ये मातृत्वाची इच्छा प्रबळ; म्हणून संततिही पुष्कळ. विधवा वरावी कीं कन्या वरावी, याविषयीं विचार करितांना कुटुंबवत्सल मनुष्याच्या मनांत, हा संततिविषयक विचार येण्याचा संभव आहे; व त्यामुळे तो कदाचित् विधवाविवाह नापसंत करील.

या प्रमाणे विचार-शक्तीने ठरविलेले सामान्य सिद्धांत व्यक्तींस लावूं लागलें म्हणजे ते संदेहात्मक होतात; इतर सामाजिक सिद्धांतांशीं त्यांचा विरोध येतो; कोणतें कर्तव्य बळवत्तर हें केवळ

व्यक्तींच्या परिस्थितीवरून ठरवावें लागतें. याकरितां विशिष्ट व्यक्तींच्या हिताच्या सुधारणा गैण होतात. रुढींनीं रूपांतरित असा जो चालू धर्म त्याचा उद्देश सर्व तद्धर्मीय समाजास शाश्वती आणण्याचा असतो व त्याच वृष्टीनें त्यांत सुधारणा योजिल्या पाहिजेत. जो समाज आपल्या शाश्वतीस जपतो तो दर पिढीस थोड्या तरी उच्चतीस चढतो. व्यक्तींच्या सुख-स्वातंत्र्याच्या सुधारणा आरंभून परम बुद्धिमान्, विचारी व शूर असे ग्रीक व रोमन लोक विलयास घेले. त्यांच्या विचार-प्रागलभ्यामुळे त्यांच्या नैतिक व धार्मिक मनोवृत्तींची अनिवार्यपणे हानि झाली. तोच प्रकार हळ्ळी एतद्वेशीय वरिष्ठ जातींत कांहीं अंशीं वृष्टीं पडत आहे, त्यामुळे आम्हीही विनाशमार्गास लागलों आहों असे स्पष्ट दिसते.

धर्मवेड अशी संज्ञा दिलेल्या हळ्ळी जेवढ्या चाली आहेत त्या प्रत्येकीकडून कांहीं विशिष्ट कार्ये होत आहेत; त्या चालींमुळे सामाजिकांचे मन कांहीं आवश्यक मनोवृत्तींनीं प्रेरित होत आहे; व हृष-सुख-उत्सव-आनंदांचे भिन्न प्रसंग त्यांवर अवलंबून आहेत. उदा-हरणार्थ, मूर्तिपूजेच्या द्वारे आस्तिक्यबुद्धि, भक्तिभाव, पापभय, व अनेक उत्सव यांस आधार मिळत आहे. जातिभेदानें सात्त्विक आचरणास श्रेष्ठता आणिली आहे. बालविवाहादि रुढींनीं सात्त्विक प्रेम, पातिव्रत्य व शुद्ध संतति यांची शाश्वती राखिली आहे. हिंदु-त्वाचा अभिमान कायम राहण्यास सर्वच धार्मिक संस्था, चांगल्या व वाईट, कारण होतात. शुद्ध-बुद्धिवादानें ज्यास धर्मवेड असे ठरवितां येणार नाहीं असे कांहींच नाहीं, कारण धर्माची प्रेरणाच बुद्धिमार्गाच्या पलीकडची आहे.

केवळ धर्मवेड नाहींसे केल्यानें समाज सुखी होत नाहीं; उलट त्याचीं सुखसाधने कमी होतात व हीन मनोवृत्तींवरचा दाव नाहींसा होऊन मनाची हानि होते. धर्मवेड अजिबात घालवायाचे आणि तटस्थ राहायाचे म्हटले तर हा प्रयत्न व्यक्तींस कोणत्या थरास नेऊन पोहोचवील त्याचा पत्ताच लागणार नाहीं. याकरितां जें एखादें धर्मवेड नाहींसे करायाचे म्हणून बुद्धीस आवश्यक दिसेल त्या धर्मवेडानें कोणत्या हितकर मनोवृत्तींस आधार मिळाला आहे, कोणते आनंदोत्सवाचे प्रसंग येतात, कोणत्या आवेशाच्या कर्तव्यांत त्यांची मदत होणे शक्य आहे—इत्यादि गोष्टींचा प्रथम पूर्ण विचार करून, व नंतर त्या सर्व मनोवृत्तींस दुसरा अधिक योग्य आधार देऊन, आणि तदनुसार आनंदावेशाचे प्रसंग योजून—मग त्या धर्मवेडास घक्का लाविला पाहिजे. मनोवृत्तींस दिलेला हा दुसरा आधार ग्राह्य झाला पाहिजे व तो रुढ होण्यास अवकाश दिला पाहिजे. अशा रीतीने एक एक धर्मवेड नाहींसे झाले तर समाजाचा फायदा होतो. या मार्गानें सुधारणा सावकाशाच होणार.

परंतु जे सुधारक हा दूरवृष्टींचा मार्ग स्वीकारीत नाहीत व बुद्धिप्रेरित उदात्त विचारांमुळे कां होईना, उचंबळून जाऊन देहभान विसरतात, व अप्रासंगिक सुधारणेकरितां जळफळून समाजाच्या मर्मांचा वाव देतात, ते समाजाचे शत्रु होत. समाजास त्यांचा राग यावयाचाच व ते कंटक दूर करण्याचा समाजानें प्रयत्न करणे अवश्य आहे. त्यायोगे समाजाचे आयुष्य वाढते. परंतु वरिष्ठ जातींत एकपक्षीय शिक्षणानें, विस्तृत परंतु उथळ विचारशैलीने

व समाजास नुसतें टोंचूनच कुत्सित सुख होते त्याच्या लोभानें, अनेक अविचारी तरुण गृहस्थ धर्महीन सुधारक बनत आहेत. म्हणजे वास्तविकपणे समाजकंटक होत आहेत. हा असा चाढू शिक्षणाचा परिणाम सर्वच वरिष्ठ जातींच्या पुरुषांवर होण्याचा संभव पाहिला म्हणजे वरिष्ठ जातींची भावी स्थिति भयंकर दिसते.

आजपर्यंत ज्या धर्मक्रांत्या किंवा धर्मसुधारणा झाल्या त्या करणारांची धर्मश्रद्धा प्रज्वलित होती, असे त्यांच्या शत्रूंसही कबूल करावें लागे. त्यांनी जे प्रयत्न केले ते अश्रद्ध बुद्धीने पाहिले, तर एवढेच दिसतें कीं एक धर्मवेड काढून त्याचे जागीं दुसरे त्यांनी स्थापिले, किंवा मूळचे जेवढे धर्मवेड होतें ते कमी केले. परंतु त्यांचे ते प्रयत्न सिद्धीस जाण्यास त्यांचा कोणता गुण कारण झाला याचा विचार अधिक महत्त्वाचा आहे. तो गुण श्रद्धा हा होय. लूथर, कालिघन्त, बुद्ध, शंकराचार्य, रामदास, तुकाराम, कबीर वैरे—या सर्वांमध्ये उत्तम धर्मश्रद्धा होती; व तीविषयीं अनुयायांस व प्रतिपक्षीयांस शंका येण्यास अल्पमात्र कारण त्यांच्या सर्व आचरणांत सांपडण्यासारखे नव्हते. त्यांनी व्यभिचारी पुरुषास, असत्य बोलणारास, धर्मनिंदकास आपल्या शेजारीं उमे केले नसते; मग त्याचे अन्य गुण कोणतेही असोत. अशी बळकट श्रद्धा ज्यांच्या अंगीं नाहीं त्यांनी सुधारणेचा दंभ माजविण्यांत व समाजास द्वेष्य होण्यांत काय फायदा आहे? त्यांस जें स्वहित साधायाचे असेल तें अन्य मार्गांनीं साधावें; इतरांस कां उपद्रव द्यावा?

ज्याची धर्मश्रद्धा संदेहात्मक त्यानें धर्मसुधारणेचा प्रवर्तक होणे म्हणजे धर्मनिंदा आरंभण्यासारखे आहे. विद्याशिक्षण आणि धर्म-

नीति यांचे शिक्षण, या दोहोंमध्यें जो मोठा भेद आहे तो हाच कीं या दुसऱ्या कार्यात सर्व उत्कृष्ट मनोवृत्तींचं, व विशेषतः श्रद्धेचं व सदाचरणाचें काम लागतें. अमुक नात्यानें मी उपदेश करीत आहें, तेवढचा नात्यानें मजकडे पहा, असें कोणी म्हणेल तर तें कोणासही पसंत पडेल काय? एका धर्माचा उपदेशक दुसऱ्या धर्माच्या उपदेशास कां योग्य गणिला जात नाहीं? ख्रिस्ति धर्मोपदेशाचें काम कोणी स्वतः हिंदु राहून आरंभिल्यास तें ख्रिस्ती लोकांस मान्य किंवा गुणावह होईल काय? तें तसें होतें, तर यंत्रानेंही धर्माचा व नीतीचा उपदेश करितां आला असता! उपदेशास श्रद्धा पाहिजे. परंतु वरिष्ठ जातींत काय प्रकार दिसतो? श्रद्धावान् पुरुष, म्हणजे भटभिक्षुक, शास्त्रीपंडित, वृद्ध गृहस्थ, इत्यादींची धर्मवेद्यांमध्यें गणना करण्याचा उपदेश सुख आंहे; धर्म-संशोधनाच्या कामीं त्यांस द्रव्यानें किंवा बहुमानानें उत्तेजन मिळत नाहीं; व अश्रद्ध पुरुष धर्माच्या व नीतीच्या सुधारणांचे प्रवर्तक झाले आहेत! विद्वान् असून श्रद्धावान् असे पुरुष उत्पन्न होण्यास शिक्षणाची तळ्हा फार बदलली पाहिजे; तीवांचून या उतारास लागलेल्या समाजास स्थैर्य किंवा शाश्वती येणे अशक्य आहे.

सर्वांनी एवढे एक तत्त्व लक्षांत ठेवावें कीं बुद्धीस अप्रयोजक, परंतु मनोदेवतेस प्रशस्त दिसणारें कोणतेहीं काम करण्याचें किंवा न करण्याचें समाजाच्या खुषीवर ठेविल्यास समाज निश्चयानें मनो-देवतेस अनुसरेल. दानधर्माच्या कामीं, पशुहत्येच्या कामीं व कित्येक आपत्प्रसंगीं या तत्त्वाचा अनुभव येतो. मनोदेवतेविरुद्ध

आचरण करण्याची संवय फार घातक आहे. मनोदेवतेच्या समाधानासाठीं सुविचारांचा मोड झालेला दिसला किंवा व्यक्तिसुखाचा नाश झालेला दिसला, तथापि तो पत्करतो; त्याचे अखेरचे परिणाम समाजास इष्ट तेच होतात. हरतऱ्हेच्या पूर्वसंस्कारांनी मनोदेवतेस बळ आलेले असते. दूरवर कार्य करणाऱ्या कारणांचा प्रत्यय भिन्न-भिन्न स्थिरीत येत गेल्यानें मनोदेवता तयार होते; म्हणून ती समाजाची खरी दूरदृष्टि होय. तीस दुखविष्ण्याचा प्रयत्न पाहून तिन्हाइतासही वाईट वाटते; तीस समाधान देण्याचा प्रयत्न पाहून तिन्हाइतासही मनाची श्रेष्ठता ओळखतां येते.

रुढ मनोदेवतेविरुद्ध एकदम वर्तन करूं लागणारे लोक कितीही सुविचारी असले तरी ते सुख-संतोषापेक्षां अधिक प्रमाणानें सामाजिक दुःख उत्पन्न करितात. हें त्यांचे कृत्य उचित नव्हे. कारण, पुढच्या मोठ्या आशेनें आज कांहीं दुःख भोगणे, ही व्यक्तीच्या बुद्धीनें योग्य दूरदृष्टि होईल. अल्प काळांत व्यक्तींचे मोठे स्थित्यंतर होऊं शकते, व त्यामुळे पुढील सुख मागील दुःखाचा विसर पाऊं शकते. परंतु एखाद्या व्यक्तीस दूरदृष्टीने जे कोणतेही नवीन आचरण सुखपर्यवसायी होते असें दिसून आले, तेंच आचरण सर्वांस, म्हणजे, समाजास तसेच सुखदायक होईल असें त्यानें सुचविणे व त्या सुधारणेबद्दल आग्रह धरणे हें योग्य नाहीं. कारण समाजाचे स्थित्यंतर व्यक्तीप्रमाणे अल्पकाळांत होण्याचा विलकुलच संभव नसतो. त्यामुळे नवीन वर्तनाचे आधींचे दुःख-दायक परिणाम कित्येक पिढ्यांपर्यंत समाजास भोगावे लागणार; इतक्या अवकाशांत परिस्थिति किती बदलेल याचा अंदाज करतां

येत नाहीं; त्यामुळे नवीन आचरण सामाजिक दुःखास मात्रकारण होतें; व त्यास तोलून धरणारें सुख केंहां येणार व येईल किंवा नाहीं त्याचा संदेहच राहतो. म्हणून व्यक्तीच्या आयुष्यमर्यादेत जी दूरदृष्टि तीच समाजाच्या आयुष्यांतही दूरदृष्टि असें म्हणतां येत नाहीं. अलीकडील तीस वर्षांचा सुधारणेचा इतिहासच या गोष्टीची साक्ष देतो. रुढ मनोदेवता ही समाजाची खरी दूरदृष्टि होय. व्यक्तींच्या संबंधानें जी दूरदृष्टि ती समाजास लागू केली तर अल्प-दृष्टि होय. मनोदेवतेचे सामाजिक अनुभवांनी हळू हळू रूपांतर होत असतें; समाजाच्या शाश्वतीस तें मात्र कारण होतें. व्यक्तींचे उद्घास स्वैर वर्तन व त्यांचे अनुकरण करणारांचा अविचार यांपासून समाजावर होणारा परिणाम कधींच इष्ट नसतो.

प्रो. गोपाळ गणेश आगरकर

(“विविध-विषय-संग्रह”)

हिमालयवर्णन.

अस्त्युत्तरस्यां दिशि देवतात्मा । हिमालयो नाम नगाधिराजः ।
पूर्वापरौ तोयनिधीवगाह । स्थितः पृथिव्या इव मानदन्डः ॥
कालिदास.

भव्य अशा सृष्ट किंवा कृत्रिम वस्तुंचे अवलोकन करून जिज्ञासा तृप्त करण्याची हैस सर्वांस असते. पण अतिपरिचयामुळे सञ्चिध असलेल्या प्रेक्षणीय व वर्णनीय वस्तुंची आपल्या हातून अनेक वेळां अवज्ञा होते, आणि त्या अवज्ञेमुळे, त्या वस्तुंच्या दर्शनापासून होणाऱ्या ज्ञानास व आनंदास आपण अंतरतो. हिमालय, सिंधु, गंगा, विंध्य, ब्रह्मपुत्र, सह्याद्रि वैगेरे प्रचंड गिरिनद्या अत्यंत प्रेक्षणीय व वर्णनीय असून, आमचे लक्ष त्यांकडे जात नाहीं, हा चमत्कार नव्हे काय?

हिंदुस्तानच्या नकाशाकडे पाहिले असतां, सर्वांआधीं डोळ्यांत भरणारी हिमालय-पर्वताची आकृति होय. या पर्वतामुळे आमचे जें हित होत आहे, त्याची खरी कल्पना फारच थोळ्यांस असेल. हा आमच्या उत्तर सीमेवर नसता तर सिंधु, गंगा, ब्रह्मपुत्र वैगेरे आमच्या मोठमोळ्या नद्या आमच्या कधींच दृष्टीस न पडत्या, व कदाचित् बंगाल प्रांतही अस्तित्वांत न येता. ज्याप्रमाणे अरबी समुद्र आणि बंगालचा उपसागर यांच्या सान्निध्यामुळे भरतखंडाच्या

दक्षिणात्रिकोणार्धाचें नैसर्गिक परिवानें संरक्षण होत आहे, त्याप्रमाणें या त्रिकोणाच्या पायाचें म्हणजे उत्तरेचें, आणि या पायाच्या वायव्य व ईशान्य कोनांचें संरक्षण या हिमालयरूप प्रचंड सृष्टिटानें होत आहे ! हिंदुस्तानच्या उत्तरप्रदेशाची लांबी कमीत कमी १९०० मैल आहे, व तितक्या लांबीचा दुर्गम तट आमच्या सुदैवानें आम्हांस प्राप्त झाला आहे. असा तट चीन देशाच्या उत्तरेस नसल्यामुळे तेथील लोकांस पुरातन काळीं किती त्रास झाला असावा, हें त्यांनी तेथें बांधलेल्या विलक्षण भिंतीवरूनच व्यक्त होतें ! आमचा हिमालय आम्हांस नसता, तर चिनी लोकांप्रमाणें आम्हांसही लाखों गुलाम शेंपन्नास वर्षे आमच्या उत्तर सीमेचा बंदोबस्त करण्याकरतां राबवावे लागले असते ! पण तितका त्रास, निर्दयपणा व खर्च करूनही, जितकी निर्भयता आतां आहे तितकी आम्हांस कधींही प्राप्त झाली नसती. इतकेंच नाहीं, तर हवा, सुपीकता इत्यादिकांच्या संबंधानें हिमालयाकडून आम्हांवर हजारों वर्षे जे उपकार होत आहेत, तसेले त्या मनुष्यकृत भिंताडाकडून कधींच न होते ! हिमालय हें एका पर्वताचें नांव आहे व तो हिंदुस्तानाच्या उत्तरेस आहे, एवढेंच ज्यास ठाऊक आहे, त्यास सद्याविन्ध्यादि इतर पर्वतांच्या घटनेवरून असें वाटणार आहे कीं, पृथ्वीच्या त्या विशाल ‘मानदंड’ची रचनाही सामान्य पर्वतांसारखीच असावी. पण वास्तविक तशी स्थिति नाहीं. ज्याप्रमाणें हिमालयाचा विस्तार, त्याची उंची, त्यावरील प्राणी, वनस्पति व जमिनी, हीं सारीं इतर पर्वतस्थ वस्तूपेक्षां भिन्न आहेत, त्याप्रमाणें त्याची रचनाही इतरांच्या रचनेहून फार निराळी आहे. हिमालय हा एक पर्वत

नाहीं, तो दोन पर्वतांच्या रांगांनी झालेला गिरिद्रोण आहे! विमानांत बसून फार उंच गेल्यावर, त्याकडे खालीं वांकून पाहिल्यास तो केळीच्या पानाच्या अफाट दुटाकी द्रोणप्रमाणे दिसेल! या द्रोणाची एक बाजू हिंदुस्तानाकडे आहे व दुसरी तिबेटाकडे आहे. हिंदुस्तानाकडील बाजू दुसऱ्या बाजूपेशां अधिक उंच आहे. हिंदुस्तानाकडूनच या पर्वताची कल्पना मनांत आणली तर ज्याची धार हिंदुस्तानाच्या दक्षिणेकडे टेंकविली आहे असा एक हा अतिविशाल अमरखड्ड किंवा खंजीर आहे, असें वाटेल! या बाजूस साहेब लोक हिमाल्याची दक्षिण भिंत व दुसऱ्या बाजूस उत्तर भिंत म्हणतात. दक्षिण भिंतींत किंवा बाजूंत जीं शिखरे आहेत त्यांची उंची पृथ्वीवरील कोणत्याही शैलशिखराच्या उंचीहून अधिक आहे. हीं शिखरे या बाजूच्या मध्याच्या सुमारास आहेत. सर्वीत उंच शिखरास आमचे लोक गौरीशंकर व इंग्रज लोक मौंट एव्हरेस्ट असें म्हणतात. गौरीशंकराची उंची समुद्रपृष्ठभागापासून २९,००० फुटांहून अधिक आहे. याच्या खालोखाल कांचनगंगा नांवाचे जे दुसरे शिखर आहे, त्याची उंचीदेखील २८,००० फुटांपेक्षां अधिक आहे. तेव्हां यांपैकीं कोणत्यावरही जाण्याचा प्रयत्न करणे म्हणजे वातावरणांत ओळंब्याच्या दोरीस धरून पांच सहा मैलांचा प्रवास करण्यासारखें होय! वातावरणांत जों जों वर जावें तों तों अधिकाधिक थंडी लागते, हें सर्वांना ठाऊक आहेच, व थंडीने पाणी गोठते हेंही कोणास ठाऊक नाहीं असें नाहीं. तेव्हां हीं शिखरे नेहमीं हिमाच्छादित म्हणजे वर्फावृत कां असतात, हें सहज लक्षांत येणार आहे. आतां कोणी अशी शंका घेतील कीं, इतक्या उंचीवर

एवढा विस्तार झांकण्यासारखें पाणी तरी कोठून येते ? थोडासा विचार केला असतां या शंकेचे समाधान ज्याचे त्यास सहज करतां येणार आहे. बंगालचा उपसागर बंगाल्यास लागून आहे, व या उपसागराच्या विस्तीर्ण विस्तारावर भगवान् सूर्यनारायण अपल्या सहस्र रश्मींनी नित्य प्रकाशून त्याच्या पाण्याची वाफ करतो. ही वाफ वायुरूपानें बंगालच्या उपसागरापासून हिमालयापर्यंत वातावरणांतील उच्च प्रदेशांत भटकत असते. वैशाखमास उल्टून गेला, आणि दक्षिण ध्रुवाकळून सौंसाठ्याचा थंड वारा वाहूं लागला, म्हणजे या आकाशस्थ बाष्पराशींचे सजल जलद होतात, आणि ते त्याच वेगानें बंगाल प्रांतावर पर्जन्यवृष्टि करीत करीत हिमालयाच्या दक्षिण भिंतीवर घडाधड आढळूं लागतात. त्यांतल्या त्यांत जे बरेच वर असतात ते पलीकडे निस्तून निघतात, आणि दक्षिण भिंतीच्या तिबेटाकडील बाजूवर थोडासा वर्षाव करून पुढे पळ काढतात. द्रोण्युदराचें उल्घंघन होईतोपर्यंत त्यांस आपण आपला रस्ता अडविणाऱ्याच्या कचाव्यांतून सुटलो, असें वाटत असते ! पण त्यांचा हा भ्रम लैकरच नाहींसा होतो ! द्रोणीच्या दुसऱ्या बाजूस जाऊन पोहोंचल्यावरोबर दक्षिण भिंती-सारखीच तिकडेही प्रचंड आडवी भिंत लागते, व तिचा भेद करून निघून जाण्यासाठी ते तीवर मत्त मतंगजांप्रमाणे टकरा देऊं लागतात ! पण तिच्या अभेद स्थाणुत्वापुढे त्यांचे कांहींएक न चालून ते रडकुंडीस येतात, आणि त्यांच्या डोळ्यांतून अश्रुधारा चालूं लागून, त्यांच्या वर्षावानें त्या बाजूवर वाहूं लागणाऱ्या अश्रुजलाचे लोट द्रोणीत पडूं लागतात ! पुढे निस्तून जाणाऱ्या ढगांची ही

दशा झाली. पण ज्यांच्या आड मोठमोठीं शिखरे येतात त्यांची त्यांच्या इतर बंधूंहूनही विशेष कष्टमय स्थिति होते ! या शिखरांवर जी कडक थंडी असते तीमुळे या शिखरांच्या आसमंतांत येणाऱ्या ढगांची जलावस्था नाहींशी होऊन त्यांस पाषाणघनता येते, आणि शिखरांभोवतीं ते बर्फाचा थर करून राहतात ! पुढे सुदैवानें उष्ण मासांत सूर्यास त्यांची कींव आली तर तो त्यांस तेथून सोडविण्याचा प्रयत्न करतो, आणि या त्याच्या प्रयत्नास थोडेंबहुत यश आल्यास ते या किंवा त्या बाजूस घसरत जाऊन इकडील नदीप्रवाहांत, अथवा तिकडील द्रोण्युदरांत जाऊन पडतात, व येथे नद्युदकाशीं एकरूप होऊन आपला जनक जो नदीपति त्यापाशीं रूपांतरानें येऊन दाखल होतात. हिमालयाच्या उत्तर भिंतीस छागून असलेले काराकोरम वगैरे तिबेटाचे दक्षिण डोंगर आणि सैवेरियाच्या व त्याच्या दरम्यान असलेले क्यूएनल्यूएन नांवाचे डोंगर, चीनचे पर्वत, व हिंदुकुश वगैरे पर्वत आणि खुद हिमालय—या सर्वांचा मध्यबिंदु काश्मीरच्या वायव्येस पामीर नांवाचा जो अत्युच्च घांटमाथा आहे, तो आहे, असें म्हणण्यास हरकत नाहीं. या मध्यबिंदूपासून या पर्वतांच्या रांगा विषम त्रिज्यांप्रमाणे आशियाखंडरूप वर्तुलाच्या परिघापर्यंत जाऊन भिडतात. बंगालच्या उपसागरांत व बंगाल प्रांतांत जेवढ्या पाण्याची वाफ होते तेवढी सारी वर गेल्यावर, पर्जन्यरूपानें बंगालच्या मैदानांत किंवा हिमालयाच्या दक्षिणोत्तर भिंतींच्या तीन बांजूंवर फिरून उतरते, किंवा तीपैकीं कांहींचे बर्फ होऊन तेंही उन्हाळ्यांत पुनः हिंदुस्तानाकडे वहात येणाऱ्या नद्यांतच पडते. यामुळे हिमालया-

वर जितका पाऊस पडतो, तितका पृथ्वीवर दुसऱ्या कोणत्याही ठिकाणी पडत नाही. अलीकडे या पावसाच्या संबंधाने जीं बिनचूक मारें घेतलीं आहेत, त्यावरून या पर्वतावर प्रतिवर्षीं सरासरीने ९२३ इंच पाऊस पडत असावा, असें दिसून आलें आहे, व १८६१ त कांहीं विषेश कारणामुळे ८०९ इंच पाऊस पडल्याचा सरकारी दमरांत दाखला आहे ! लंदन येथे सरासरी दोन फूट पाऊस पडतो व हिंदुस्तानांत स्थलांतराप्रमाणे १ फुटापासून ६ फुटांपर्यंत पडतो. हिमालयांतील चेरापुंजीसारख्या ठिकाणी ३० पासून ४० फुटां-पर्यंत धारासंपात होतो, आणि एके वर्षीं तर ६७ फूट झाला, हें सिद्ध आहे.

नरसिंह चिंतामण केळकर

(“मराठे व इंग्रज”)

मराठेशाही कशानें बुडाली ?

ब्राह्मणांची जबाबदारी

मराठेशाही बुडविल्याचा दोष दुसऱ्या बाजीरावावर सहजच येतो, व त्या दोषास धनी होण्याइतकी त्याची लायकीही होती यांत शंका नाहीं; पण एक तर एका रावबाजीशिवाय ज्याला सामान्यतः नादान म्हणतां येईल असा कदाचित् नारायणरावखेरीज पेशवाईत दुसरा पुरुषच झाला नाहीं, ही गोष्ट लक्षांत ठेविली पाहिजे. सर्वाई-माधवराव अल्पवयांत वारला, व त्याच्या नांवानें राज्यकारभार चालत असला तरी तो सर्व नाना फडणवीस चालवीत असे. अर्थात् राज्यरक्षणाच्या दृष्टीनें सवाईमाधवरावाच्या कारकीर्दीस नांव ठेवण्यास जागा उरत नाहीं. रघुनाथराव खैरे होता तरी तरवारवहाद्वार होता व यादृष्टीनें राज्यरक्षणास त्याचा उपयोगच झाला असता. या सर्वांवरून निदान एवढे खास म्हणतां येईल कीं, सतराशें चौदापासून सतराशें नव्याण्वपर्यंत मराठी राज्याची चढतीच कमान होती, व खर्ड्याच्या लढाईपर्यंत मराठी दौलतीचा जो डौल होता तो तसाच पुढे टिकता तर मराठी राज्य बुडण्याचें कांहींच कारण नव्हते. मराव्यांच्या राज्यांत ब्राह्मण पेशवे हे जसे उदयास आले व मराव्यांनी त्यांस उदयास आणले तसेच ब्राह्मण पेशव्यांच्या अमदानींत त्यांनी शिंदे, होळकर, गायकवाड यांसारखे मराठे सरदार उदयास आणले.

मराठी राज्य टिकविण्याची जबाबदारी एकट्या पेशव्यांवरच होती असें म्हणतां येत नाहीं. पेशवे, रास्ते, पटवर्धन या ब्राह्मण सरदारां-इतकीच सातारकर महाराजांवर व शिंदे, होळकर, गायकवाड या मराठे सरदारांवरही ती होती. सातारच्या दरबारांत पेशव्यांस वरिष्ठ मान होता तो माधवराव पेशव्यांपर्यंत त्यांच्या कर्तवगारी-मुळे सकारणच होता. शाहूमहाराज कर्धींही पेशव्यांच्या कैदेत नव्हते, व त्यांच्या मागून आलेल्या सातारच्या गादीच्या धन्यास कैद झाली असल्यास तीही त्यांच्या नादानपणामुळे सकारणच होती. सातारचे गादीचा अभिमान शिंदे, होळकर, गायकवाड वैगेरे ब्राह्मणे-तर सरदारांस होता किंवा नव्हता यांपैकीं एक कांहींतरी निश्चित म्हटले पाहिजे. त्यांना हा अभिमान नव्हता म्हटले म्हणजे पेशव्यां-वरील दोषारोपाचा सर्वच ग्रंथ आटोपला. उलटपक्षीं त्यांना हा अभिमान होता असें म्हटले तर त्यांना पेशव्यांस बाजूस ठेवून व सातार-कर महाराजांचे नांव पुढे करून राज्यकारभार चालविण्याचा उद्योग करण्यास नको कोणी म्हटले होते ?

मराठ्यांची जबाबदारी

पण शिंदे, होळकर व गायकवाड यांच्या मनांत सातारच्या गादीचा विशेष अभिमान धरण्याचें कधीं आले असें कागदपत्रांवरून दिसत नाहीं. शिंदेहोळकरांनी मुलुख मिळविला तो सर्व उत्तरहिंदु-स्थानांत व तेथें त्यांनी स्वतंत्र होऊन राज्ये स्थापण्याचा प्रयत्न केला. शिंद्यांनी तर सालवार्हाच्या तहाच्या वेळीं स्वतःस स्वतंत्र संस्थानिक बनवून पेशवे किंवा सातारकर महाराज यांपैकीं कोणाचाच मुलाजा ठेवला नाहीं. यावर कदाचित् कोणी असें म्हणेल

कीं, शिंदे, होळकर, गायकवाड हे मूळ पेशव्यांच्या अमदारीत प्रत्यक्ष उदयास आले; त्यांच्या घराण्यांतील मूळ पुरुषास पेशव्यांनीच हाताशीं धरून प्रथम सरदार बनविलें, यामुळे त्यांना पेशवे हेच आपले धनी असें वाटे, व एका अर्थानें हें खरेही आहे. राणोजी शिंद्यानें पहिल्या बाजीरावाचे जोडे उरावर संभाळून व इमानाची परीक्षा देऊन सरदारी मिळविली व त्याचा मुलगा महादजी यानेही उत्तराहिंदुस्थानांत पराक्रम करून दिगंत कीर्ति मिळविली तरीही तो पेशव्यांच्या चरणपादुकांना विसरला नाहीं; व सवाईमाधवरावास दिल्लीच्या बादशहाकडून आणलेलीं वकीलमुतालकीचीं वस्त्रे ज्या हातानें अर्पण करून त्यानें पेशवाईच्या ऐश्वर्यात भर घातली, त्याच हातानें त्यानें सवाई माधवरावांचे जोडे उचलले! शिंद्यांच्या दौलतीच्या भूषणांत पेशव्यांचे जोडे राखून ठेवण्यांत आले होते असें ग्रॅंट डफ म्हणतो! पण महादजीच्या वेळेपर्यंत शिंद्यांनी पेशव्यांच्या गादीशीं जें इमान राखलें तें पुढे दौलतराव शिंद्यानें कितपत पाळले? दुसरा बाजीराव नादान म्हणून आपल्या धन्याला प्रतिबंधांत ठेवण्याचा हक्क जर शिंदेहोळकरांस पोहोंचत होता, तर पेशवे किंवा फडणवीस यांनाही सातारकर महाराज नादान वाटल्यास त्यांनाही प्रतिबंधांत ठेवण्याचा हक्क कां पोहोंचू नये? सातारचे राजे हे शिवाजीमहाराजांचे वंशज या नात्यानेंच पाहावयाचे तर शिंद्यांनी कोल्हापुरकरांवर फौज कां न्यावी? कोल्हापुरकर झाले तरी शिवाजीचे वंशजच होते. तात्पर्य, इमान हें कोणत्याही एखाद्या तत्त्वाच्या कसोटीस लावून त्यावरून निमकहरामपणा ठरवावयाचा तर मराठे सरदार हे पेशवे व फडणवीस यांच्याइतकेच दोषी किंवा

नेंद्रोषी, म्हणावें तसें, सारखेच ठरतील. शिंदे व होळकर यांनी इंग्रजांशी शेवटीं जे तह केले त्यांत त्यांनी सातारच्या गादीची किंवा र्वसाधारणरीत्या शिवाजीच्या वंशजांची आठवण ठेविली होती असें देसत नाहीं. सर्व गोष्टींतली गोष्ट ही कीं, पेशवाई बुडाल्यानंतर शेवटेंसे कां होईना, पण इंग्रजांनी सातारकर महाराजांस स्वतंत्र राज्य दिलें होतें तें तरी सातारकरांनी कोठें टिकविलें? पेशवाईच्या गशानंतर अवध्या ३० वर्षांत हेंही राज्य बुडालेंच कीं नाहीं? बरें, इंग्रज सर्वच बुडवावयास निघाले होते असें म्हणावें तर शिवाजीच्या शजांचें एक राज्य अद्यापि कोल्हापुरास व पेशव्यांचे सरदार शिंदे व होळकर यांचीं राज्ये उत्तरहिंदुस्थानांत अद्यापि जिवंत आहेत ! या सर्व गोष्टींचा विचार करतां मराठेशाहीबुडण्यास अमुक एकच पुरुष केंवा अमुक एकच घराणे अथवा जात कारणीभूत झाली असें हणतां येत नाहीं. इंग्रजी सत्तेचा पूर आला म्हणून कोणत्या तरी नेमित्तानें त्या पुरांत मराठी राज्ये वाहून गेलीं; व पुरांत झालें तरी सर्वच झाडें उमकून पडतात असें नाहीं, कांहीं टिकतातही. आ न्यायानें वर दर्शविल्याप्रमाणे कांहीं मराठी राज्ये अद्यापि टेकून आहेत.

मराठी पातशाही बुडविली असा आरोप करून ब्राह्मणांना दोष इणारे जसे कांहीं असमंजस लोक आढळतात, तसेच पेशवाईच्या मखेर इंग्रजांशी परस्पर राज्यकारण करून आपली बंधमुक्तता करून गाहण्याचा प्रयत्न केल्याचा दोषारोप सातारच्या दरबारावर करून पेशवाई बुडविण्यास त्यांनी मदत केली असें म्हणणारे असमंजस शेकही कांहीं आढळतात. पेशवे नोकर व सातारकर महाराज धनी

हें नातें लक्षात घेतां पेशव्यांनीं त्यांना कैदेते ठेवणे अयोग्य होतें असें एका दृष्टीने म्हणतां तरी येईल; पण आपणास कैदेत टाक-णाऱ्या नोकराविरुद्ध व तीही स्वतःच्या बंधमुक्तेकरितां इंग्रजांपाशीं दाद मागण्याने सातारकर धन्यास बेहमानीचे लांछन कसें लागू शकतें, हें समजें कठीण आहे.

व्यापारी धोरण चुकलें काय ?

इंग्रज लोक हिंदुस्थानांत प्रथम व्यापारी वेषाने आले व नंतर हळूहळू त्यांनी राज्य स्थापन केलें. या गोष्टीस अनुलक्ष्णन पुष्क-ळांस कदाचित् असा प्रश्न सुचत असेल कीं, “ मराठ्यांची मूळ चूक हीच झाली नाहीं काय कीं, त्यांनीं इंग्रजांना आपल्या देशांत व्यापाराची परवानगी दिली ? ” पण असला प्रश्न समंजसपणाचा आहे असें आम्हांस वाटत नाहीं. आजचे विचार जुन्या काळाला लावण्याची चूक मनुष्य नेहमीं करीत असतो. ज्या वेळीं इंग्रज लोक व्यापार करण्यास प्रथम हिंदुस्थानांत आले त्या वेळीं हे आपल्या देशांत न आलेले बेरे असें वाटण्यास कांहींच कारण नव्हतें. पुढे हे लोक आपणास भारी होऊन आपले राज्य घेतील असें दुःस्वप्न मराठ्यांना त्या वेळीं पडलें नाहीं. कारण, त्यांच्या वेळच्या व त्यांना माहीत असलेल्या जगाच्या पूर्वीच्या इतिहासांत हातामध्यें प्रथम तागडी घेऊन येऊन मागाहून तख्त बळकावल्याचे उदाहरण घडलेले नव्हतें. वैश्यवृत्ति व क्षात्रवृत्ति या वेगळ्या आहेत. त्यांची अदलाबदल होऊं शकत नाहीं. किंविहुना वर्ण हा वृत्तिनिष्ठ असल्यामुळे वृत्तिसंकर म्हणजे तो एक वर्णसंकरच अर्थात् पाप होय; व हें पाप कोणी म्हणजे परके लोकही करीत नसतात, असें चातु-

वर्ण्यावर विश्वास डेवणाऱ्या हिंदी लोकांस वाटले असल्यास नवल नाहीं! महाराष्ट्र देशांत मारवाडी वगैरे वैश्यवृत्तीचे लोक अनेक झाळे व त्यांनी व्यापाराकरितां देशांतरही केले; पण त्यांच्यापैकीं कोणीं राज्याची आकांक्षा धरल्याचा अनुभव नव्हता. मोंगल वगैरे यवन इकडे येऊन त्यांनी राज्ये स्थापलीं ही गोष्ट खरी; पण ते उघड उघड जेते म्हणूनच आले, व्यापारी म्हणून आले नव्हते. अर्थात् व्यापाऱ्याची जात वेगळी व राज्य करणाराची जात वेगळी, तिची अदलाबदल होऊं शकत नाहीं, असाच त्या वेळच्या मराठ्यांचा विश्वास असावा असें वाटते; आणि तसा तो असल्यास चूक म्हणतां येत नाहीं!

आपल्या हातांतून तागडी गळून पडली केव्हां, तरवार तेथे आली केव्हां व आपल्या बुडाखालीं तख्त बसले केव्हां हें स्वतः इंग्रजांचें इंग्रजांनाच जर कळले नाहीं, सर्व प्रकार जर त्यांनाही स्वप्रसाक्षात्काराप्रमाणे झोपेतच झाला, तर मराठ्यांना तरी टोपीकर पहिल्याने डोळ्यांस दिसतांच हे पुढे आपले राज्य घेणार असें कसें वाटवें? व त्यांना आपल्या राज्यांत राहुं देण्यास प्रतिबंध करण्याची बुद्धि त्यांना कशी व्हावी? उलटपक्षी, ते आपल्या राज्यांत आले तर वरें असेंच वाटले असावें. ‘स्वदेशी’चा मंत्र मनुष्याला फक्त प्रसंगविशेषींच म्हणजे आपत्तीच्या किंवा विपत्तीच्या विशेष प्रसंगींच आठवतो, सुस्थितींत आठवत नाहीं, हें प्रसिद्धच आहे. मूर्तिमंत समंद पुढे येऊन उभा राहिला म्हणजे मग तोंडांत रामनाम येते! हिंदी लोकांना बंगालच्या फाळणीनंतर ‘स्वदेशी’ आठवडी व इंग्रजांना ती सांप्रतच्या महायुद्धानंतर आठवली! इंग्रज हिंदुस्थानांत आले

तेव्हां हिंदी लोक सुस्थितीत होते; तेव्हां त्यांना आजच्या अर्थानें 'स्वदेशी' कशी सुचणार? मनुष्य हा स्वभावतः विलासप्रियच असतो. सांपत्तिक सुस्थिति असली म्हणजे विलासबुद्धि सहजच बळावते. शिवाय असा कोणताही देश नाहीं, कीं ज्याला सर्व प्रकारच्या कारागिरीचा किंवा कलाकौशल्याचा मत्ता ईश्वरानें दिला आहे. म्हणून चैनीचे व विळासाचे पदार्थ मिळतील तेथून, आपपरभाव न ठेवतां, मनुष्यास विकत घावे लागतात. एरवीं चैन किंवा विलासबुद्धि पुरी होत नाहीं. हिंदुस्थानांत इंग्रज हेच कांहीं पहिले विदेशी व्यापारी आले नव्हते. त्यांच्यापूर्वीं पोर्टुगीज, त्यांच्यापूर्वीं डच, त्यांच्यापूर्वीं यवन असे अनेक परकीय लोक इकडे व्यापारकरितां येत असून परदेशी माल विकत घेण्याचा परिपाठ इकडे सर्रास पडलेला होता. बरें, मराठे कांहीं एकच सर्वसत्ताधारी नव्हते. त्यांचा मुलुख आधींच थोडा, त्याला समुद्रकिनाऱ्याची एकच पट्टी व या पट्टीत इंग्रजांचा व्यापार फारच थोडा होता. त्यांच्या व्यापाराचा भर मराऱ्यांच्या हातीं नसलेल्या मुलखांतच विशेष होता. व या इतर मुलखांतच, ते आधींच इतके बळावले होते कीं, मराऱ्यांनी त्यांना आपल्या मुलखांत येऊं न दिल्यानें हिंदुस्थानांतून त्यांना आपला गाशा गुंडाळावा लागता अशी स्थिति नव्हती. तात्पर्य, इंग्रजांच्या व्यापाराला प्रतिबंध करून त्यांना सुरुवातीस आपल्या राज्यांत बहिष्कार घालणे हें त्या वेळीं स्वाभाविक किंवा शक्य नव्हते.

पण याच्याही पलीकडे जाऊन असें म्हणतां येईल कीं, इंग्रज व्यापाऱ्यांस प्रतिबंध न करितां त्यांना उत्तेजन व सवलती देऊन आपल्या राज्यांत बोलावणे हेच अधिक स्वाभाविक असून त्या

वेळच्या मराव्यांना इष्टही वाटले असले पाहिजे. व्यापारी म्हटला कीं तो आपणाकडे ओढावा, त्यापासून त्याचा फायदा असला तरी आपलाही आहे, हें मनुष्यमात्राला उपजत बुद्धीचें अर्थशास्त्रच शिकवतें. घरीं चालत आलेला सौदागर घालवून दिला अंसे जगाच्या चरित्रांतील कोणत्याही राष्ट्राच्या इतिहासांत आढळणार नाही. आपल्या कारागिरांस उत्तेजन देणे वेगळे व परकी व्यापाऱ्यांवर बहिष्कार घालणे वेगळे. किंबहुना स्वदेशी कारागिरीचे चीज व फैलाव होण्यास परकी व्यापाऱ्यांची मदत घेणेच जखर असतें. आपला कारागिरीचा माल परदेशांत गेला तरच त्याला भारी किंमत येते; कारण, त्याची अपूर्वाई तेथेच विशेष. तसेच आयात मालावरील जकातीचें उत्पन्नही वरेच असतें. तें सुखासुखी कोण गमावणार? या नियमास अनुसरून त्या काळीं परक्या व्यापाऱ्यांची हिंदुस्थानांत चहा होत असे. कारण, त्यांच्या हातून कोळ्यवधि रुपयांच्या देशी कारागिरीचा माल परदेशास जाऊन त्याच्या मोबदला मोल्यवान सोने रुपे वैरे हिंदुस्थानांत येई. शिवाय इकडे पैदा न होणारे उपयुक्त व चैनीचे असेही अनेक जिन्नस त्यांच्यामार्फत मिळत; अशा प्रकारे त्यांच्यापासून दुहेरी फायदा होई. तो कोण टाकून देणार? व तो टाकावयाचा कां, तर हे व्यापारी पुढेमार्गे शिरजोर व सत्ताधीश होऊन आपला व्यापार बुडवितील आणि आपले राजकीय स्वातंत्र्य हिरावून घेतील म्हणून! आमच्या पूर्वजांना भावी सर्व इतिहास करपुतळींत दिसणाऱ्या भविष्याप्रमाणे कोणी दाखविला असता तर त्यांनी व्यापारी पेषाच्या इंग्रजांचें उंटांचे पिल्लूं तेव्हांच घरांत घुसूं दिले नसते ! पण तसेच भविष्यचित्र त्यांना

दिसलें नाहीं, व तें जर दिसलें नाहीं तर त्यांना परकी व्यापान्यांवर बहिष्कार न घातल्याबदल दोषही देतां येत नाहीं. “ कां सदन न बांधावें, कीं त्यांत पुढे विळे करिल घूस ? ” हाच न्याय या कामीं लागू पडतो. शिवाय, इंग्रज व्यापान्यांनी हिंदुस्थानांत राज्य स्थापणे हें घरांत घूस शिरण्याइतकेही स्वाभाविक मानतां येत नाहीं. तो केवळ दैवगतीचा फेरा होय; पण ती तत्कालीन मराठ्यांच्या व्यापारी घोरणाची चूक नव्हे.

इंग्रजांची मदत

इंग्रजांना आपल्या राज्यांत व्यापार करण्याची परवानगी दिली हीच मराठ्यांची पहिली घोडचूक झाली, या समजुतीइतकीच प्रबळ अशी दुसरी एक समजूत आहे. व ती ही कीं, मराठ्यांनी इंग्रजांची मदत घेऊन त्यांचा हात आपल्या राजकारणांत शिरूळ दिला ही त्यांची मोठी चूक झाली. पहिली समजूत बरोबर नाहीं हें आम्हीं पूर्वीं सिद्ध कोलेच आहे; पण दुसऱ्या समजुतीबदल तसें म्हणतां येत नाहीं. त्या समजुतींत सत्याचा अंश बराच आहे. तथापि, इंग्रजांची मदत घेण्याचे मराठ्यांना त्या स्थितींत सर्वस्वीं टाळतां आले असतें कीं नाहीं हा प्रश्न आहे. आपले भांडण आपण भांडावयाचे, दुसऱ्यास त्यांत हात घालूं द्यावयाचा नाहीं, ही भावना खन्या स्वाभिमानबुद्धीची असून शिवाय तिने अखेर आपले हितच होते. स्वावलंबन हें नेहमीं सुखपर्यवसायी असते. पण शत्रूचा प्रतिकार करावयाचा किंवा स्वहित बेसुमार बोकाळूं द्यावयाचे अशी, म्हणजे सूडाची किंवा आपलपेटेपणाची, बुद्धि मनुष्याच्या मनांत उत्पन्न झाली म्हणजे हातीं लागेल त्या साध-

नाचा उपयोग करण्यास संपन्न मनुष्यही प्रवृत्त होतो. मग संकटांत सांपडलेला व आत्मरक्षण करूं पाहणारा मनुष्यही तसें करील तर त्यांत नवल काय? गोऱ्या गोऱ्या लोकांच्या युद्धांत काळेपणाची किंचितही छटा असलेल्या लोकांची मुळींच मदत ध्यावयाची नाही, हा इंग्रजांचा बाणा बोअर लोकांशी युद्ध होतें तोंपर्यंत टिकला; पण प्रस्तुतच्या युद्धामुळे प्राणसंकट उपस्थित झाले तेब्हां पूर्वीचे स्वावलंबनाचे इंग्रजांचे विचार टिकले नाहीत. आतां तर त्यांना नीओपेक्षांही दसपट काळा अदमी मिळाला तरी त्याची मदत ते घेतील; तो बंदुक धरण्यास समर्थ असला म्हणजे झाले! प्रस्तुतच्या युद्धांत फ्रान्सनें मोरोक्कन लोकांच्या व इंग्रजांनी हिंदी लोकांच्या पलटणीचा उपयोग आपल्या युरोपियन गोऱ्या शत्रूविरुद्ध केला हें प्रसिद्धच आहे. त्यांचा तो स्वावलंबनाचा बाणा व वर्णमद संकटानें जिरविला.

पण मराठ्यांनी आपल्या भांडणांत इंग्रजांची मदत घेतली ती केवळ प्राणसंकटाच्या प्रसंगींच घेतली असें मात्र म्हणतां येत नाही; तर वैरबुद्धि किंवा स्वार्थबुद्धि यांच्या प्रशमनार्थ घेतली. मराठ्यांच्या राजकारणांत इंग्रजांचा हात शिरकावण्याचा पहिला मान राघोबास देण्यांत येतो; पण ही चूक आहे. हा मान आमच्या मतें नानासाहेब पेशव्यास दिला पाहिजे. राघोबास गादी तरी पाहिजे होती; पण नानासाहेबास फक्त आपल्या एका वरचढ सरदाराचा पाडाव करावयाचा होता. इंग्रज हे आपले भावी प्रतिस्पर्धी हें नानासाहेबास पूर्णपणे दिसत होतें. आंड्याचा मोड केल्यानें कोंकणकिनाऱ्यावरचा इंग्रजांचा एक शत्रु कमी होईल हेंही त्यास माहीत असावें. तथापि

इंग्रजांच्या मदतीने आंग्यास जमीनदोस्त करण्याचा मोह त्यास आवरतां आला नाही. राघोबाने १७७४ सालीं सुरतेच्या तहाने इंग्रजांना घरांत घेतले; पण त्याच्या आधीं सुमारे वीस वर्षे म्हणजे १७९९ त नानासाहेब पेशव्याने मुंबईच्या तहाने तेच कर्म केले होतें, हें सामान्य वाचकांच्या फारसें स्मरणांत नसतें. या तहाने असें ठरले होतें की, इंग्रजांनी पेशव्यांस आंग्याचा पाडाव करण्यास मदत करावी, व त्याचा मोबदला इंग्रजांचा ताबा सर्व पश्चिमकिनाऱ्यावर रहावा व बाणकोट, हिंमतगड व लगतचीं पांच गांवे इंग्रजांस बक्षीस मिळावीं. या तहाप्रमाणे इंग्रजांनी विजयदुर्ग किला घेतला, आंग्याचें आरमार जाळून टाकले, किल्यांतील दहा लक्षांची लूट गडप केली व तहाविरुद्ध तो किलाही प्रथम आपणाकडे ठेवला. आंग्याच्या पराभवापर्यंत इंग्रजांचा मुंबईच्या दक्षिणेखालीं प्रवेश नव्हता; आंग्याची दहशत गेल्याने इंग्रजांना यापुढे कोंकणपट्टीवर अनिरुद्ध संचार करितां येऊ लागला ! यांत नानासाहेबाने कोणता दूरदर्शी-पणा, कोणता स्वाभिमान किंवा कोणती स्वावलंबनबुद्धि दाखविली? तुळाजी आंग्रे हा ताराबाईच्या पक्षाचा असेल; तरी पण पेशव्यांना तो इंग्रजांपेक्षां खचित अधिक जवळ होता. आंग्रे हे शिवाजीच्या वेळेपासून मराठी आरमाराचे अधिपति होते; व त्यांनी जवळजवळ शंभर वर्षेपर्यंत मराठी आरमाराचा लौकिक राखिला होता. ताराबाईचा पक्षपाती म्हणून तो कांठ्यासारखा पेशव्यांच्या मनांत कदाचित् सलत असेल; पण त्यांने कांहीं इंग्रजांची मदत घेतली नव्हती. उलट पेशव्यांप्रमाणे तो इंग्रजांशीही भांडतच होता. याच्याही पूर्वी पेशव्यांनी जंजिन्याच्या हबशाविरुद्ध इंग्रजांची मदत मागितली होती;

ती त्यांनी दिली नाहीं ही गोष्टी वेगळी. हबशी हा मराठा नसला तरी इंग्रजांच्या मानाने कमी परका असा त्यांना वाटावा अशी अपेक्षा आज आपण करितो; पण त्या वेळीं आपपरभाव ओळखण्याची दृष्टि आजची नव्हती असेच उघड दिसते.

स्वकीयांविरुद्ध इंग्रजांची मदत घेणे हा गुन्हा मानला तर त्यापासून म्हणण्यासारखा कोणीच अलिस होता असे दिसून येत नाहीं; कारण, इंग्रजांची मदत स्वकीयांविरुद्ध घेण्याची चाल, घेण्यासारखी मदत देण्यास इंग्रज समर्थ आहेत असे कळून आल्यापासून, प्राय: सर्वांनीच ती पाळलेली आढळते. अलिबागचे आंग्रे डोर्हेजड झाले असतील; पण मराठे या दृष्टीने ते स्वकीयच होते कीं नाहीं ? मग नानासाहेब पेशव्याने त्यांचा पाढाव करण्याकरितां इंग्रजांची मदत कां घ्यावी ? रघुनाथरावाने इंग्रजांची मदत घेतली म्हणून त्याला जर नांवे ठेवावयाची तर टिपूविरुद्ध किंवा शिंद्याविरुद्ध खुद नानाफडणविसाने इंग्रजांची मदत घेतली तेहां त्याला नांवे कां ठेवूं नये ? इंग्रज ज्या अर्थाने परकी त्या अर्थाने टिपू झाला तरी तो स्वदेशी नव्हता काय ? स्वकीयांविरुद्ध हिंदुस्थानांत मदत घेतली नाहीं अशी काय ती इंग्रजांनीच. हिंदुस्थानांतील सर्व जातींचे, म्हणजे ब्राह्मण, मराठे, रजपूत, राजेरजवाडे एकमेकांविरुद्ध लढण्याला किंवा आपले गृहकलह तोडून घेण्यालाही इंग्रजांच्या मदतीची व मध्यस्थीची याचना करीत असतां, इंग्रजांनी मात्र त्यांच्या निर्दर्शनास असे खरे आणून दिले कीं, हिंदुस्थानांतील सर्व इंग्रज एक; त्यांच्यांत पक्षमेद नाहीं किंवा हितविरोधही नाहीं; हिंदुस्थानच्या तीन टोकांस असणारे इंग्रज एकाच हुक्मतीचे बंदे

गुलाम आहेत; तिघांचेही सर्व प्रयत्न एका मनुष्यव्यक्तीच्या मनानें योजल्याप्रमाणे एकाच धोरणानें चालतात; ते वरिष्ठाचा हुक्म कधींही अमान्य करीत नाहीत; त्यांच्यांन चढाओढ लागली तर ती कंपनीच्या राज्याचे एकंदरीने जास्तीत जस्ती हित कशाने होईल हें पाहण्यांतच लागते.

इंग्रजांची स्थितीच या वेळीं अशी होती कीं, एतदेशीय राजे-रजवाड्यांनी त्यांची मदत मागावी; इंग्रजांना मात्र आपापसांतील भांडणांत एतदेशीय राजेरजवाड्यांची मदत मागण्याचे कारण पडूऱ नये. इंग्रजांची मदत मागण्याला कारणे, एक, मराठे लोकांतील तंटे, व दुसरे, इंग्रजांजवळची कवाइती फौज व युद्धसामग्री. इंग्रजांकडे पहावें तों त्यांचे आपापसांत तंटे असे कधींच झाले नाहीत; निदान झाले असल्यास त्यांनी ते हिंदी लोकांचे साहाय्य घेऊन तोडण्याचा प्रयत्न केला नाही ही गोष्ट तरी निर्विवाद आहे. दिल्लीच्या बादशाहाचे सुभेदार जसे स्वतंत्र नवाब व राजे बनले तसे क्खाइव्ह व वॉरन हेस्टिंग्ज यांनाही सहज बनतां आले असते. दिल्लीपासून अवध्या दोनशें मैलांवर स्वतंत्र नवाब बनण्यास प्रारंभ झाला होता ! आणि कंपनीची गादी तर लंडनांत म्हणजे हिंदुस्थानापासून सहा हजार मैलांवर ! अर्थात् कंपनीचा इकडचा एखादा महत्त्वाकांक्षी नोकर कंपनीचा मुळख बळकावून राजा होऊन बसता तर कंपनीस त्याचे पारिपत्य करण्यास कितीतरी प्रयास पडले असते. सहा हजार मैलांवरून गोरी फौज येणार किती व इकडे जमविलेल्या मोळ्या फौजिबरोबर टक्रर देणार कशी ? इंग्रजांचा इकडे केंहांही आधार म्हटला म्हणजे इकडचीच फौज. विलायत्हून

फाज येई, पण ती थोडी पुरवणीदाखल असे. एखाद्या गोन्या बंडवाल्या नवाबानें एतदेशीय राजेरजवाड्यांची मदत मागितली असती तर ती त्यास सहज मिळाली असती; पण तसा कोणीही गोरा बंडवाला निघाला नाहीं. अकलेच्या किंवा तरवारीच्या बळावर इंग्रज व फ्रेंच लोकांनी व्यक्तिशः हिंदुस्थानांत लाखो रुपयांची संपत्ति मिळविली; त्यांतील कित्येकांनी खासगी जहागिरी संपादित्या; कित्येक हिंदु व मुसलमान राजांच्या पदरीं सेनापति व दिवाण म्हणून नोकर्ही राहिले; पण युरोपांतल्या कंपन्यांविरुद्ध फुटून किंवा बंड करून कोणीच युरोपियन निघाला नाहीं, व आपल्या जातभाईच्या विरुद्ध एतदेशीयांची कुमक त्यानें घेतली नाहीं. इकडील इंग्रज लोकांत खासगी वैर नव्हते असे नाहीं. वॉरन हेर्स्टग्जचा जन्म आपल्या कौन्सिलांतील लोकांशी भांडतां भांडतां गेला. पण त्यानें आपल्या प्रतिस्पर्ध्याचा मोड करण्याकरितां एतदेशीय फैजेची मदत घेतली नाहीं. तीच गोष्ट फ्रेंचांची. डच्यूप्ले वैरे फ्रेंच मुत्सद्यांचे आपआपसांत अनेक वेळां भांडण होत असे. पण त्यांपैकीं कोणीही एकमेकांविरुद्ध एतदेशीयांची मदत घेतल्याचे आढळत नाहीं. इंग्रज व फ्रेंच यांनीं परस्परांविरुद्ध लढतांना हिंदी लोकांची मदत घेतली होती; पण इंग्रजांनीं इंग्रजांविरुद्ध किंवा फ्रेंचांनीं फ्रेंचांविरुद्ध कधींही घेतली नाहीं; एवढेच नव्हे तर, हिंदी राजेरजवाड्यांच्या नोकरींत जे युरोपियन राहिले होते त्यांचा करारच प्रायः असा असे कीं, स्वकीयांविरुद्ध युद्ध उपस्थित झाले असतां आपणास लढण्याची माफी असावी. होळकराच्या नोकरींत असलेले इंग्रज स्वकीयांविरुद्ध लढेनात तेव्हां त्यानें त्यांस तोफेच्या तोंडी

दिलें असे म्हणतात ! बाजीरावाच्या पदरीं कॅप्टन फोर्ड म्हणून साहेब होता; पण १८१७ सालीं इंग्रजांशी लढाई सुख झाली तेव्हां फोर्ड याने इंग्रजांविरुद्ध लढण्याचे नाकारले. हे गोरे लोक निमकहराम म्हणावे कीं स्वदेशभिमानी म्हणावे, याचा वाचकांनीच विचार करावा. त्यांना सर्वस्वीं निमकहराम असे म्हणतां येणार नाहीं. कारण, नेटिवांचे मीठ खातांना म्हणजे नोकरी घरतांना ते स्वकीयां-विरुद्ध न लढण्याची अटच घालीत, व ही अट पतकरूनच बहुधा त्यांना नोकरींत ठेवण्यांत येत असावे. कारण, स्वकीयांविरुद्ध लढ-ण्याच्या कामीं त्यांचा प्रसंगविशेषी उपयोग न झाला तरी इतर रीतीने कवाहती फौज तयार करण्याच्या कामीं त्यांचा जो उपयोग होई तो त्यांस नोकरींत ठेवण्यास पुरेसा वाटत असावा. इंग्रज व फ्रेंच हे हिंदुस्थानांत परस्परांविरुद्ध लढले, पण स्वकीयांविरुद्ध लढले नाहीत; याचा अर्थ, त्यांचे परस्पर इमान धर्मनिष्ठ नव्हतें, तर स्वदेशभक्तिनिष्ठ होतें, असाच दिसतो. खिस्ती धर्मामुळे त्यांना आपलेणा वाटत नव्हता, तर आपण एका देशाचे-एका राष्ट्राचे-या भावनेनेच त्यांना आपलेणा वाटत होता. आपापसांत भांडून तिसऱ्याचा फायदा करून देऊ नये ही त्यांची बुद्धि परदेशांत म्हणूनही विशेष जागृत झालेली असावी असे वाटते.

हिंदी लोक परदेशांत असेच गेले असते तर तेही कदाचित् पर-स्परांविरुद्ध लढले नसते; पण स्वदेशांत असतां ही त्यांची बुद्धि जागृत राहिली नाहीं एवढी मात्र गोष्ट खरी. कारण, आपापसांत भांडून आपल्या भांडणांत परक्याची मदत घेतल्यामुळेच हिंदी लोकांचे स्वातंत्र्य नष्ट झाले. या बाबतीत लागणारा दूरदर्शीपणा एकाही

हिंदी मुत्सद्दीच्या अंगीं दिसून आला नाहीं. थोरल्या बाजीरावानें व नानासाहेबानें आंत्र्याविरुद्ध इंग्रजांची मदत घेतली; रघुनाथरावानें नाना फडणविसाविरुद्ध घेतली; नाना फडणविसानें होळकराविरुद्ध घेतली; बाजीरावानें शिंद्याविरुद्ध घेतली; नागपूरकर भोसल्यानें पेशव्याविरुद्ध घेतली; मुसलमानांनी इंग्रजांची मदत आपआपसाविरुद्ध व पेशव्याविरुद्ध घेतली. दिल्ली, बंगाल, औद, हैदराबाद व कर्नाटक या ठिकाणीं सर्व राजकारणी उलाढाळी इंग्रज व फ्रेंच यांची मदत घेऊनच झाल्या. नाहीं म्हणावयास युद्धांत इंग्रजांची मदत घेतली नाहीं अशी शिंदे, होळकर, आंगे आणि विशेषतः हैदर व टिपू यांनी. पण टिपूने इंग्रजांची मदत न घेतली तर फ्रेंचांची घेतली-मिळून घेतलीच ! आतां या सर्व गोष्टीवरून या सर्वांना अदूरदर्शी मुत्सद्दी म्हणण्यापेक्षां, अशी मदत घेणे हेच परिस्थितीच्या मानानें योग्य होते असें तरी कां म्हणू नये, हाही एक प्रश्नच आहे. राजकारणांत सर्वांना सर्वांची मदत घ्यावीच लागते. इंग्रजांचें देखील टिपूविरुद्ध मराठे व निजाम यांची मदत घेतल्यावांचून कोठें चालले ? पण दोष असेल तर तो इतकाच कीं, किंत्येकांना मदत घेण्याचें कारण संपत्त्याबरोबर मदतनिसाबा झाडून दूर टाकतां आले नाहीं. स्वतःच्या पायांत थोडीबहुत खंबीरी असल्यावर दुसऱ्याची मदत घेतल्यास ती फारशी बाधक होत नाहीं; पण उयांची भिस्त सर्वस्वीं दुसऱ्यावरच, त्यांना रवतः मदतनिसांनीच खाऊन टाकावें यांत आश्चर्य नाहीं. आंत्र्याच्या प्रकरणीं मराठ्यांनी इंग्रजांची मदत घेतली किंवा टिपूच्या प्रकरणीं इंग्रजांनी मराठ्यांची मदत घेतली; तरी पण उभयतांचा समाईक कार्यभाग होतांच

दोघेही पूर्वांसारखेच स्वतंत्र झाले; त्या मदतीपासून अप्रत्यक्ष परिणाम कांहींही होवो, पण प्रत्यक्ष स्वातंत्र्यनाश असा कोणाचाच झाला नाहीं. पण याच्या अगदीं उलट उदाहरणे म्हटलीं म्हणजे राघोबा, बाजीराव (दुसरा), निजाम, कर्नाटकचे नवाब यांचीं होत. या प्रत्येकानें इंग्रजांची मदत ध्यावयास जातांना स्वतःचे हातपाय इतके जबडून घेतले कीं, मदतीचा कार्यभाग झाल्यावर त्याला मदतनिसास झाडून दूर टाकतां आले नाहीं. घोड्यानें आपल्या शत्रूचा नाश करण्याकरितां मनुष्यास पाठीवर बसू दिलें; पण शत्रूचा नाश झाल्यावरोबर घोड्याला कांहीं मनुष्यास पाठीवरून फेंकून देतां आले नाहीं, या इसापनीतीतील गोष्टीचें रहस्य हिंदुस्थानचे हिंदुमुसलमान राजेरजवाडे यांच्या आणि इंग्रजांच्या संबंधांत पदोपदीं अनुभवास येतें.

नाशाचीं खरीं कारणे

इंग्रजांना आपल्या राज्यांत व्यापार करण्याची परवानगी दिल्यानें किंवा केवळ प्रसंगविशेषीं त्यांची मदत घेतल्यानेंच मराक्यांचें राज्य गेलें असें म्हणवत नाहीं. या दोन गोष्टी करून देखील राज्य राहिलें असतें; पण राज्य जाण्याचीं खरीं कारणे आमच्या मतें मुख्य अशीं दोनच आहेत. पहिलें, मराक्यांमधील सवत्या सुभ्याची आवड आणि जुटीचा, शिस्तीचा व राष्ट्राभिमानाचा अभाव; आणि दुसरें, कवाहती लळकर आणि सुधारलेली युद्धसामग्री यांचा अभाव. पहिल्या कारणासंबंधानें इतकेंच सांगितलें असतां पुरे होईल कीं, रघुनाथराव किंवा गाइकवाड यांनी घरच्या भांडणांत इंग्रजांचा हात शिरूं दिल्यानंतरही जरी मराठे उमजते व एक होते तरी इंग्रजांचे

कांहीं चालले नसतें; पण एकजुटीनें व एकदिलानें काम करण्याची मराठ्यांना संवयच नव्हती असें म्हटले तरी चालेल. इंग्रजांशी लढला नाहीं असा वास्तविक एकही मराठा सरदार नाहीं; पण ते सर्वे मराठे सरदार मिळून-फार काय ? दोघे दोघे तिघे तिघे असे मिळून देखील-एकदम इंग्रजांविरुद्ध लढले नाहीत; व याच गोष्टीचा इंग्रजांस सर्वांत फायदा झाला. राघोबाच्या कलहाच्या वेळीं पेशवे, शिंदे, होळकर हे सर्व एकजुटीनें वागले म्हणून इंग्रजांचे त्यांच्या-विरुद्ध कांहीं चालले नाहीं. वडगांवास त्यांना मराठ्यांस शरण येऊन अपमानास्पद तह करावा लागला; व तो तह अपमानास्पद म्हणून मोळून फिरून जरी त्यांनी युद्धाला आरंभ केला तरी शेवटी त्यांना हार खावी लागलीच. आणि जो ‘इंग्रजांना शरण येऊन पाठीस पडला त्याला अभय देणे हेच इंग्रजांचे ब्रीद’ अशी जी अभिमानाची भाषा प्रथम ते बोलत होते ती सोळून देऊन रघुनाथ-रावाळा त्यांना अखेर नाना फडणविसाच्या स्वाधीन करावेच लागले. तसेच ज्या निजामाचे मराठ्यांपासून संरक्षण करण्याचा विडा इंग्रजांनी उचलला होता व ज्याच्या साहाय्यामुळे त्यांना टिपूचा पाडाव करितां आला, त्या निजामावर मराठ्यांनी १७९६ त स्वारी केली तेव्हां इंग्रजांना हालचाल न करितां निमूटपणे बसावें लागले. याचे कारण, सर्व मराठे तेव्हां एक होते, त्यांच्यांत फाटाफूट झाली नव्हती हेच होय ! पुढे बाजीराव गादीवर बसण्याचा प्रश्न निघाला तेव्हांही शिंदे व होळकर एकविचारानें वागते तर बाजीरावाची इंग्रजांकडे जाण्याची छाती झाली नसती. ते म्हणतील त्याला ते गादीवर बसविते. कारण, नाना फडणविसाजवळ शहाणपण असले तरी लष्करी

सामर्थ्य नव्हतें; आणि बाजीरावास पदच्युत केल्यानें तो जरी इंग्रजांकडे गेला असता तरी वसईचा तह होताना. इंग्रजांना रघुनाथ-रावाचा पक्ष धरल्याचा परिणाम माहीत होता, म्हणून त्यांनी बाजीरावास पाठीशीं घातलाच नसता; व घातला असता तरी शिंदेहोळ-करांच्या एकजुटीपुढे त्यांचे कांहींएक चालले नसतें. बरें, वसईचा तह नापसंत पडून, व आपल्या हातचा पेशवा इंग्रजांनी स्वतःच्या हाताखालीं घातला या रागावर शिंदे, होळकर हे दोघेही इंग्रजांशी लढले. त्यांचे इतर मांडण कांहींही असो; पण वसईचा तह फिरवून पेशवा मराठ्यांच्या हातीं ठेवावयाचा इतक्यापुरती तरी त्यांची एकवाक्यता होती. अर्थात् दोघेही मिळून इंग्रजांशी लढते तर वसईचा तह दुरुस्त झाला असता; पण आधीं शिंदा लढून पुरा पराभूत झाल्यावर मग होळकरास लढण्याची हौस आली ! अर्थात् एकेकट्याशीं निरनिराळे लढायला सांपडल्यानें इंग्रजांची सोयच झाली. शिंद्याचा पराभव कसा होतो, ही मौज पाहत होळकर बसला होता. बरें, शिंद्याचा पराभव झालेला पाहून बोध घेऊन गप्प बसावें, तेही नाहीं ! एकट्यानेंच लढाईस सुरुवात करून त्यानें विनाकारण आपला नाश मात्र करून घेतला. ही संधि फिरून १८१७-१८ सालीं आली होती. इंग्रजांनी आपल्यावर इतके उपकार केले, सर्वींनी आपला पक्ष सोडला असतांही त्यांनी आपणास पाठीशीं बालून राज्यावर बसविलें, आपल्या बापाला न कां मिळेना पण आपणाला तरी इंग्रजांनीं गादी दिली, व अशा ना अशा रीतीनें आपला पूर्वींचा शब्द खरा केला, ही गोष्ट लक्षांत ठेवून बाजीरावानें इंग्रजां-विरुद्ध लढण्यास तयार होऊं नव्हतें; पण वसईच्या तहाची लज्जा.

किंवा इंग्रजाचा जाच वाटून तो लढाईस तयार झाला. तेव्हां शिंदे-होळकरांच्या दृष्टीने फिरून १८०२ ची स्थिति प्राप्त झाली. तेव्हां तरी त्यांनी पुढे जोडीने येऊन बाजीरावास साहाय्य करावयाचे होते; पण तेही केले नाही. व बाजीराव शरण आल्यावर होळकराने एकव्यानेचे फिरून हातपाय हालवून ते अधिक जखडून मात्र घेतले ! पण इंग्रजांचे वर्चस्व मराठी राज्यांतून कमी व्हावे अशी शिंदे, होळकर, भोसले यांच्या मनांतून इच्छा असली तरी तीत बरीचशी भेसल होती. इंग्रजांबोरोबरच आपणांवेरीज इतर मराठे सरदारांचे वर्चस्व कमी झाले तर हवे—इंग्रजांच्या हातून ते घडून आल्याने इंग्रज मधल्यामध्ये प्रबल झाले तरी ते चालेल—अशी प्रत्येकाच्या मनांत गुप्त भावना असल्याने कोणाचे कांहींच साधले नाही. इतरांचा तर नाश झालाच; पण अखेर त्यांचा स्वतःचाही नाश झाल्याशिवाय राहिला नाही !

मराठ्यांतील दूरदर्शी मुत्सद्दीचांना इंग्रजांचे धोरण दिसत नव्हते किंवा त्यांच्या मुत्सद्दीगिरीचे डावपेंच कळत नव्हते असें नाहीं; पण त्यांना त्यांच्याशी टक्कर देतां आली नाहीं हीच गोष्ट खरी. मोंगलांची पातशाही औरंगजेबाच्या मरणाबोबरच ढांसळली आणि साम्राज्यसत्तेच्या बुद्धिबळाचा डाव हिंदुस्थानच्या प्रचंड पटावर एका बाजूने इंग्रज व दुसऱ्या बाजूने मराठे खेळावयास बसले होते. दोघांचीं मोहरीं प्रथम सारखींच व त्या मोहऱ्यांचीं पर्गेही सारखींच होतीं. दोघांनाही आपल्या मोहऱ्यांकडून सर्व पट आक्रमावयाचा होता व दुसऱ्यांचीं मोहरीं होतील तितकीं निकामी करून डावांतून काढून टाकावयाचीं होतीं. डावांत कोण कोणते मोहरे कोणत्या

हेतूने पुढे टाकतो याची कल्पना एकमेकांस अगदींच नसते असें नाही; पण सुरुचातीस उभयपक्षी खेळणारे गडी समबळ असताही दुसरा पाहत असतां त्याच्या बुद्धीस आकलन न होणारे, किंवा आकलन करितां येत असूनही प्रतिकार करितां न येण्यासारखे, डाव टारुणे यांतच काय तें ‘बुद्धिबळ’ असते. जेथे हें बुद्धिबळ एकापेक्षां दुसऱ्यास अधिक असते तेथेच कांहीं तरी प्यादीमातेसारखा डाव होतो. साम्राज्यपत्रवरचा डाव मराठ्यांना खेळावयास मुळींच येत नज्हता असें नाही. इंग्रज दक्षिणहिंदुस्थानांत जितके घुसले त्यापेक्षां पुष्कळच अधिक मराठे उत्तरहिंदुस्थानांत घुसले होते. पण नाक्याची घरे वेऊन बसण्यांत इंग्रजांनी अधिक शाहाणपणा दाखविला; व शेवटीं मोहन्यांच्या गर्दीं-मारामारीची वेळ आली तेव्हां मराठ्यांचीं मोठमोठीं मोहरीं बिनजोरीं सांपळून मारलीं गेलीं !

इंग्रज व्यापारांतून निघून राजकारणांत पडले ही गोष्ट मराठ्यांना १७६९ च्या सुमारासच दिसून आली होती. तसेच त्यांचा प्रयत्न हिंदी राजेरजवाड्यांच्या भांडणांत पळून आपला फायदा करून ध्यावयाचा आहे हेंही त्यांना लवकरच दिसून आले. पण उतरणीवर उर्भे असतां भरला गाडा अंगावर आलेला जसा संवरून धरतां येत नाहीं, तसेच मराठ्यांचे इंग्रजांसंबंधीं झाले. इंग्रजांना इमानी असें कोणीच मानले नाहीं. सर्व मराठे त्यांना मनांत बेमान समजत. “ इंग्रजांचे मानस आहे कीं, हैदरखान, श्रीमंत व नबाब तिघांच्याही दौलता ध्याव्या. त्यांस कोणेही प्रकारे एकाशीं शकट-मेट करून एकास खालीं पाडावें, असें करतां एक राहील त्यास आपण शेवटीं गुंडाळावें. ” असलें हें इंग्रजांचे धोरण पुण्याच्या

दरबारास विदित होतें; पण असे असतांही पेशव्यांनी टिपूविरुद्ध इंग्रजांस मदत दिलीच कीं नाहीं ?

बळी तो कान पिळी हीच दृष्टि ठेविली तर मराठेशाहीचा शेवट इंग्रजांचे हातून झाला याबद्दल त्यांना दोष लावितां येत नाहीं. इंग्रज हिंदुस्थानांत कांहीं मोक्षसाधनाकरितां आले नव्हते. त्यांना व्यापार करून संपत्ति मिळवावयाची होती, आणि व्यापार करितां करितां त्यांना जर राज्यही मिळालें तर तें त्यांनी कां घेऊं नये ? राजसत्तेच्या बळावर व्यापार वृद्धिगत करितां येतो हा नियमच आहे. शिवाय राज्य म्हणून मिळालेल्या मुलखापासून प्रत्यक्ष वसूल मिळतो तो वेगळाच. या दृष्टीनें पाहतां, ज्यांनी आपला हात चालवून नवें राज्य मिळविलें त्यांना दोष न देतां, ज्यांनी हातीं असलेले राज्य गमावले त्यांनाच दोष दिला पाहिजे. एकदां राज्य मिळविष्याच्या मार्गे मनुष्य लागला म्हणजे न्यायान्यायाच्या सूक्ष्म विवेक तो करीत बसत नाहीं. मराठ्यांना तरी उत्तरहिंदुस्थानांत राज्य संपादण्याचा काय हक्क होता ? त्यांनी दक्षिणेत मोंगलांच्या हातून जुनें स्वराज्य परत मिळविलें येथर्पर्यंत न्यायाची बाजू ठीक होती. पण साप्राज्यसत्ता स्थापण्याच्या नार्दी लागून जेव्हां त्यांनी उत्तरहिंदुस्थानांत धुमाकूळ माजविला तेव्हां न्याय कोठें राहिला होता ? मोंगलांकडून सनद मिळाल्यानें मराठ्यांना रजपुतांवर तरवार चालविष्यास जितका न्याय्य हक्क प्राप्त झाला असेल तितकाच मोंगलांचे दिवाण म्हणून साखेल त्या प्रयत्नानें दक्षिणेतील मराठी राज्ये जिंकप्यांचे मोंगलांचे उरलेले काम पुरें करण्याचा हक्क इंग्रजांनाही मिळाला होता, असा युक्तिवाद कोणीं लढविला तर त्याला उत्तर

देणे कठीण जाईल. केवळ सामर्थ्यं व महत्त्वाकांक्षा याच्या दृष्टीने बोलावयाचें तर मराठ्यांचें राज्य इंग्रजांनी घेतल्याबद्दल त्यांचा राग न येतां, हातचे राज्य गमावण्याचा जो नादानपणा मराठ्यांनी दाखविला त्याचा मात्र राग येतो खरा.

मराठ्यांच्या मानाने इंग्रजांना राज्य मिळविण्याला किती तरी अधिक अडचणी होत्या हें कोणीही कबूल करील. इंग्रज सहा हजार मैलांवरून हिंदुस्थानांत आले; मराठे आपल्या देशांत आपल्या घरींच होते. इंग्रजांना सर्व मुलुख परका होता; त्यांना मुद्दाम प्रत्यक्ष प्रवास करून माहिती मिळवून नकाशे काढल्याशिवाय त्या मुलखाचा परिचय होणे शक्य नव्हते. मराठ्यांना सर्व मुलुख खडान्-खडा माहीत होता; ज्या अवघड वाटा, दृश्या, खोरीं, जंगले मराठ्यांच्या नित्य पायाखालचीं तीं हुडकून काढणे व त्यांतून फिरणे हें इंग्रजांना जवळ जवळ अशक्य होते. इंग्रजांचा पायच मराठी मुलखाला लावूं देऊं नये असा मराठ्यांनी प्रथम निर्धार केला असता तर इंग्रजांच्या सत्तेचे बीज इकडे रुजले नसते; मग त्याचा एवढा मोठा प्रचंड वृक्ष होण्याचे तर दूरच ! विलायती मालच मुळीं आपणास नको असें मराठ्यांनी प्रथमपासून ठरविलें असते म्हणजे इंग्रज व्यापार कसचा करिते ? निदान त्यांच्या व्यापारावर जबरदस्त जकाती बसविल्या असत्या तरी व्यापार किफायतशीर होत नाहीं असें पाहून लवकरच गाशा गुंडाळला असता. इंग्रज व्यापारी पदरीं फौज ठेवूं लागले असें आढळून येतांच तरी मराठे सावध कां झाले नाहींत ? इंग्रजी सतेच्या उंटांचे पिल्लूं त्यांच्या डोळ्यांसमोर वाढत होते तें त्यांना कां दिसूं नये ? आणि दिसल्याबरोबर त्यांनी त्याला घरातून घालवून

देण्याचा कां प्रयत्न करूं नये ? इंग्रजांच्या जवळ बंदुकी, तोफा वैरे लष्करी सरंजाम जमत चाललेला पाहून मराव्यांनीही ताबड-तोब असा सरंजाम आपला आपण तयार करण्याचे कारखाने कां काढूं नये ? हत्यारांचा कायदा तेव्हां खचित नव्हता ! युरोपियन राष्ट्रे हिंदी लोकांस हत्यारे विकण्यास एका पायावर तयार होतीं, व इंग्रजांशीताय इतर अनेक युरोपियन लाक मराव्यांच्या पदरीं नोकर म्हणून राहून त्यांचे सैन्य कर्वाईत शिकवून तयार करण्यास, व तोफा - बंदुकांचे कारखाने काढून चालविण्यास तयार होते. इंग्रज सहा हजार मैलांवरून हिंदुस्थानास आले तसें त्यांचे उदाहरण पाहून धाडस करून मराव्यांना युरोपास जाऊन हिंदुस्थानांत उपलब्ध नसणाऱ्या विद्या शिकण्यास, स्नेही मिळविण्यास व व्यापार संपाद-ण्यास नको कोणीं म्हटले होते ? इंग्रजांच्या मनांत राज्यलोभ कितीही प्रबळ असता तरी त्यांच्या पदरीं लष्करभरतीला हिंदी लोकच मिळाले नसते तर ते काय करणार होते ? इंग्रज जर इंग्रजांविरुद्ध लढण्याला मराव्यांना मिळाले नाहीत तर मराठे तरी मराव्यांविरुद्ध लढण्याला इंग्रजांना कां मिळावे ?

इंग्रजांच्या फौजेत रेंकडा विसांहून अधिक इंग्रज शिपाई केव्हांही नव्हते; रेंकडा ऐशी हिंदीच होते. इंग्रजांना एकमेकांविषयीं आप-लेपणा वाटत होता तसा हिंदी लोकांविषयीं हिंदी लोकांना, निदान हिंदूविषयीं हिंदूना, त्यांतूनही निदान मराव्यांविषयीं तरी मराव्यांना, कां वाढूं नये ? पण सर्वीत महत्त्वाची गोष्ट ही कीं, मराव्यांच्या भांडणांत जर मराठ्यांनी आपण होऊन इंग्रजांना घेतले नसते तर नसते भांडण उकरून काढून, किंवा विनाकारण म्हणजे केवळ

विजिगीषेने मराठ्यांच्या राज्यावर स्वारी करून, त्यांचे राज्य जिंक-
प्यास इंग्रजांना आणखी तीनचारशे वर्षेही कदाचित् पुरलीं नसतीं! उत्तरहिंदुस्थान मोंगलांनी वेडेपणामुळे इंग्रजांना दिलें असें जरी
घेऊन चाललें तरी अठराऱ्या शतकाच्या अखेरपर्यंत यमुना नदीच्या
दक्षिणेस इंग्रजांचा एक वीतभर देखील मुलुख नव्हता. येऊन जाऊन
पश्चिमकिनाऱ्यावर एक मुंबई, सुरत वैरे ठारीं आणि पूर्वकिनाऱ्या-
वर थोडासा मुलुख इतकाच काय तो त्यांच्या हातीं होता. असें
असता टिपूविरुद्ध मदत करून इंग्रजांना शेंकडों मैलांचा मुलुख
कोणी मिळवून दिला? मराठ्यांनीच ना? निजाम व मद्रास इत्य-
रुयांतील मुसलमान यांनी इंग्रजांस घरांत घेतल्याचे आपण एक
वेळ सोडून देऊ; पण उत्तरेस यमुना नदी, ईशान्येस कटक संब-
द्धपूर, पूर्वेस पूर्वसमुद्र, आग्नेयीस कावेरी नदी, दक्षिणेस म्हैसूर, नैऋ-
त्येस मलबार, पश्चिमेस पश्चिमसमुद्र, व वायव्येस राजपुताना एवढ्या
प्रचंड क्षेत्रांत अगदीं अठराऱ्या शतकाच्या मध्यभागापर्यंत इंग्रजांना
पाय टेवण्यास तरी जागा काय होती? अशी स्थिति असतां त्यांना
आपल्या भाडणांत न्यायाधीश किंवा मदतनीस म्हणून मराठ्यांनी
कां घेतले?

या प्रचंड मुलुखांत सर्व मराठ्यांचे राज्य होते. सर्व मुलुख
एकाच छत्रपतीखाली होता असें म्हणण्यास हरकत नाहीं. पेशवे,
शिंदे, होळकर, गायकवाड, भोसले आणि पटवर्धन वैरे मराठे ब्राह्मण
सरदार औपचारिकरीत्या कां होईना पण एकाच राजाचा अभ्यंल
मानीत होते. ते सर्व एकाच दौलतीचे आधारस्तंभ असून दौलत एकदां
का दांसवली तर ती सर्वांच्याच अंगावर कोसळून पडणार अशी भांति

असतां व ती सांवर्धन धरली तर त्यांत सर्वाचेंच कल्याण व सर्वाचीच कीर्ति हें माहीत असतां, मराठ्यांनी आपल्या राज्यांत इंग्रजांचा प्रवेश कां होऊं दिला ? एखादा इंग्रजांकडे गेला असतां बाकीचे सर्व जरी मिळून वागते तरी सर्व बंदोबस्त झाला असता. इंग्रजांना, मुंबई, मद्रास, कलकत्ता अशा दूरदूरच्या तीन ठिकाणांहून कारस्थान करावै लागे. मराठे सरदार यापेक्षां एकमेकांच्या पुष्कळच जवळ होते. मराठे जर एकमतानें वागते तर इंग्रजांचे नुसतें टपालही या मुलखांतून फिरू शकलें नसतें. ते एकमतानें वागते तर इंग्रजांना मुळीं सैन्यच मिळालें नसतें; त्यांनी परक्या लोकांचे सैन्य जमविलें असतें तरी त्याचा प्रवेश मराठी मुलखांत झाला नसता; प्रवेश झाला असता तरी त्याला रसद मिळाली नसती व छापे पडून सैन्य कापून निघालें असतें ! कलकत्त्याहून मुंबईकडे किंवा मद्रासेहून मुंबईकडे इंग्रजांचे सैन्य यावयाचें तें समुद्रमार्गानें फारसे कधीं आलें नाहीं. जहाजांचा एवढा मोठा काफिला त्यांच्याजवळ कधींच नळता. त्यांच्या सैन्याच्या सर्व हालचाली मराठ्यांच्या मुलखांतून खुशाल होत व मराठे त्या होऊं देत ! पण तेच सर्व मराठे एकविचारानें वागते तर इंग्रजांचे सैन्य काय पण चिटोरेंसुद्धां मराठ्यांच्या मुळ-वांतून जाऊं शकलें नसतें. असे झालें असतें तर इंग्रज मराठ्याचे राज्य घेण्याच्या भानगडींत न पडतां, राज्य मिळविण्याच्या भानगडींत प्रापण पडूं नये असे म्हणणारा ईस्ट इंडिया कंपनीच्या डायरेक्टरांत जो एक पक्ष होता त्याचाच विजय झालेला दिसला असता. पण इंग्रजांनी मराठ्यांच्याच साहाय्यानें मराठ्यांस जिंकले ! त्यांनी थोडासा बेलायती माल व पुष्कळशी अक्कल यांच्या भांडवलावर हिंदुस्थानचा

व्यापार व हिंदुस्थानचे सर्व राज्य मिळविले ! त्यांनी मोगलांसारख्या जीर्ण झालेल्या राज्यावरच घाला घातला असें नाहीं, तर तरतीत नव्या दमाच्या महत्त्वाकांक्षी व उदयोन्मुख अशा मराव्यांचेही राज्य जिकून घेतलें तें फक्त दोन गोष्टीच्या जोरावर; एक, स्वतःची अकल व हिंमत, आणि दुसरी, मराव्यांची अदूरदृष्टि व आपापसांतली फूट !

मध्यवर्ती सत्तेचा अभाव

शिवाजीच्या स्वराज्यस्थापनेच्या वेळी राजा व अष्टप्रधान एवढींच राज्याचीं अंगे होतीं. राज्य एकसत्तात्मक असून अष्टप्रधान हे सल्ला देणारे पण जबाबदार कामगार होते. शाहूच्या कारकीर्दीत सरंजामी सरदार प्रथम उत्पन्न झाले. या सरदारांकडे आपआपल्या प्रांतांतील दिवाणी, मुलकी व लष्करी व्यवस्था असे. ही व्यवस्था करून उरलेली, पण आगाऊ जमाबंदीनें ठरलेली, रक्कम त्यांनी छत्रपतीला द्यावयाची असे. सरंजामी सरदार उत्पन्न व्हावयाला व मराठ्यांची सत्ता स्वराज्याबाहेर पसरण्याला एकच गांठ पडली, असें कोणी इतिहासज्ज म्हणतात. पण आधीं सरंजामी सरदार उत्पन्न होउन मग राज्याचा विस्तार बाहेर वाढण्यास सुरुवात झाली असें नसून, बाहेर राज्यविस्तार होण्यास सुरुवात झाल्यामुळेंच सरंजामी सरदारकीची सुरुवात झाली हें म्हणें अधिक संयुक्तिक वाटते. शाहूच्या सनदेची वाट न पाहतां दाभाडे, बांडे, भोसले, आंग्रे वगैरे सरदारांनी मोगली राज्याचे लचके तोडण्यास आधींच सुरुवात केली होती; व जिकलेल्या मुलखांत ते स्वतंत्रपणे कारभारही करूं लागले होते. अशा सरदारांना आपल्या पदरीं ठेवण्यांत छत्रपतीचा फायदाच होता, व हे सरदारही छोटे असल्यामुळे त्यांना छत्रपतीच्या

सत्तेचे रक्षण हवें होतें. यामुळे संजामी सरदागांचे मांडलिक-मंडळ प्रयार झाले अशा वेळी स्वतः शिवाजी असता तरी त्याला संजामी पद्धति अंगीकारण्याचे टाळतां आले असतें की नाहीं, याची टांकाच वाटते. युरोपांतील ‘फ्यूडल सिस्टीम’ चा उगळी असाच प्रालेला होता. मराठ्यांमध्ये आनुवांशिक असे मुख्य दोन गुण—किंवा गोटेल तर दोष म्हणा—होते. एक स्वातंत्र्यप्रियता, व दुसरा वत-गांची आवड. युरोपांतीही प्रथम फ्यूडल पद्धति सुरु होण्यास हेच तेन मनोधर्म कारणीभूत झाले. फ्यूडल पद्धतीचा नायनाट होण्यास युरोपांत किंत्येक शतके लागली व महाराष्ट्रातही इतर कोणाचा अंबंध न येतां मराठ्यांची राज्यघटना स्वतंत्रपणे उत्क्रान्त होण्यास ग्रातकांचा अवसर मिळता तर, इकूडेही काळान्तरानें ही पद्धति नष्ट झाऊन एकतंत्री राज्यसत्ता प्रस्थापित झाली असती. पण हा उत्क्रांतीचा प्रयोग निर्वेद रीतीनें शेवटास गेला नाहीं. अष्टप्रधानांवर शवा नेमणे ही या उत्क्रान्तीचीच एक पायरी होती. आणि प्रबळ इत्रपति व प्रबळ पेशवा अशांची जोडी बोचे दिनस लाभती तर, संजामी पद्धतीस कदाचित् लवकरच आला पडला असता. पेशवांनी घराबाहेर अंगीकारलेल्या उद्योगाच्या वेळीं घरीं छत्रपतीच्या इकतंत्री व जोरकस सत्तेचा त्यांना आधार मिळता तर नंते जुने रदार आपला नोकरपेशा इतर्या लवकर विसरले नमते. पेशव्यांना खुल्य आधार आपल्या कर्तृवाचा असल्यामुळे त्यांनी हातची पेश-ई जाऊ दिली नाहीं, हांच माठी गोष्ट केली म्हणावयाची स्त्रतः जा तरतरीत, कर्तृत्ववान, स्वाभिमानी असता तर त्याला संजामी रदारांच्या सत्तेला व अधिकारातिक्रमणाला आल्या घालणे अधिक

सोरे झालें असतें. किंवहुना, पेशवेही झाले इतके स्वतंत्र झाले नसते. खुद मुख्य प्रधानालाच जर स्वातंत्र्य नाहीं तर नुसत्या सरदारांना तें कसें मिळणार ?

वरील इतिहासज्ञ म्हणतात, “ शाह व बाळाजी विश्वनाथ यांच्या कारकीर्दींत महाराष्ट्रांतील राज्यपद्धतीला इंग्लंडांतील हळ्ळींच्या संयुक्त साम्राज्याचे स्वरूप आले होतें; फरक इतकाच कीं, इंग्लंडांतील वंशापरंपरेने चालणाऱ्या राजसत्तेला राष्ट्रांतील लोकांनी निवडलेल्या प्रतिनिधींच्या आणि प्रतिनिधींतुन नेमलेल्या अनेक प्रधानमंड-लांच्या सत्तेचे बंधन आहे; आणि दुसरे पक्षीं पेशवाईच्या वेळींसर्व सत्ता एका मुख्य प्रधानांत साठविली गेली होती. ” पण आमच्या मतें हा फरकच इतका मोठा आहे कीं, त्यामुळे पेशवाईच्या वेळच्या मराठेशाहीस संयुक्त साम्राज्य असें नांवच देतां येत नाहीं; व तें देतां आले तरी या दोन साम्राज्यांचे साम्य सिद्ध होऊं शकत नाहीं. एक निव्वळ एकतंत्री राज्यसत्ता तरी चालते किंवा निव्वळ लोकप्रतिनिधिसत्ता तरी चालते; पण निव्वळ एकतंत्री प्रधानसत्ता कधींही चालूं शकत नाहीं ! तत्कनशीन राजवंशीय व्यक्तीबद्दल जो आदर नोकर लोकांच्या मनांत असतो तो प्रधान कितीही गुणी किंवा प्रबळ असला, तरी त्याबद्दल असूं शकत नाहीं. दुसरे पक्षीं, प्रातिनिधिक पद्धतीची राज्यघटना असत्यास अशा राज्यांत प्रधानाला जें जनतेचें पाठबळ असतें तेही पेशव्यांना नव्हतें. अशा रीतीने इकडे छत्रपतीचा जोर नाहीं व तिकडे जनतेचाही जोर नाहीं अशा स्थितींत अगदीं निरुंद पायावर पेशव्यांच्या सत्तेची इमारत उभारली गेली होती. यामुळे स्वतःला आधार म्हणून त्यांना सरंजामी सरदारांचे

डळ उत्पन्न करावें लागलें; पण तें सरदारमंडळच पेशव्यांना अखेर झोईजड झालें ! या सरदारांना पेशव्यांची ‘हुक्कम करितो’ अशा कारची भाषाच कधीं नव्हती. कोणतीही गोष्ट पेशव्यांनी सुचवावी ती सरदारांनी अंमलांत आणली तर तें त्यांचे भाग्य ! त्यांना हुक्कम करण्याचा पेशव्यांना अधिकारच नव्हता. अर्थात, हुक्कम त्रण्याचाच अधिकार नाहीं तर हुक्कम अमान्य केल्यावर शिक्षा इयाचा तरी अधिकार कोटून येणार ? पेशव्यांचा हुक्कम अमान्य आल्याचीं उदाहरणे सांपडतील; पण एकाद्या सरंजामी सरदाराच्या यातीत लाला पदच्युत केल्याचे उदाहरण कचितच सांपडेल. वतः पेशवे हे जोंपर्यंत सेनापति होते, व फौज घेऊन स्वारीवर गाऊन पराक्रम करीत, तोंपर्यंत त्यांचा अधिकार थोडा तरी चाले; पण थोरत्या माधवरावांच्या पश्चात् हा प्रकार संपून सत्तेचीं सूत्रे फडणविसांच्या हातीं आलीं तेव्हां मध्यवर्तीं सत्तेची आणखी एका यायरीने अवनति झाली. जी स्वामिनिष्ठेची भावना शाहूसंबंधाने होती ती माधवरावासंबंधाने उरली नाहीं; व जी माधवराव पेशव्यांसंबंधाने होती ती नानाफडणविसासंबंधाने उरली नाहीं. मग कोंक-गस्थ भानू नांवाच्या फडणविसाएवजीं देशस्थ बोकील नांवाचा फडणवीस किंवा कारभारी असता तरी तीच स्थिति व्हावयाची. अशा तीरीने घड्याळांतील मुख्य स्प्रिंग किंवा कमान शिथिल व निर्जीव शाल्यामुळे छत्रपतींची सत्ता सरंजामी सरदारांपर्यंत वाटवाटून विभागली गेली; व मराठेशाहीला संयुक्त साम्राज्याचे स्वरूप न राहतां केवळ एका तात्पुरत्या संघांचे स्वरूप आले. खरे संयुक्त स्वराज्य म्हणजे फेडरेशन, व संघ म्हणजे कानफिडरसी. फेडरेशन व कान-

फिडरसी यांतील भेद फार महत्त्वाचा आहे. दोन्ही घटना अनेक अवयवांच्या मिळून बनलेल्या असतात; पण फेडरेशनमध्ये हे अनेक अवयव अनेक अंगांनी एकत्र जखडले गेलेले असतात व एकजीव झालेले असतात. याच्या उलट कानफिडरसीमध्ये हे अनेक अवयव फक्त एका अंगाने कोठे तरी एका बिंदूशी एकमेकांना चिकटलेले असतात; म्हणून फेडरेशनपेक्षां कानफिडरसी ही थोड्याशा धक्कानें मोळूं शकते. एकतंत्री राज्यपद्धतींत जें काम राजनिष्ठेच्या भावनेने होतें तेंच फेडरेशनमध्ये (संयुक्त स्वराज्यांत) सामुदायिक प्रेमाच्या भावनेने घटून येते. अनेक हे एकजीव झाले म्हणजे एकच होत. संघ किंवा कानफिडरसी यांत नैषिक प्रेम असत नाही. तात्पुरता स्वार्थ हेंच काय तें संयोगकारण असते; पण हा स्वार्थ सांचिक किंवा मोळ्या दृष्टीचा नसल्यामुळे तो वाटेल तेव्हां थोड्या कारणाने आपले रूप बदलूं शकतो. मराठेशाहींत सरंजामी सरदार-मंडळाच्या पुढच्या पुढच्या दिवसांत प्रत्येक सरदार अधिकारिक नड बुडाचा होऊं लागला. अर्थात् पेशव्यांच्या फडणविसाची बुद्धि किंवा त्याचा मानीव अधिकार अशा नाजुक मध्यवर्ती आधारावर लोंबत राहणारे हें सरंजामी सरदार—मंडळाचें ओळें फार दिवस कसें लोंबत राहणार ? मराठ्यांचे राज्य शिवाजीच्या वेळच्या मर्यादेबाहेर मुळी गेलेंच नसते तर हा सगळा घोटाळा झाला नसता असे या बाबतींत किलेकांस वाटते; पण त्यावर आमचे म्हणणे इतकेंच कीं, अशा प्रकारचीं आंगठीवरील खड्यासारखीं लहानशीं राज्ये हिंदु-स्थानांत दुसरीं पुष्कळ होतीं, पण तीं तरी अखेर कोठे टिकलीं ? खरी गोष्ट हीच कीं, मराठेशाही विस्तार पावली यांत तिची खरी

चूक नव्हती, तर त्या विस्ताराबरोबरच तिजमध्यें अंतःस्थ सुद्धढता यावयास पाहिजे होती ती आली नाहीं. ती सुद्धढता केव्हांही एक मध्यवर्ती प्रबळ राजसत्ता किंवा सर्वव्यापी प्रबळ लोकसत्ता यांपैकीं कोणत्या तरी एका सत्तेने येऊं शकते. मराठेशाहीच्या अखेरच्या दिवसांत यांपैकीं एकही सत्ता प्रबळ नव्हती; या गोष्टीचा दोष जितका ब्राह्मण पेशव्याकडे, तितकाच सरंजामी मराठे सरदारांकडेही येतो. पेशव्यांनी केलेली चूक मराठे सरदारांनी दुरुस्त करण्यास काय हरकत होती ? त्यांनी वाटेल तर राज्यक्रान्ति करून पेशवाई गालथी घालून हवें तर मराठे-मंत्रिमंडळ स्थापावयाचें होतें; पण मराठेशाही मोऱ्ह द्यावयाची नव्हती. तें त्यांनी तरी कोठें केलें ?

लक्ष्मण रामचंद्र पांगारकर

(“ मोरोपंतांचे चरित्र व काव्यविवेचन ”)

येथवर ज्ञानेश्वरादि संतांवर पंतांच्या ज्या आर्या अहेत त्यांचा विचार झाला. आतां राहिले दोन. ते वामन व मुक्तेश्वर हे होत. या दोघांकडे वळण्यापूर्वी एका महत्त्वाच्या मुद्द्याचा विचार करायचा आहे. अलीकडच्या कांहीं लोकांना तुलनात्मक यंत्रांतून पाहण्याची संवय झाली आहे. ही पद्धत कांहीं वाईट नाहीं, पण दोन कवींची तुलना करण्यापूर्वी त्यांच्या काव्यांत, हेतूत व रचनेत कांहीं साम्य असलें पाहिजे. साम्याशिवाय भेद नाहीं व भेदाशिवाय तुलना होऊं शकत नाहीं. दोघेही ग्रंथकार आहेत एवढ्यावरच त्यांची तुलना होऊं शकत नाहीं. प्रो. परांजपे यांनी ‘केकावली’च्या प्रस्तावनेत मोरोपंतांची कांहीं कवीशीं तुलना केली आहे. ‘कालीदास व मोरोपंत,’ ‘तुकाराम व मोरोपंत,’ ‘रामदास व मोरोपंत’ हीं सदरें पाहतांच मला हसूं आले ! मोरोपंतांचे कोणत्या तन्हेचे साम्य तुकाराम व रामदास यांच्याशीं आहे, कीं ज्यामुळे प्रो. परांजप्यांना त्यांची तुलना करावीशी वाटली ? अधिकार, हेतु, भाषापद्धति व विषयांची निवड या चारही बाबतींत मोरोपंत तुकारामरामदासांपेक्षां इतके विलग आहेत कीं, कोणत्याही मुद्द्यावर त्यांची तुलना होऊं शकत नाहीं ! रामदास व तुकाराम हे वैराग्य, ईश्वरनिष्ठा, व ब्रह्मज्ञान या गोष्टींत अगदीं एका अधिकाराचे असून त्यांचीही तुलना होणे कठीण आहे. समर्थींचा मुख्य हेतु ब्राह्मणमंडळ्या व संतमंडळ्या मेळवाव्या; प्रपंचांत राजकारण व परमार्थांत पंचतत्त्वविवरण त्यांस शिकवून प्रपंचपरमार्थ

दोन्ही साधायची पात्रता त्यांत आणावी; ब्राह्मण्य रक्षून मराठा तेवढा एक करावा व कष्ट करून म्लेच्छांवर घसरावे; उदंड कष्ट करून इह-पर साधावे, सकळ लोक राजी राखून, बहुतांचे मनोगत हातीं घेऊन तणाव्याचे समुदाय करावे व रामोपासना अखंड गाजवावी. समर्थांनी बारा वर्षे तपोनुष्ठान व बारा वर्षे भरतखंडभर तीर्थयात्रा करून स्वतःचे आत्मतेज इतके वाढविले होते की, ‘असाध्य तेंचि साधण्याचे’ सामर्थ्य त्यांनी अंगीं आणले होते. राष्ट्राचा इहपर साधून देणारा खरा नायक समर्थासारखा विरळाच सांपडेल. समर्थांचे कर्तव्य व सामर्थ्य असें व्यापक असल्यामुळे त्यांच्या भाषेला अर्थात् अलंकारादिकांनी नटायला मुळीं सवडच नव्हती. त्यांचा जबाब साधा, रोकडा व ठणठणीत. समर्थांनी कविता म्हणून ग्रंथ रचले नाहीत, यामुळे साहित्यशास्त्राचा गंधी त्यांच्या ग्रंथांला येत नाही. ते राष्ट्रीय शिक्षक होते व त्याप्रमाणे त्यांनी आपले ग्रंथ कर्म व उपासना यांची राष्ट्रांत वृद्धि होईल अशाच हेतुनीं लिहिलेले आहेत. तर समर्थांचा अवतारहेतु इतका रेखल्यासारखा भिन्न असल्यामुळे त्यांची विषयाची निवड व भाषापद्धतीही त्याला अनुसरूनच आहे. अशा पुरुषाची मोरोपंतांशीं तुलना कशी होणार ? तशीच गोष्ट तुकारामाची आहे. तुकारामानें आपल्या लोकोत्तर वैराग्यशीलतेने व तीव्रतम मुमुक्षेने एका जन्मांत सिद्धि मिळविली. त्यांच्या अभंगांचे ओज काहीं असामान्य आहे, याचे कारण हें की, चित्तवृत्तींच्या लाटांबोबर ते बाहेर आलेले आहेत, व त्यांच्या सर्व अवस्थांचा प्रकाश त्यांच्या अभंगदर्पणांत पडला आहे. तुकोबांच्या सर्वांधिक लोकप्रियतेचे कारणही हेच आहे की, प्रत्येक मुमुक्षूला आपल्या चित्तवृत्ति

पडताकून पहायला त्यांचे अभंग हें उत्तम साधन आहे. अवध्या दृश्य सृष्टीचा पूर्ण विसर पडला आहे, 'विटंबो शरीर होत कां विपत्ती । परी राहो चित्तीं नारायण' अशा दृढ संकल्पामुळे विष्टुल-भजनाशिवाय जाणारा प्रत्येक क्षण ज्याला टोंचीत आहे, अखंड हरिस्मरणानें पांडुरंगाची सायुज्यमुक्ति प्राप्त झाल्यावर ज्याला परमानंद आहे, 'हो कां पुत्र पत्नी बंधु, यांचा तोडावा संबंधू' असें अत्यंत कलवल्यानें ईश्वरप्रासीसाठीं जो जनांस ओरडून सांगत आहे, आत्मसिद्धि झाल्यावर 'उजळावया आलों वाया । खरा खोटा निवाड,' 'धर्म रक्षावयासाठीं करणे आटी आम्हांसी,' असा आपला अवतारहेतु ज्यानें उघड सांगितला आहे व नामस्मरण-शिवाय एक क्षण घालविणे म्हणजे महत्पाप करणे असा ज्याचा निर्धार व उपदेश आहे त्या तुकारामासारखा विष्टुलास पाहतांच देहभाव हरपणारा व सर्वेकाळ सात्त्विक अष्टभावांनीं व्याप्तकाय असा भगवद्गत्त दुसरा कोठे आढळणार? त्यांचे लक्ष रसालंकारादि बाब्य लक्षणांकडे व भाषा नटविण्याकडे कसें जाणार? अशा पुरुषाशीं मोरोपंतांचे सम्य कोणत्या बाबतींत होणार? काव्यालंकारांनीं व साहित्यशास्त्रानें संस्कृत झालेल्या बुद्धीनें व निसर्गतः प्रेमळ व सात्त्विक चित्तानें ईश्वरकथा व भक्तकथा स्वचित्तशुद्धी-साठीं गाणारा मोरोपंडित या वरच्या दोन्ही संतांपेशां अगदीं निराळा नव्हे काय? बरें, ज्ञानेश्वरादि ईश्वरनिष्ठ पुरुषांची स्तवनें तरी पंतांनीं किती भाविकपणे व विनयानें केलीं आहेत! ज्ञानेश्वर, एकनाथ, रामदास, तुकाराम, असल्या मुक्त झालेल्या महात्म्यांशीं पंत, बाळक मातेशीं तशी, लगट करितात. ते त्यांचे अधिकार

ओळखून होते, व आपली पायरी जाणून होते. त्यांच्याशीं ते आपली तुलना करण्याच्या भानगडींत पडले नाहींत. तुकोबांचे कित्येक भक्त अनेक वेळां मला विचारितात कीं, “ काय हो ! तुको-बापेक्षां मोरोपंत कमी दर्जाचे नव्हते काय ? माझे त्यांना एकच उत्तर आहे, “ स्वतः मोरोपंत जर तुकोबास अत्यंत पूज्य समजतात तर आपण त्यांची तुलना कां करावी ? एवढे खरें आहे कीं, भगवद्भक्त म्हणून तुकोबा जर पंतांच्या वरचे आहेत, तर भाषा कमावणारे व शुद्ध व सरस बृहदग्रंथ प्रसवणारे कवि म्हणून पंतांची योग्यताही मराठी कर्वींत असामान्यच राहणार ! मोरोपंतांचे भारत म्हणजे अठरा हजार आर्यांचा एक ग्रंथ आहे. तुकोबांनी जर असा एक विस्तृत ग्रंथ केला असता तर त्यांची व पंतांची तुलना झाली असती. मोठा ग्रंथ करायला बुद्धि लवचीक असावी लागते, तिला तणावा फार बळकट असावा लागतो, तो मोरोपंतांत होता. भाषावृष्टीनें तर पंतांनीं मराठीवर फारच उपकार केले आहेत. अभियुक्त भाषेंत जे गुण असावे लागतात ते गुण मराठीला मिळवून देण्याच्या कामीं पंतांचेंच कार्ये अधिक महत्त्वाचें झालें आहे. भक्त म्हणूनही पंतांची योग्यता कांहीं कमी नव्हे. त्यांच्या केकावल्या व अनेक स्फुट प्रकरणे भक्तिरसानें थबथबलेलीं आहेत. पंत तुकोबापेक्षां भक्त म्हणून जर जरा कमी असले तर त्यांच्यांतला भेद म्हणजे सिंह व हत्ती यांच्याच भेदासारखा आहे. त्यांचें बलाबल आम्हां अल्पजीवांना कसें कळावें ? शिवाय रसिकतेच्या वृष्टीनें पाहिलें तरी वस्तूवस्तूत निरनिराळी गोडी असते. जिलबी, लाडू, व साखर-भात यांपैकीं प्रत्येक पदार्थाची गोडी कांहीं निराळी आहे. आंचा

व द्राक्षे यांच्या रसांतला भेद कोण सांगेल ! आप्रफलाची गोडी निराळी, द्राक्षाची गोडी निराळी. तसाच तुकोबांच्या अभंगाचा नाद निराळा, मयूराच्या केकेचा नाद निराळा. रसिकाळा प्रत्येक ग्रंथकाराच्या ग्रंथाचें मर्म समजायला व त्याचा रसस्वाद ध्यायला त्याच्या त्याच्याशीं तद्रूप झालें पाहिजे. एकाच रसिकास निरनि-राळ्या रसांची गोडी कळली पाहिजे. आपल्याकडे एकदेशीपणा पहिला आहेच व नवीन मंडळींतही तो उत्पन्न होत आहे ! सामान्य वारकरी रामदासांचे नांव निघालें कीं कपाळाला आळ्या घालतो, व रामदासीही वारकरी पंथास नांवे ठेवतांना दृष्टीस पडतो. मला उभय प्रकारच्या लोकांशीं बोलायचे प्रसंग अनेक आले. एकदां रामदासांचा श्लोक वारकरी जेवावयाला बसले असतां एकानें म्हटला तों सारे वारकरी उटून चालते झाले ! तुकोबांनीं रामदासास संतांत गोविलें नाहीं, रामदास राजाचे गुरु झाले व गुरुदक्षिणा वगैरे घेतली, असलीं कांहीं कारणे ते सांगतात. रामदासांचे विशेष अभिमानी वारकर्यांनीं कर्ममार्ग सोडला म्हणून त्यांस नांवे ठेवितात ! अली-कडचे एक नवीन ‘राष्ट्रभिमानी’ समर्थीची महती वाखाणणारे पंडित वारकरी संतांवर फारच घसरतात. काञ्येतिहासशोधनपटु असे रा. राजवाडे हे तुकाराम “ मानसिक सुखदुःखांचे जालें विणीत बस-णारा कोणी निरुपयोगी भनुष्य होता व वारकरी पंथाने राष्ट्रकार्य न केल्यामुळे तो ‘ पंगु ’ आहे ” असे म्हणतात ! केवढा विलक्षण एक-देशीपणा हा ! ! शरीरांतल्या पडिपूऱ्यांशीं झगडायला ज्याने शिकविलें व शिवरायाने पेरणी करण्यापूर्वीं ज्यानीं जमीन भाजून नांगरून ठेविली होती ते संत पंगु होते असे म्हणणे मूर्खपणाचे व कृतज्ञ-

पणाचे आहे. महिपतींचीं संतचरित्रे पाहिलीं म्हणजे एकदेशीपणाला त्यांनी कसे हद्दपर केले होते हें समजते. पंतांचाही ओढा पंढरीकडे व विठ्ठलभक्तांकडे होता, तरी सर्व संतांचे योग्य गुणवर्णन त्यांनी केले आहे. महिपती व मोरोपंत यांच्यांतला सर्वदेशीपणा जाऊन राजवाड्यांच्या एकदेशीपणाला सांप्रत उत आला आहे, याचे कारण खन्या रसिकतेची व गुणैकपक्षपातित्वाची वाण होय ! प्रत्येक थोर पुरुषाचा जन्म कांहीं विशिष्ट हेतूसाठी असतो व तो हेतु सफल होईल अशीच परिस्थिति ईश्वर त्याला देतो. प्रत्येकानें कोणता मार्ग रेखला आहे, त्यांनी आपली इतिकर्तव्यता कशी ठरविली आहे, हें पाहून आपला उद्दिष्ट हेतु त्यानें सिद्धीस नेला कीं नाहीं एवढेच पाहण्याचे आपले काम असते. रामदास काय, तुकाराम काय, किंवा दुसरा कोणी बलिष्ठ संत काय, सर्व परम ईश्वरभक्त होते व सायुज्यमुक्ति त्यांना मिळाली होती. एवढ्यानेच ते समाधिकारी झाले. सोन्यांतला हिणकसपणा जाऊन तें बावन्नकशी झालें कीं त्याचे काम झालें, मग त्याचा कोणताही अलंकार करा, मग गोफ व सरी यांची तुलना करणे वेडेपणाचे काम आहे.

पंतांची भूमिका व त्यांचे हेतु लक्षांत घेऊन मग त्यांच्या काऱ्याची परीक्षा करायला हवी. त्यांनी वरच्या दोन साधूंप्रमाणे कोठेही आपल्या अवताराचा अमुक हेतु आहे असें जरी सांगितलें नाहीं, तरी त्यांच्या ग्रंथांच्या स्वरूपावरून त्यांची भूमिका सहज कळते. स्वचित्तशुद्धचर्य देवकथा व संतकथा गाव्या एवढाच मुख्य हेतु त्यांच्या काव्यरचनेच्या मूळाशीं आहे, व ‘वाढूमन पूत कराया’ त्यांनी रामकृष्णादि अवतारांच्या प्राचीन व अर्वाचीन संतांच्या व

तीर्थांच्या कथा वर्णिण्या आहेत; व हें कार्य करायला लागणारी सामुग्री मिळविण्याचा उद्योग त्यांनीं सारा जन्म केला. साहित्यशास्त्र व छंदःशास्त्र यांत पंत पुरे निष्णात होते, व ईश्वरप्रसादाला पात्र असें प्रेमलळ हृदय त्यांना ईश्वरानें दिलें होतें. यामुळे त्यांच्या काव्यांत भक्तिरस जरी ओतप्रोत भरला आहे तरी इतर अनेक रसही त्यांनीं बहारीनें उठवून दिले आहेत. व्यासवाल्मीकिशुकप्रभृति प्राचीन मुनींच्या कृतींशीं त्यांचा अहोरात्र परिचय होता, यामुळे रामायण, भारत, भागवत, हेच ग्रंथ मराठींत आणण्याकडे त्यांनीं आपली बुद्धि वेंचिकी. पंत आपणास संतदास समजत, तरी आपणावर ईश्वरी कृपा आहे, ईश्वराचा आपणावर प्रसाद झाला आहे असें त्यांस वाटे. तर पंतांची ही भूमिका व हेतु लक्षांत आणून त्यांची इतर कवींशीं तुलना करावयास पाहिजे. पंत इतके मार्मिक आहेत कीं, संतस्तवनांत त्यांनींच आपली साम्यता दोघांशीं मात्र सुचविली आहे. वामन व मुक्तेश्वर यांची व पंतांची कांहीं अंशीं तुलना होऊं शकेल. प्रथम वामन घेऊं.

मोरोपंत व वामन पंडित हे दोघेही जाडे पंडित होते. दोघेही संस्कृत भाषेत निष्णात होते; दोघांसही मराठी भाषेचा मोठा अभिमान होता; व दोघांनींही भारतभागवतांतलीं स्फुट आख्यानें सोष्या व सरळ मराठी भाषेत वर्णिलीं आहेत; वामनाचा श्लोक व मोरोपंतांची आर्या जरी सर्वत्र सारखी गाजली आहे तरी अनेक मात्राग-णवृत्तांत यमकप्रासादि शब्दचमत्कार साधून आपलीं काव्ये दोघांनींही रचिलीं आहेत; सगुणोपासनेवर दोघांचाही भर आहे; पंडित कृष्णभक्त होते व ‘भागवतधर्मानुयायास जी गति मिळते ती मला.

मिळाली आहे' असें ते सांगतात; पंत रामभक्त होते व 'रामच-
रणपद्मप्रसाद मजवर झाला' असें तेही सांगतात! असें आहे तरी
दोघांनीही 'वाढून पूत कराया' काव्यरचना केली आहे. दोघां-
चेही बुद्धिवैभव सारखें असून दोघांचीही ग्रंथसंपत्ति पुष्कळ आहे.
मराठी भाषेवर संस्कृतांतले अलंकार चढवून तिला अभियुक्तता
आणण्याचे श्रेय दोघांसही आहे. वामनी श्लोक व मोरोपंती आर्या
हरिदासांस सारख्याच प्रिय झाल्या आहेत व रसिकांनी पंतपंडितांस
एका सिंहासनावर शेजारींशेजारीं बसविले आहे !

पंतपंडितांतले हें साटश्य जसें उघड आहे तसें त्यांच्यातले
वैसाद्वयही उघड आहे. पंडितांचा भर अध्यात्म विषयांवर जास्त
आहे. त्यांची यथार्थदीपिका, निगमसार, ब्रह्मस्तुति, कर्मतत्त्व वगैरे
ग्रंथ लोकमान्य झालेले आहेत. पंडितांना वेदांताची म्हणजे आत्म-
विद्येची गोडी परमावधीची असल्यामुळे ते वर्ण्य विषयाशीं केवळ
तादात्म्य पावतात. वेदांतासारखा रूक्ष वाटणारा विषय सोपा कर-
ण्यासाठीं त्यांनी भाषाही फार सरळ व सोपी घातली आहे. केवळ
अध्यात्मपर असा पंतांचा एकही स्वतंत्र ग्रंथ नाहीं, पण इतिहास-
पुराणग्रंथांत पंतांची बुद्धि जशी दिव्य दिसते तशी पंडितांची दिसत
नाहीं. भारतरामायणादि ग्रंथांत पंतांची प्रतिभा जशी चमकते तशी
इतर ग्रंथांत फारशी चमकत नाहीं. यामुळेच पंतांना सुसंगत
कथानके वर्णन कारितांना स्वभाववैचित्र्य हृदयंगमपणे जसें दाखवितां
येते तसें तें पंडितांना येत नाहीं. पंडित नांवाप्रमाणेच पंडित होते
म्हणजे न्यायमीमांसादि शास्त्रांत त्यांचा हात धरणारा पुरुष त्यांचे
काळीं सान्या भरतखंडांत कोणी नव्हता; वेदार्थ यथार्थ जाणणारा,

अनेक मतवाद्यांचे ग्रंथ उत्तम तज्ज्ञेने समजणारा, वेदांत विषय सुलभतेने प्रतिपादन करणारा, वामनासारखा महापंडित मराठी भाषेला दुसरा कोणी लाभलेला नाहीं. मोरोपंतांनी वामनाप्रमाणे वेदांतेचे व षट्शास्त्रांचे अध्ययन केलेले नव्हते, तरी साहित्यशास्त्रांत पंत परम निपुण होते. यामुळे पंतांनी जितक्या वृत्तांचा व रसांचा अवलंब केला आहे, तितक्या वृत्तांचा व रसांचा पंडितांनी केला नाहीं. निरनिराळ्या रसांचीं पोषक अशीं वृत्ते योग्यप्रसंगीं योजण्याचे चातुर्य पंतांत आहे, अनेक प्रकारच्या अलंकारांची गर्दीं पंतांनी आपल्या काव्यांत उडवून दिली आहे, व विलक्षण कल्पना-चातुर्यांने संशय-रत्नमाला, सन्मनोरथराजि, केकावली वैरे काव्ये परमावधीचीं मधुर व आल्हादप्रद करून सोडलीं आहेत. अशी चमत्कारिक कल्पना प्रसविष्याची शक्ति मोरोपंतांसारखी पंडितांत दिसत नाहीं. तरी कांहीं पंडित 'वामनांत रसिकताच नव्हती व तो रूक्ष-वेदांती होता' असे म्हणतात तें मात्र खरे नाहीं. अत्यंत कोमळ कल्पनांशीं पंत खेळत, तसे वेदांतविचारांशीं पंडित खेळत, पण प्रसंगीं पंडितांनीही लोकोत्तर रसिकता प्रकट केली आहे. त्यांनी शृंगारपर विषयावर राधाविलास, भामाविलास व रुक्मिणीविलास अशीं तीन छहान काव्ये केलीं आहेत तीं व द्वारकाविजय, वेणुसुधा, भीष्मयुद्ध व भरतभाव हीं चार अशीं सात काव्ये त्यांनीं फारच सरस केलीं आहेत. हीं सात काव्ये वाचणाऱ्यांस पंडितांच्या भाषेतली रसवत्ता चांगलीच करून येईल. राधाविलासांत शृंगार जरा जास्त आला आहे, हा नसता तर बरें झालें असते. पण एवढ्यावरून प्रो. श्रीधरपंत परांजपे वामनास 'रंगेल' म्हणतात ही मात्र अति मोठी

चूक आहे. वामनासारख्या श्रेष्ठ कृष्णभक्तास व आत्मविचारांत सर्वदा निमग्न असणाऱ्या भागवतास ‘रंगेल’ हें विशेषण लावणे मोठचा अरसिकतेचे लक्षण आहे ! पंडितांचा भामाविलास तर मराठींतल्या अत्यंत सरस काव्यांपैकीं एक आहे. पंडितांच्या भाषेत विलक्षण माधुर्य व प्रसाद आहे. पंतांनी भोषेच्या ठाकटिकीकडे लक्ष दिलें आहे तसें पंडितांनी दिलें नाहीं यामुळे छंदोभंग, यतिभंग, च्युतसंस्कृति वैगरे दोष त्यांच्या कवितेत फार आढळतात व संस्कृत कविता वाचणाऱ्या रसिकाच्या कानाला ती जरा कठोर लागते. पंडित महाविद्वान् असूनही त्यांनी व्याकरणशुद्धीकडे लक्ष दिलें नाहीं, याचे कारण ते नेहमीं वर्ण्यवस्तूशीं तादात्म्य पावत. पंतांची व्याकरणशुद्धता सर्वमान्य आहेच, व प्रसाद आणि माधुर्य हेही गुण त्यांच्या कवितेत आहेत, तरी पंडितांच्या कवितेतला प्रसाद पंतांपेक्षांही कधीं कधीं अधिक आल्हादकारक असतो. पंडितांचा आणखी एक लोकोत्तर गुण सांगायचा आहे. भाषांतर करण्याची कला पंडितांसारखी आजवर कोणासही साधली नाहीं. भगवद्गीतेची समक्षेकी, गंगालहरी, भर्तृहरीच्या शतकत्रयाचीं भाषांतरे हीं इतकीं उत्तम साधिलीं आहेत, कीं मूळ व वामनी श्लोक जवळ ठेवून बारकाईनें पाहिल्यास मूळ कोणतें व भाषांतर कोणतें हेही कळण्यास मारामार पडेल ! समक्षोकांत मूळार्थाला ढका न लावता भाषांतर करणे किती कठीण आहे याची कल्पनाही कित्येकांस येणार नाहीं. भाषांतर करावे वामनानेच. मूळांतला सगळा अर्ध-भाषा अत्यंत सोपी, सरळ व मोहक योजून—अन्य भाषेत आणें म्हणजे अत्यंत कौशलख्याचे काम आहे व या कामीं वामनाच्या

तोडीला कोणीही बसणार नाहीं. वामनाळा शांतरस फारच सुरेख सावला आहे. क्वचित् शृंगार व वत्सल या दोन रसांची छटा आहे. पंतांना बहुतेक सारे रस चांगले साधले आहेत, पण भक्तिरस, वीररस व वत्सलरस हे मुख्यतः त्यांना उत्तमच साधले आहेत. पंडित व पंत उभयतांही भगवद्गुणवर्णनांत तल्लीन होतात, दोघेही मोठेच सगुणोपासक आहेत, पण स्वानुभवाच्या दृष्टीने पंडितांची पायरी पंतांच्या वरची दिसते. पंडितांचा पूर्व वयांतला मद पार उत्तरून गेल्यावरचीच त्यांची काव्यरचना आहे, तरी पंतांइतके ते कधींही वांकले नाहींत. रसिकतेचा उत्कर्ष जसा पंतांत दिसतो तसा पांडित्याचा उत्कर्ष पंडितांत दिसतो. पंतांनी इतक्या कर्वीवर व संतांवर आर्या केल्या, पण कोणावरही कोठेही चुकून सुद्धां दोषारोपाचा भासही होऊं दिला नाहीं; व सर्व लहानथोर संतकर्वींचा चरणरज आपणास म्हणवून घेतले आहे. पंडितांनी यथार्थदीपिकेत पुष्कळ गीताटीकाकारांवर प्रहार केले आहेत. ‘गीतार्थ अन्यथा वाणी । मज नावडे ती थोरांची वाणी’ असे म्हणून प्रथम सामान्य आश्वेप केले आहेत व दोनतीन ठिकाणीं ज्ञानेश्वरांचा अर्थ चुकीचा आहे असे मोघम म्हणून ‘जगी मिरवोनियां केली सिद्धी । आपल्या टीकेची प्रसिद्धी’ असा गुप्त आश्वेप त्यांजवर केला आहे! ज्ञानेश्वरांचा योगाकडे विशेष ओढा होता, पंडितांचा सगुणभक्तीकडे होता. यथार्थदीपिका हा ग्रंथ फारच योग्य आहे व गीतार्थाचे रहस्य समजून घेण्यास मुमुक्षूंनी त्याचीच प्रथम कास धरावी. माधुर्य, प्रसाद, ओज, कोमलता, हे गुण सामान्यतः दोघांच्याही काव्यांत आहेत, एकंदरींत पंत घ

पंडित यांपैकीं श्रेष्ठ कोण हें ठरविणे फार कठीण आहे, महाराष्ट्र-काव्योदर्धीतलीं हीं दोनही अत्यंत तेजस्वी अशीं मौक्तिके आहेत एवढे मात्र खरे!

पंतांनीं वामनाविषयीं जागोजाग फार प्रेमोद्भार काढले आहेत. पंडितांचे ग्रंथ पंतांस वाचावयास मिळाले होते व एका अर्थाने पंडित पंतांना गुरुतुल्यच आहेत, किंवद्दुना पंडित पूर्वीं झाले नसते व त्यांनीं केली आहे ती व तशी काव्यरचना केली नसती, तर पंतांचीही जीं काव्ये आज आपणास मिळालीं आहेत तीं तशीं उतरलीं नसतीं असे मला वाटते. यमकानुप्रासांचे चमत्कार करून भिन्नभिन्न गुणवृत्तांत अनेक स्त्रतंत्र आख्याने रचण्याचे चातुर्य पंतांस कांहीं अंशीं पंडितांच्या काव्यांपासूनच प्राप्त झालेले आहे. पंडितांनीं ज्या पद्धतीचा उपक्रम केला त्याच पद्धतीचा उत्कर्ष पंतांनीं केला. इंग्रजी कवी ड्रायडन व पोप यांचा जसा अन्योन्य संबंध आहे तसाच पंडित व पंत यांचाही आहे. पंतांनीं आपल्या गुरुचे ऋण त्याची योग्य स्तुति करून फेडले आहे. पंतांनीं पंडितांच्या कृष्णभक्तीचे व साधुत्वाचे फार प्रेमाने वर्णन केले आहे. ‘श्रीपतिभक्तिरसज्ज वामनस्वामी’ ‘श्रीपतिभक्तोत्तम’ ‘बहुतजन्म-सिद्ध’ वैगेरे विशेषणे पंतांनीं पंडितांस लावलीं आहेत. शिवाय ते स्पष्ट म्हणतात:—

काम न वामनचित्तीं मोक्षाचा कृष्णभक्तिवांचून ! ।
भगवद्गजनचि केले अनुदिन, किमपि न तदन्य वाचून ॥१॥

पंडितांना पंतांनीं ‘रुयात ज्ञात्या जनांत हा शुक्सा’ असे म्हटले आहे. पंडितांना भक्तमंडळांत घालायला अलीकडे कांहीं

पंडित कां कचरतात, तें मला समजत नाहीं. त्यांच्या ग्रंथांवरून त्यांची अलोट कृष्णभक्ति व स्वानुभव अगदीं स्पष्ट दिसत आहे, व पंतांसारख्या पुरुषानेंही त्यांचे वाजवी असेंच वर्णन केले आहे. पंत कारकून होते व कारकून जसा पैपैशाची चूक होऊं नये म्हणून जपतो, तसे पंतही योग्य विशेषणे अगदीं बेताबातानें योजूनच संतकर्वांची स्तुति करणारे आहेत. त्यांनी भरमसाट कांहीं तरी लिहिले नाहीं. संतप्रकरणांतच काय, पण एकंदर कवितेंत वायफळ, निरर्थक किंवा अप्रयोजक एकही शब्द त्यांनी वापरला नाहीं. पंडितांच्या कृष्णभक्तीचे गौरव पंत उगीच करायचे नाहींत. वामन हा महापंडित होता, म्हणून त्याला श्रीपतिभक्तोत्तम म्हणायला कोणची हरकत आहे ? भाक्ति आणि पांडित्य यांचा विरोध पुष्कळ वेळां दिसतो, हें खरें. तुकोबांनीही आपल्या अभंगांत बन्याच वेळां असें सांगितले आहे कीं, देव भोव्याभाविकांचा आहे, त्याला पांडित्याचा कंटाळा आहे, व तो पंडितांपासून फार दूर असतो. पण वामनपंडित हे या सामान्य सिद्धांताला मोठाच अपवाद आहेत ! ते जसे अद्वितीय पंडित होते तसे ते श्रीकृष्णाचे परम भक्त होते. पंतांचा वर दिलेला अभिप्राय अक्षरशः खरा आहे, याविषयीं पंडितांच्या ग्रंथांशीं ज्याचा चांगला परिचय आहे त्याला क्षणभरही शंका येणार नाहीं. पंडितांची यथार्थदीपिका व गीतेची समश्लोकी या दोन ग्रंथांची पंतांनी फार वाखाणणी केली आहे. समश्लोकीच्या उपोद्घातांत ‘श्रीज्ञानदेव, वामन पटु ! ऐसा अन्य मानवचि नाहीं’ असें त्यांनी म्हटले आहे, व वामनस्तुतींत खालील आर्या आहेः—

केली श्रीगीतेची व्याख्या, बहु भक्ति जींत गाजविली, ।
साजविली साधुसभा; भाषाकविकवनशक्ति लाजविली ? २

या आर्येत्वया ‘बहु भक्ति जींत गाजविली’ या चरणांत पंडितांनी आपल्या टीकेचा मुख्य कटाक्ष सगुणभक्ति गाजविण्याकडे ठेवला आहे, असें पंतांनी स्पष्ट सांगितलें आहे. समश्लोकीबद्दल ‘रीति समश्लोकीची अतुला, साधेल काय नव्यास ?’ हा पंतांचा शेराही खरा आहे. समश्लोकीची तळ्हा खरोखरीच अतुल आहे. वामनाच्या समश्लोकीची तळ्हा पंतांस इतकी आवडली कीं त्यांनीही गीतेची समश्लोकी स्वतंत्रपणे केली आहे. दोन्हीही टीका निर्यमक आहेत, मात्र पंतांनी आपली टीका वामनाच्या मूळाला धरून आर्यावृत्तांत केली आहे. वामनाने आपल्या यमकांनी अन्यकर्वांची गर्वहानि केली, या पंतांच्या मताचा विचार अन्यत्र केला आहे. यामुळे येथे त्याची द्विरुक्ति नको. वामनाचीं कवने अत्यंत रसभरित आहेत असें पंतांनी निरभिमानतया सांगितलें आहे. ‘भक्तिज्ञानरसभरित यत्कवन, जयांत एक न वच रिते’ या आर्यार्धीत पंडितांची योग्य स्तुति पंतांनी केली आहे. आणखी एकच आर्या पहा:—
वाटे सूक्तिश्रवणे मस्तक वाल्मीकिनेहि डोलविला ।
प्रभुनें, भुलवाया मन, वामन हा वेणुसाचि बोलविला ॥३॥

याप्रभाणे पंडितांच्या ‘सद्रसभवन कवनांची’ पंतांनी फार तारीफ केली आहे. स्वतः पंत पंडितांच्या प्रसादयुक्त रसभरित काव्यांना फार झुलले होते असें दिसते. आणि कोण नाहीं झुलणार ? जुन्या काळच्या घराण्यांत संग्रह केलेल्या कवितेंत वामनी श्लोकांचा भरणा फार सांपडतो, यावरून त्यांच्या लोकप्रियतेची साक्ष पटते. वाम-

नाची कविता हरिदासांला फार प्रिय होती असें पंत म्हणतात. तुकोबाचे अभंग व वामनाचे श्लोक पंतांच्या वेळीं कीर्तनांत हरिदास म्हणत असत, याविषयीं पंतांचाच दाखला आहे. आपल्या आर्याही अशाच कीर्तनप्रसंगीं हरिदास म्हणतील अशी पंतांना स्वात्री होती. असो. सन्मणिमालेत खालील आर्या आहे:—

नमिला साष्टांग श्रीपतिभक्तिरसज्ज वामनस्वामी ।

रसभवना तत्कवना मानी यातेवि वाम न स्वा मी॥३॥

या आर्येत पंत स्पष्ट म्हणतात: ‘पंडितांच्या रसभरित कवनांना मी जसा मानतों तसा मी आपल्या स्वतःच्या कवनांसही मानीत नाहीं. मला माझ्या कवितेपेक्षां कृष्णभक्तिरसज्ज वामनाची कविता अधिक आवडते! ’ हा पंतांचा अभिप्राय जसा पंडितांना भूषणावह आहे, तसाच तो पंतांनाही भूषणावह आहे. आपल्याकडे हीनता घेऊन पूर्वकर्वीविषयीं पंतांनी इतक्या निरहंकारबुद्धीनें लिहावें, यावरून त्यांच्या मनाची निरतिशय शुद्धता व्यक्त होत नाहीं काय? येथे स्तव्य आणि स्तोता दोघेही आपल्या स्तुतीस पात्र आहेत.

मुक्तेश्वराच्या भारतानंतर मोरोपंती भारत शंभर वर्षीनीं झाले. मुक्तेश्वराचें सगळे भारत उपलब्ध नाहीं. मुक्तेश्वरही वामनासारखा महापंडित होता. त्यानें अनेक शास्त्रांचें चांगलें अध्ययन केले होतें; सान्या भरतखंडभर कान व डोळे उघडे ठेवून त्यानें प्रवास केला होता; नाथांच्या सहवासामुळे उत्कट ईश्वरभक्ति व जाज्वल्य नीतिमत्ता त्याचे ठार्यी उत्पन्न झाली होती; व सृष्टचवलोकनाच्या संवयीमुळे उत्तम प्रतीची रसिकता त्याला प्राप्त झाली होती. मुक्तेश्वराचें भारत महाराष्ट्र उद्योन्मुख झालें त्या वेळचें असल्यामुळे

एकनाथ—शहार्जीच्या काळीं महाराष्ट्रांतल्या कर्त्या पुरुषांच्या हृदयांत ज्या उच्च मनोवृत्ति उचंबळत होत्या त्यांचे प्रतिबिंब त्याच्या भारतांत पडले आहे ! राष्ट्रीयत्वाची कल्पना मुक्तेश्वरी भारतांत सुन्यक्त आहे. मुक्तेश्वराच्यां वाणीत जें अद्भुत ओज आहे त्यांचे कारण सभोवारच्या परिस्थितीकडे व समाजघटनेकडे राष्ट्रीय अभिमानानें पाहण्यांचे अद्भुत सामर्थ्य त्याच्या अंगी होतें हें होय. हा विशेष लक्षांत ठेवला म्हणजे मुक्तेश्वर व मोरोपंत यांच्या भारतांची तुलना करितां येते. मुक्तेश्वरी भारतांत पोर्टुगीज, इंग्रज, रूमशाम, हबशान, अर्बस्तान, पठाण, जावी लोक वैरेंचा उल्लेख येतो. गोवधेदेव-ब्राह्मणावज्ञा करणाऱ्या म्लेंच्छांना आर्य राजानें जिंकावे, अमात्य कोश जमवून किळे बांधावे, झुंजार बळी यांचे संघ करून त्यानें शत्रूवर कोसळावे, शेतकीसाठीं कालवे बांधावे, परद्वीपींच्या अमोल्य वस्ता घेऊन स्वदेशपरदेशांचा व्यापार वाढवावा, वैरे प्रकारे खन्या आर्य राजांचे वर्णन मुक्तेश्वरी भारतांत आहे ! तालमींतल्या कुस्त्यांतले डावपेंच; भोजनशास्त्रांतल्या विविध चटण्या व भाज्यांची कृतींसह वर्णनें; रात्र, प्रभातकाल, वर्षांकाल, राजा, प्रबळ मल्ल, तेजस्वी तपस्वी, रूपवती पतिव्रता, कुलटा, निर्झरोदकाचे पाट, व गिरिकिंदरे, या सर्वांचीं अत्यंत चित्तवेधक, ठसठशीत व अप्रातिम वर्णनें मुक्तेश्वरी भारतांत येतात. मुक्तेश्वरी भारताच्या स्वरूपाहून मोरोपंती भारतांचे स्वरूप थोडेसें भिन्न आहे. वीररस दोन्ही भारतांत उत्तम प्रकारे वर्णिला आहे, तरी मोरोपंत हे भारतीकाळांत जितके डुबून जातात तितका मुक्तेश्वर जात नाहीं. त्यांचे लक्ष भूत व वर्तमान काळाकडे फार आहे. मुक्तेश्वरांत कालविपर्यासाचा दोष

होऊं शकतो तसा तो मोरोपंतांत व्हायला कारणच नाहीं. कवि विलश्वण प्रतिभावान् असला, पूर्वकाळच्या थोर पुरुषांच्या कृति वर्णन करितांना स्वकालीन लोकसुधारणेची त्याची उत्कंठा जाग-रूक असली, उज्वळ प्रतिभेषुळे व विशाल कल्पनाशक्तीमुळे पूर्वकालीन लोकांशीं, त्यांच्या परिस्थितीशीं, त्यांच्या आचारविचारांशीं त्याला पूर्ण तादात्म्य पावतां येत असले, कीं कालविपर्यासाचा दोष होणे अपरिहार्य आहे. हा दोष पुराणकथा, इतिहास व स्वकालीन लोकस्थिति या त्रिवेणीत पोहणान्या मुक्तेश्वर किंवा शेक्सपीयर सारख्या कवींत मात्र आढळायचा. सामान्यतः मुक्तेश्वरी भारतांत राष्ट्रीय नीतितत्वे विखुरलीं आहेत, मोरोपंती भारतांत कौटुंबिक नीतितत्वे पसरलीं आहेत. मराठींतल्या सर्व भारतग्रंथांत मुक्तेश्वरी भारतच सर्वप्रकारे श्रेष्ठ आहे. मुक्तेश्वराची प्रतिभा, कल्पना, वर्णनचारुर्य, सृष्टचावलोकन, बुद्धीची व्यापकता, व राष्ट्रीयत्व हे गुण अनन्यसाधारण असल्यामुळे मुक्तेश्वराच्या जातीचा कवि सान्या मराठी कविमंडळांत मुक्तेश्वरच होय.

पंत आणि मुक्तेश्वर या दोघांनीही रामायण, महाभारत व भागवत यांवर ग्रंथ लिहिल्यामुळे व हरिदासांच्या आख्यानांला मुक्तेश्वरी ओवी व मोरोपंती आर्या या दोघांनीही रंग चढत असल्यामुळे यांची तुलना करून पाहण्यासारखी आहे. मुक्तेश्वराचें भागवत अनुपलब्ध आहे, रामायण अगदीं किरकोळांतले आहे, पण त्याच्या भारताचीं जीं पांचव पर्वे उपलब्ध झालीं आहेत, यांवरून पाहतां कवित्वाच्या दृष्टीने मुक्तेश्वराची बरोबरी कोणताही मराठी कवि करूं शकणार नाहीं असें मला वाटते. मुक्तेश्वराच्या

वाणीत लोकोत्तर प्रसाद, दिव्य ओजस्विता व सृष्टिसौंदर्यवर्णनाची
अनुपम शोभा, दृष्टीस पडतात. मुक्तेश्वरानें प्रबळ मनोवृत्तीच्या प्रचंड
प्रवाहाबोवर भारती आख्यानांची महानदी ‘खळखळाट वाहविळी’
आहे; पंतांनी दुतर्फा मनोहर घांट बांधून व जागोजाग उपवनांचे
रम्य देखावे निर्माण करून त्या महानदीचा ओघ दोन्ही पात्रांमधून
अचूक सोडून दिला आहे ! मुक्तेश्वराची कविता एखाद्या खेडवळ पण

१ नलांचे वर्णन करितांना ‘होता नल तेजस्वी भास्करसा, इंदुसा, अनलसा
च,’ याप्रमाणे पंतांनी त्याचे तेजस्विता, लोकरंजकता व पावनता हे गुण व्यक्त
केले आहेत. याचसंबंधी मुक्तेश्वराची ठसठसीत ओवी पहा:—

सुरप्रंडळीं सहस्रनयन । ग्रहप्रंडळीं सहस्रकिरण ।

पाताळभुवर्नीं सहस्रवदन । तेंवी तो मान्य भूतळीं ॥ १ ॥

या ओवीत मुक्तेश्वरानें इंद्रासारखे राज्यकारभारांतले कौशल, सूर्यासारखे अप्रतिम
राजतेज, व शेषासारखी वाग्मिता या नलगुणांचे वर्णन केले आहे, पण पंतांच्या
आर्येपेक्षां मुक्तेश्वरी ओवी अधिक ओजस्वती दिसते. ‘भास्करसा’ आणि लगेच
‘इंदुसा’ ह्या उपमा कशाशाच वाटतात ! ‘सहस्र’शब्दाच्या त्रिवार आणि साभि-
प्राय उच्चारामुळे मुक्तेश्वरी ओवी तेजस्वी दिसते. उलटपक्षी पंतांचे कल्पनाचातुर्य
लोकोत्तर असल्यामुळे त्यांच्या कवितेची गोडीही असाधारणच आहे. दमयंतीला
टाकून जातांना नलाच्या मनाचे जें आंदोलन झाले, त्याच्या वर्णनप्रसंगी मुक्तेश्वरापेक्षां
पंतांनीच हृदयंगम कल्पनाचातुर्य व्यक्त केले आहे. दोघांच्याही
उक्ति पहा:—

त्यागूनि जाय परता । परत ये मागुता ।

सात पांच वेळ चित्ता । संशयचक्रीं सूदले ॥ १ ॥

—मुक्तेश्वर.

कलि दमयंतीप्रेमा दोघेही ओढिती नळाला हो, ।

प्रेम्याला त्याचे मन सांपडले ! देह त्या खळाला हो !! ॥ १ ॥

—मोरोपंत.

कुलीन देशस्थ ब्राह्मणाच्या मुलीसारखी साधीभोळी, काळीसावळी, पण ठसठसीत, मोकळ्या मनाची व सशक्त अशी आहे; व मोरोपंताची कविता ही सुस्वरूप, टांपटिपीची, व सुगरण अशा नगरवासी कन्हा-ड्याच्या मुलीसारखी आहे ! दोन्ही संपन्न, शुचि व ईश्वरपरायण आहेत. पहिली वाटेल त्याला भुलविते, दुसरीला भुलणारा सुविद्य, रसज्ज, नागरिकच पाहिजे ! पहिलीच्या अंगावरचीं वळ्ये उंचीं आहेत, पण तीं कशीं तरी घेतलीं आहेत, दुसरीच्या वस्त्राभरणांत नीटनेटकेपणा विशेष आहे. पहिली आपल्या काळ्या पाणीदार डोळ्यांनीं व सहज विलासांनीं मोहील, दुसरी आपल्या नानाविध चेष्टांनीं जिंकील. पहिलीची धिटाई व दुसरीची मर्यादशीलता, पहिलीचे अकृत्रिम हास्य व दुसरीचे मंदास्मित, पहिलीचे सहजप्रेक्षण व दुसरीचे कटाक्षेप, पहिलीचा दांडगेपणा व दुसरीचा संभावितपणा—दोन्हीही आपापल्या परीने मनमोहकच आहेत !! तथापि मुक्तेश्वरी भारती व मोरोपंती भारती यांचा विचार करितां ‘दूरीकृताः खलु गुणेरुयानलता वनलताभिः’ या दुष्यन्ताच्या उक्तीचे स्मरण होतें ! असो. मोरोपंत स्वतः फार मार्मिक होते. त्यांना मुक्तेश्वराची कविता पाहून फारच समाधान झाले. ‘मुक्तेश्वराच्या कवितेच्या तोलाची कविता आणणास उत्पन्न करितां येणार नाहीं असें वाढून मराठी कवि हतगर्व झाले,’ असें त्यांनीं म्हटले आहे :—

मुक्तेश्वरकृत भारत आवडते विडलासि, कीं पर्व ।
सर्व श्रवणे हरितें आशा कविच्या, अशेषही गर्व ॥ १ ॥

मुक्तेश्वराची कंविता वाचणारे व त्याची स्तुति करणारे 'बंदी
(भाट) लक्षावधि' आहेत असें सांगताना पंत म्हणतातः—
श्रीमुक्तेश्वर कविवर, यातें कोण न शुभेच्छु बंदील ? ।
बंदी लक्ष जयाचे, ज्याचे यश भव्य जेंवि मंदील ॥ २ ॥

मुक्तेश्वर व पंत हे दोघेही महाकवीच आहेत. त्यांना व सर्व
अर्वाचीन संताना एकात्मतेच्या भावानें वंदन करून व त्यांचा
प्रसाद मागून हें प्रकरण मी पुरें करितो.

प्रो. वासुदेव बळवंत पटवारी

(“ विरोळ्यानें काय शिकविले ? ”)

—मनोरंजन.

पांचसात दिवस पाऊस पडत राहिल्यामुळे मुठा नदीला बराच पूर आला होता. आमच्या पुणे शहरचे रस्ते काय, नाले काय, सगळेच चहाडखोर ! म्युनिसिपालिटीच्या व्यवस्थेचीं सारीं बिंगे जाणारां-येणारांस ऐकायाला नको असतांही, ते सांगत होते, आणि शिमग्याच्या सणाला अजून चारपांच महिने अवकाश असूनही शिडकावाचे अंगरेखे ज्याच्या त्याच्या अंगांत दिसत होते. विशेष गम्भत ही कीं, मी मी म्हणणारे सुधारकही या पावसाळ्याच्या शिमग्यांत रंगत होते. पावसाची झिमझिम राहून राहून सुरु होती. अशा वेळीं आम्ही चारपांच जण, तंगड्या तोडीत, बंडावर पाण्याची मजा पहावयास गेलीं. दोनही नद्या पर्जन्याच्या प्रसादामुळे आणि अवसरप्राप्त देहधर्मामुळे पाषाणहृदयी पित्याच्या कठोरपणास कंटाळून, माहेरास राम राम ठोकून, वेगानें आपल्या प्रियकराकडे धांव घेत होत्या. त्यांनीं आपलीं वाळवंटे केव्हांच आक्रमून टाकिलीं होतीं. दोनही कांठांस थडाथड थपडा देऊन त्या झपाव्यानें पुढे धांवत होत्या. संगमावर दोघींची गांठ पडल्यावर दोघी एकमेकींस कडकळून भेटल्या आणि एकजूट करून पुढे चालल्या. काय त्यांचा वेग ! केवढा जोर ! “ आम्हांला कोंडून वालून वाहेर खडा पहारा करणारे आमचे पहाडी वडील ! त्यांनादेखील आम्हीं भीक घातली नाहीं; दोनही अंगांनी अडवीत आम्हांला चिमत्यांत धरूं पाहाणाऱ्या

दरडीस आम्हीं जुमानिले नाहीं; आपल्या लांबच लांब फेकलेल्या बाहुंनीं आम्हांला घरून ठेवूं पाहणाऱ्या झाडांखोडांस आम्हीं दाद दिली नाहीं ! त्या आम्ही, आमच्या वार्टेत आडव्या पडणाऱ्या या भिताडाळ काय विचारतो !” असे घिकाराने गर्जत गर्जतच त्या आल्या आणि त्या बांधाला पायांखालीं तुडवीत त्याच्या मानगुटावरून उड्या टाकून पुढे चालत्या झाल्या. त्यांना वार्टेत अडथळा केत्यामुळे त्यांचा किती संताप उडाला होता ! एकदां बांधाला खालीं तुडवूनदेखील त्यांचे समाधान झाले नाहीं असे दिसले. कारण, चार पुरुष खोलींत उडी घेतल्यावरही त्या उसकून पुनः परत बांधाला लाथाडायाला धांवत होत्या. त्यांच्या या आक्रस्ताळी सपाव्यांत कितीक दगडा-गोळ्यांचा आणि विटाविटकरांचा चुराडा झाला असेल ! कितीक झुडपांना त्यांनी आपल्यावरोवर ओर्डीत नेले असेल ! कितीक मातीच्या ढिगाऱ्यांचा स्वाहा केला असेल ! कितीक किड्या-किरड्यांना जलसमाघ दिली असेल ! असेल कशाला ? आम्हीं पहात उभे होतों तितक्यांतच एक मोळ्या विरोळ्याची व त्यांच्या पसर-लेल्या केसांच्या कांहीं बटांची झटापट चाललेली आम्हांस दिसली—

गोविंदराव—नको बोवा हें पहाणे ! चला ! आपल्याच्याने आतां पाहवत नाहीं ! विचारा जरा डोकें वर काढितो न काढितो तों पुनः गुरफटला !

शंकरराव—अहो, असे घावरतां काय ? त्याची घडपड पाहण्यांतच एक प्रकारची मौज आहे ! ती जर पहावयाची नाहीं तर मग इतक्या लांब आलांत कशाला ?

वामनराव—ओहो ! शाबास ! चांगला वीतभर चढळा की भिंतीवर ! ती पहा—तेथेच चार बोटांवर भिंतींत एक फट आहे. ती जर विचाऱ्याला दिसेल !.....अरे, अरे—अरे !

कृष्णाजीपंत—गेला-दोन हात लांब गेला. आतां कसची ती फट त्याला दिसते ! या भयंकर झोतापुढे त्याचें काय चालते !

शंकरराव—काय चालते ? तो पहा आला, पुनः गिरका वेऊन परत भिंतीशीं आला ! त्याला जणों आपल्यामार्गे लागलेल्या प्रचंड शक्तीचें भानच नाहीं ! कोठें तरी बिळ मिळेल आणि आपण त्यांत शिळं, ही त्याची एकच आशा केवढी दांडगी आहे ! त्या आशेच्या जोरावर त्याची सारी झटापट चालली आहे. वरून, मागून, खालून, बाजूनें इतके झोंके व तडाके बसताहेत, पण त्याची तडफड बंद झाली आहे का !

वामनराव—मला वाटते, याची तडफड बंद होईल आणि तो जर नुसता स्वस्थ पडून राहील, तरच त्याचें कल्याण होईल. निदान तो या कैदासणीच्या केसांच्या फटकाऱ्यांत मरायाचा तरी नाहीं. नाहीं तर—

शंकरराव—मरतो काय हो ! त्याची चिकाटी केवढी जबर ! पहाना ! येवढ्या दहा भिनिटांत तो किती वेळां तरी उलथापालथा झाला, किती वेळां तरी टोले खात पुढे लोटला, कितीदां पाण्यांत बुडल्यासारखा—दिसेनासा झाला, तरी त्याची आपली मुंडी पुनः वर आहे ती आहेच ! येवढासा जीव ! पण त्याचा दम केवढा ! शाबास ! फिरला परत. चढळा वर ! चांगला वीतदीडवीत चढळा !

कृष्णराव—कसचा चढळा ? झालें, संपलें बिचाऱ्याचें—ती पहा आली लाट—सांपडला भोवन्यांत—झाला गडप !

गोविंदराव—पाहिलेंत ! बिचारा शेवटीं बळी पडला ! दोन तुफान नद्याचा एकवट्टलेला संताप कोणीकडे आणि हें वीतभर जिवाणूं कोणीकडे ! त्याचा कसचा निभाव लागतो ! त्याला पाहिल्यापासूनच मला हें त्याचें पुढचें दिसत होतें ! खरेंच, मी येथून दूर जाऊन बसतों तर वरें होतें ! अशा लहानसान प्राण्यांचे जीवान्तिक तडफडणें पहाण्यांत तुम्हांला काय मौज वाटते कोण जाणे ! आपल्याला जशी भोवंड येते.

वामनराव—अहो, ती बरोबर. ती तशी येतेच ! येवढ्या जोरानें कांहींही एकसारखें दृष्टीसमोरून जात राहिलें म्हणजे आपले डोळे फिरूं लागतात आणि भोवंड येते. येवढ्याला भिऊन जर येथून पळावयाचें, तर मग—काय हो, तुम्ही प्रत्यक्ष त्या भोवन्यांत सांपडल्यावर तुमचें कसें होईल ?

गोविंदराव—करा बोवा थट्टा ? तुम्हांला सुचते बरी. माझ्या मनाला तर तो विरोळा, त्याचे मार्गे लागलेला तो पाण्याचा राक्षस आणि त्याचा शेवट, हीं सारीं लागून राहिलीं आहेत ! त्या बिचाऱ्याचा काय अपराध ! सृष्टीचा तरी काय हा न्याय ! येवढासा जीव एवढ्या प्रचंड कल्होळांत सृष्टीनें आणून सोडावा कां म्हणून ! तरी सृष्टीत सर्वत्र न्याय आणि प्रेम भरलें आहे म्हणे ! भगवंताचे दयामय वास्तव्य सर्वत्र नांदत आहे म्हणतात.....आहा ! तसें असतें तर या विरोळ्याला भगवंताच्या दयेनें या संकटांतही हात दिला नसता काय ?

कृष्णराव—गोविंदराव, येवढ्याशा गोष्टीवरून तुम्ही भगवंताच्या न्यायीपणावर कां घसरतां? तुम्हांला काय ठाऊक, त्या विरोळ्याचा अपराध होता कीं नव्हता? त्यानें पुष्कळशा बेटकुळ्या विनाकारण गट्ट केल्या असतील. शेवटीं आपणही गट्ट झाला! यांत भगवंताच्या घरचा न्याय कोठें बिनसला? करावें तसें भरावें!

गोविंदराव—असेल बोवा! तसेही असेल! ‘अतर्क्य महिमा तुझा गुणहि फार वा हे विधी’! आम्हां पामरांना काय समजें! तरी पण बेटकुळ्या व हे जीव यांची नेहमींची दे-वे सुरु आहे, त्यांच्यांत कांहीं साम्य तरी! येथे शेंकडों हर्तींच्या जोराचा लोंदा कोणीकडे आणि तो विरोळा कोणीकडे!

शंकरराव—यांत तुम्हांला इतके नवीन काय वाटते? हें नेहमीं, जिकडे तिकडे चाललेंच आहे, नाहीं का? जिकडे तिकडे शांत आहे, पशुपक्षी आनंदानें आपली कालक्रमणा करीत आहेत, बाग होताहेत, मळे उठताहेत, शहरें वसलीं आहेत, घरें, वाडे, गिरण्या, कारखाने चालू आहेत आणि सर्व आबादानी आहे; तेंच तळची जमीन हालूं लागावी, पृथ्वीच्या पोटांत गडगङ्गां लागावें, शेजारचे डोंगर जळती आग ओळूं लागावे, सगळे वातावरण तांबड्या लाल अग्निसानें भरून जावें, आणि क्षणांत सर्व वस्ती तस रसांत कळूं लागावी, असे सृष्टिप्रकोप काय कमी होतात? बोटीवर हजारों माणसें चढतात उतरतात, हजारों बोटी समुद्राच्या छातीवर नाचतात बागडतात, पण क्षणांत त्याची मर्जी जाऊन समुद्र खवळतो आणि बोटींच्या बोटी आपल्या अनंत उदरांत गडप करून टाकतो कीं नाहीं? भूमाय तरी इतकी स्थिर, इतकी शांत आणि

कनवाळू ना ? तिच्या पाठी—पोटावर आम्ही हवे तसे खेळतों बाग-डतों, आमच्या मनांत कधीं ती संतापेल अशी शंकाही येत नाहीं; पण एकदम भूकंपाचा धक्का बसून गांवांचीं गांवें आणि तालुक्यांचे तालुके ती गिळून टाकिते कीं नाहीं ? येथें कोणाचा अपराध असतो ? हे निसर्गाचे संचार अनंत आणि अगाध आहेत ! येथें आपली अळकल फारशी चालत नाहीं ! पण, प्रबळांनीं दुर्बळांस खुशाल पायांखालीं तुडवावें, हा प्रकार जड सृष्टीतच का आहे ? जड सृष्टीतच कशाला ? खुद माणसांमाणसांमध्यें काय आहे ? येथें तर बन्याच अंशीं आपले आपण मालक असतों ना ! तरी आपल्या हातून काय होतें ! मी—मी तर म्हणतों, गोविंदराव, हा विरोळा पाण्यांत सांपडावा व त्याचा असा शेवट ब्हावा, यांत फार खोल अर्थ आहे. कृष्णरावांच्या म्हणण्याप्रमाणे येथे भगवंताचा न्याय असो नसो ! बाकी विरोळ्यानें बेटकुळ्या खाल्लचा असतील म्हणून जलौघानें त्याला झपाटणें जर न्यायाचें, तर गोमाजीनें सोमाजीचें डबोलें बुडविलें म्हणून गोखडनगँगनें गोमाजीचे घरावर दरवडा घालणें कां न्यायाचें नव्हे ? मग तेथें पोलीस अन् न्याजिस्टेंट कशाला ? तें कांहीं असो, या विरोळ्यापासून घेणारास फार बोध घेतां येणार आहे, येवढे खरें !

गोविंदराव—तो कोणता ?

शंकरराव—कोणता ? या प्रचंड जलौघाच्या झपाण्यांत सांप-झून इतका वेळ झगडत राहणाऱ्या व शेवटीं त्या झटापटींतच प्राणाची आहुती देणाऱ्या विरोळ्याचा शेवट पाहून तुमच्या मनांत कांहींच विचार उत्पन्न होत नाहींत ?

वामनराव—त्यांत विचार कसले उत्पन्न व्हावयाचे ? पाण्याचा ओघ जोरानें खालीं आपटे कसा, पुनः वर उसले कसा, मार्गे वक्ते कसा, आणि आपल्याबरोबर त्या विरोळ्यालाही नाचवी कसा, हें पाहण्यांतच आतांपर्यंत काय ती मौज होती. तो विरोळा गेला. आतां तिकडची दृष्टि काढावी आणि पाण्याच्या थयथयाटाकडे लावावी. अहाहा ! आपल्या धूसर जटा अस्ताव्यस्त फेंदारून हैदोस घालणाऱ्या या सैतानांचे थैमान तर पहा ! त्यांचीं तीं वेडीवाकडी टाळकीं, क्षणोक्षणीं बदलणारीं आणि लहानमोठीं होणारीं हातापायांचीं भेंडोळीं, एकसारखीं सुरू असलेलीं रंगणे—सारेंच विचित्र ! ह्या नद्या कसल्या ! पावसाच्या धारांवर आरूढ होऊन पृथ्वीवर उतरलेल्या आणि जलप्रवाहाच्या मार्गानें धांवत सुटलेल्या पिशाचांच्या सेना या ! सुमारे अर्धा मैलपर्यंत ह्या दोन नद्यांनीं वाहात आलेल्या सेना अप्रतिहतपणे आल्या, तेथें त्यांना अटकाव करण्याची कोणाची छाती झाली नाही. सर्व प्रदेश मोकळा. त्यांचा भयंकर ओघ जाईल तिकडे मुभा. असें होतें तेंवर त्यांचा वेग नुस्ता उत्कंठेचा होता. पण येथे या बांधानें त्यांची वाट आडवली ! आतां काय ? पिशाचेंच तीं ! झिंज्या पिंजारून आणि अंगांचे चेंडू करून त्याच्यावर सारीं तुदून पडलीं आणि त्याला खालीं घालून स्वच्छंद नाचूं लागलीं. त्यांचा हा धिंगाणा पाहिल्यानें मळा तर तसाच धिंगाणा घालावा असें वाटावयाला लागले आहे ! नायगाच्याचा धबधबा पाहून खरोखर त्यांत उडी घ्यावी आणि पाण्याच्या लोळ्याबरोबर आपणही उसकून वरतीं यावें, असें मनांत येत असेल नाहीं ? सृष्टींचे केवडे सामर्थ्य हें !

शंकरराव—अहो, हें तर आहेच. नव्यांचे धबधवे, विजांचे चमचमाट, मेघांचा गडगडाट, पावसांचे दमदमाट इत्यादि सृष्टीचे आविर्भाव पाहिले म्हणजे तिच्या सामर्थ्याचा प्रत्यय यावा आणि क्षणभर आपल्या क्षुद्रपणाचें भान व्हावें, हें तर सरळच आहे. किंवा, तिच्या अनावर संचाराच्या संसर्गानें आपल्या ह्या वीतभर देहांत कोंडून राहिलेला तिचा छावाही स्वप्रत्ययानें क्षणभर आपल्या सांखळ्या तोडून, कोंडमारा फोडून बाहेर पडावयास व तिच्याबरोबर स्वैर नाचायास उत्सुक व्हावा हेंही नवल नाही. येथें उभे राहिले म्हणजे आपणही या जलौघाबरोबर उडी ध्यावी आणि स्वतंत्र पोहावें ही मनाची भावना होते, तिचा हाच अर्थः—निसर्गाला आपण यावा तितका अवसर देत नाहीं, त्याचा कोंडमारा कारितों. याची ही भावना म्हणजे साक्ष आहे ! पण त्या विरोक्याच्या क्षणाच्या इतिहासानें याहीपेक्षां खोल विचार—निदान मनुष्यसमाजाला अत्यंत निकट असे विचार—माझ्या मनांत उभे राहतात ! तुमच्या कोणाच्या नाहींत का राहतात ?

गोविंदराव—मला वाटें, आपल्या समाजांत अशाच तज्जेची धडपड सुरु असून तींत असेच करुणास्पद प्रकार प्रत्यर्हीं घडत आहेत असेच तुमचें म्हणें, होय ना ? तसा विचार माझ्या मनांत येतो खरा ! पण काय करायाचें ? आपण काय करणार ! त्या विरोक्यानें काय केले ?

शंकरराव—विरोक्यानें काय केले ? विरोक्यानें आपल्या जन्माचें सार्थक केले ! तुम्हांआम्हांसारख्या हताश सुधारकांस प्राणान्तिक प्रयत्नांचें आणि आजन्म उद्योगाचें उदाहरण घालून

दिलें ! या विरोळ्याप्रमाणेच हजारों निरपराध मानवी जीव हजारों वर्षाच्या सांचत, फुगत आलेल्या लोळ्यापुढे, आणि धर्माच्या, देवाच्या आणि पवित्रतेच्या भेसुर संमर्दापुढे तडफडत आहेत ! समाजाचा प्रवाह सनातन आहे, तसाच मानवधर्माचा आहे. पण या समाजाच्या प्रवाहाला आलेल्या पुरांत कितीक निर्बळ प्राणी प्रत्यहीं सांपडत आहेत ! समाजाच्या सनातन जुलमाखालीं त्यांचा बिचाऱ्यांचा इतका चेंदामेंदा होत आहे, कीं, त्यांना स्वतांला जरा हातपाय हालविण्याचीही ताकद नाही. केवळ दैवदुर्विलासामुळे आपल्या खीवर्गापैकीं किती—कितीजणी समाजाच्या पुरांत स्वाहा झाल्या आहेत ! हजारों वर्षाच्या परंपरेच्या दडपणामुळे कितीक जीव चेंचून गेले आहेत ! व्यक्ति आणि समाज यांतील हा झगडा—झगडा कशाचा ? आमच्या येथें तरी व्यक्तीचा जीव कोठे आणि समाजाचा अपरंपार पूर कोणीकडे ?—हा प्रकार किती शतके चालू आहे ? गोविंदराव, विरोळ्याचा शेवट पाहून जर तुम्ही ‘कोठे आहे भगवंताचा न्याय ?’ म्हणून ओरडतां, तर गाईप्रमाणे हंबरडा फोडून लोळण घेतां घेतां ज्यांना फरफरा ओढून ज्यांवर संन्यास लादण्यांत येतो, गुरांप्रमाणे मुसंक्या बांधून किंवा चारचौघांनीं धरून पकडून ज्यांना विडलाची दीक्षा देण्यांत येते, घाण्याच्या बैलाप्रमाणे ज्यांना ढोळे असून आंखळे ठेवण्यांत येते, जगायाची—संसार करायाची इच्छा असूनही ज्यांना संसाराची बंदी करण्यांत येते, अशा थोळ्याथोडक्या नाहीं पंचवीस लाख तरी प्राण्यांचा असा प्रकार तुमच्या पुढे—मार्गे—आजूस—बाजूस—चोहोंकडे बिनबोरपणे चाललेला पाहून सृष्टीला आणि भगवंताला, किंवा खेरे म्हटले तर

माणसांना आणि समाजाला तुम्ही काय म्हणणार ? विरोळा तुमच्या जातीचा नव्हे, गोताचा नव्हे, अगदीं यःकश्चित् जीव. परंतु त्याचा असा स्वाहा झालेला पाहून तुमचे मन कळवळते ! मग तुमच्याच-सारख्या चालत्याबोलत्या, तुमच्याच हाडामांसाच्या, तुमच्याप्रमाणेच अलभ्य नरजन्माला आलेल्या तुमच्या आयाबहिणींचा, लेकीसुनांचा, शेजारणीपाजारणींचा, तसाच शोचनीय प्रकार होत असल्यावर तुमच्या अंतःकरणाला किती पीळ पडला पाहिजे !

कृष्णराव—काय हो शंकरराव, जेव्हां तेव्हां समाजाच्या जुलमाचे पुराण वाचितां ! जो तो आपापल्या कर्माचीं फळे भोगीत असतो. त्यांत जुलूम कोणाचान् कोणावर आला आहे !

शंकरराव—कृष्णराव, आज तुम्हांला हें म्हणायाला सोपें आहे. कां कीं, आमच्या वायका, त्यांवर होत आलेल्या युगानु-युगांच्या संस्कारांनीं, पुराणिकांच्या, कथेकन्यांच्या, शास्त्रीपंडितांच्या, धर्मदीक्षितांच्या आणि शिंगे मोडून वासरांत शिरणाच्या सुशिक्षितांच्या उपदेशामुळे केवळ गाई बनल्या आहेत. पूर्वकर्मामुळे आपल्याला स्त्रीजन्म आला आहे, तेव्हां भोक्तृत्व भोगिले पाहिजे, या एका वृत्तीशिवाय त्यांच्या मनांत दुसरे कांहीं येत नाही ! आपण माणसे आहें, जनावरांपेक्षां—कुब्यामांजरांपेक्षां आपली निसर्गसिद्ध प्रतिष्ठा वरची आहे ‘मुकीं बिचारीं कुणीहि हांका’ अशा मेंदरांपेक्षां आपले बळ निराळे आहे, आपले हक्क निराळे आहेत, हें त्यांना अजून कळू लागले नाहीं. पण.....काय करू हो ? आमचे सुधारक या गोविंदरावांसारखे तेव्हांच हताश होणारे आहेत ! नाहीं तर—?—अहो तो विरोळासुद्धां आमच्यापेक्षां अधिक नेटाचा.

त्याच्यापेक्षां खरोखरच अनंतपट प्रचंड अशा लोळ्याच्या तडाक्यात तो सांपडला असूनही त्याने आपली घडपड सोडिली नाही. शेवटचा स्वाहा होईपर्यंत —कोणाला ठाऊक ! त्यानंतरही असेल—त्याचे प्रयत्न चालू होते. येवळ्या अजस्र शत्रूच्याही हातांतून सुटावयाची खटपट त्याने बंद पडूं दिली नाहीं, त्याचा उद्योग सुरुच राहिला. जणीं काय आपला शत्रु कोण, केवढा, याचें त्यास भानच नाहीं ! तसा आमचा उद्योग पाहिजे. आमची आम्हांलाच ऐकूं न येणारी आजची कुई, सगळ्या जगाला खडवडून जागें करणारी विश्वगर्जना झाली पाहिजे ! आपला कोंडमारा फोडूं पाहणारा आमच्यांतील निसर्गांश आमच्यासारख्या हजारों ख्रीपुरुषांतील निसर्गांशांशीं एकजीव झाला पाहिजे. या विरोळ्याप्रमाणे आमचे प्रयत्न आमरण—एकांतिक दृष्टीने—चालले पाहिजेत. बांधावरून उडी टाकिल्यामुळे खंडशः झालेल्या त्या जलौघाकडे पहा. आपल्या आड येणाऱ्या बांधावरून उडी मारून पुढे गेल्यामुळे त्याच्या शरीराचे राई-येवढाले तुकडे होताहेत ! पण ते सर्व पुनः जमतात, पुनः उसळतात, पुनः सर्व वाळवटभर कलोळ माजवितात, आणि आपला पूर्वींचा जोर, पूर्वींचा जन्ममाग मिळविल्याशिवाय राहात नाहीत. त्यांचें उदाहरण आपण डोळ्यांपुढे ठेविले पाहिजे. अडथळ्याशीं टक्रर घेऊन स्वतां घायाळ होऊनच हा जलौघ त्या बांधाला लाथाडायाला समर्थ होतो. आपल्यांतील या हतभाग्य प्राण्यांच्या हालभेष्टा पूर्वकर्मामुळे आलेल्या नाहीत. निदान त्यांच्या पूर्वकर्मामुळे आलेल्या नव्हेत. निर्वृण निसर्गाने आणिलेल्याही नव्हेत—खरोखर निसर्गांच्या—अदृष्टांच्या अवकृपेने ओढवणाऱ्या आपत्तीपेक्षां आपण

आपल्यावर ओढविलेल्या आपत्तीच फार आहेत ! आपण आपल्या बंधुभगिनीवर जे जुळूम, जे अन्याय करीद आलों-करीत आहों, त्यापुढे निसर्गाचा स्वैराचार कांहींच नाहीं ! हे सनातन अन्याय आहेत, हे पूर्वकर्माचे जुळूम आहेत, असें म्हणून स्वस्थ बसणे म्हणजे स्वतांची फसवणूक आहे ! हे आपणच जन्मास घातलेले जुळूम व अन्याय आहेत ते आपणच दूर केले पाहिजेत. त्यांचा लोंडा केवढाही प्रचंड असो, आपण त्यांतूनही सुटप्याची व त्यांतू-नहीं डोके वर उचलण्याची धडपड केली पाहिजे. मृत्युवांचून जन्म नाहीं. रुढीच्या अनावर लोंड्यांत आज आपण सांपङ्गुन विरोक्ष्या-प्रमाणे नामशेष होऊं कदाचित् ! परंतु आपल्या मागून येणारांस आपण वाट तरी करून ठेवूं. आपण खटपटींत—धडपडींतच मरून जाऊं; परंतु आपला मृत्यु म्हणजे आपणांपेक्षां खंबीर वीरांचा जन्म होय ! आज कोपन्यांत पडलेल्या आणि समाजानें निखाण केलेल्या जीवांच्या जार्गी उद्यां नवे जीव येतील, आणि ते पावसाच्या धारांवरून उतरणाऱ्या या सैतानांस सूर्याच्या किरणांवर बसून शुष्क करणाऱ्या देवदूतांप्रमाणे, आज या अनाथ प्राण्यांवर अधिकार गाजविणाऱ्या समाजास वठणीस आघितील ! जुळूम आणि अन्याय यांशीं झगडणे येवढे आपले काम. तें आपण आमरणान्त करावै म्हणजे झालें ! पुढच्याचा विचार आपणास कशाला ?...

हें बोलत असतां शंकररावांचा चेहरा आवेशानें आणि आवेगानें फुलला होता. त्यांची दृष्टि आमच्यापैकीं कोणाकडे नव्हती. ती काळाच्या अफाट अरण्यांतील नवीनच गोचर झालेल्या एका

(११७)

रमणीय भागावर खिळल्यासारखी व त्यामुळे उल्लसित झाल्यासारखी दिसत होती ! त्यांचा सगळा जीव एकवटून त्यांच्या चेहऱ्यांत उतरला होता असें पाहणारास वाटे. आम्हां सर्वावर त्यांच्या शेवटच्या वाक्यांचा चांगलाच परिणाम झाला.

नरसिंह चिंतामण केळकर

(“ सुभाषित व विनोद ”)

सुभाषित.

सुभाषित या शब्दाचा यौगिकार्थ पाहिला तर तो ‘चांगले भाषण’ असा होतो. परंतु ‘चांगले भाषण’ यानें निश्चितार्थबोध मुळीच होत नाही. रुढार्थाकडे पाहिले तरी तीच स्थिति आहे. सुभाषित या शब्दाची व्याख्या संस्कृत साहित्यशास्त्रांत केलेली नाही; व व्यवहारामध्ये तर तो वाटेल त्या रीतीनें उपयोगांत आणिलेला आहे. परंतु व्यवहारांत शब्दाची ज्या प्रमाणानें व्यापकता अधिक, त्या प्रमाणानें त्याचा अर्थबोध कमी, असा सामान्य सिद्धांत आहे. हल्दीं सुभाषित या शब्दाची व्यापकता किती मोठी झाली आहे, हें पहावयाचे असल्यास ‘सुभाषितरत्नाकर’ किंवा ‘सुभाषितरत्नभांडागार’ यासारख्या पुस्तकांत पाहावें म्हणजे कळेल. सुभाषितरत्नभांडागारांतील संग्रह विपुल आहे. परंतु तो नुसता पद्यांचा संग्रह आहे. त्यांत गद्याचे वेंचे मुळीच नाहीत. व यावरून सुभाषित हें पद्य असलेंच पाहिजे अशी ‘सुभाषितरत्नभांडागार’कार वगैरेंची समजूत होती हें उघड दिसतें; परंतु कोळ्या व विनोदवचनें संस्कृत वाङ्मयांतर्गत गद्यांतही वरींच आढळतात, हें संस्कृत वाचकांस माहीत आहेच. लहानसेंच उदाहरण घावयाचे झाले तर शाकुंतलांतील विदूषकानें केलेली कोटी ध्या. ‘कृतं त्वया उपवनं तपोवनं,’ म्हणजे—हे राजा ! हें तपोवन तूं उपवनच करून टाकलेंस—हें सुभाषित असून गद्यांतच आहे. या ठिकाणी तपोवन व उपवन या परस्परभिन्न, किंवद्दुना परस्पर-

विरोधी पदार्थाचा संबंध दुष्यंताचे विलासी कृतीने जुळवून दाखवून करीने चमत्कृति उत्पन्न केलेली आहे.

अशा वचनांचा संग्रह वास्तविक सुभाषितरत्नभांडागारामध्ये ब्हावयास पाहिजे. व तो केलेला नाहीं यावरून सुभाषिताच्या अर्थाची कल्पना एका बाजूने पाहतां अव्यासिदोषदूषित आहे असें दिसून येईल. दुसरे पक्षीं, सदर भांडागारांत जीं पद्ये दिलेलीं आहेत, त्यावरून ती कल्पना अतिव्यासिदूषित आहे असेही दिसून येते. कारण हीं पद्ये इतक्या निरनिराळ्या जातींचीं आहेत कीं, त्यांवरून सुभाषिताचे व्याख्येस उपयोगी असा कांहीएक नियम किंवा निर्बंध ठरवितां येणे शक्यच नाहीं; किंवहुना हें भांडागार म्हणजे गारोळ्याची एक पोतडीच आहे असें म्हटलें तरी चाळेल. यामध्ये, परब्रह्मनमनवर्णन, व विशिष्ट देवतांचीं वर्णने व स्तोत्रे, दशावतारस्तुतिपाठ, निरनिराळ्या शास्त्रांची स्तुति व निंदा, वर्णाश्रमवर्णन, व्यवहारस्तुति, व्यवहारनिंदा, सामान्य व विशिष्ट राजप्रशंसा, राजसभा व त्यांतील घटक यांचीं वर्णने, नवरसवर्णन, अन्योक्तिकलाप, चित्रकाव्याचीं उदाहरणे वगैरे शैकङ्डों विषय आलेले आहेत. व यांतील प्रत्येक पद्य जर सुभाषिताच्या लक्षणास पात्र आहे असें म्हटलें, तर मग सामान्यतः असें कोणतेही पद्य संस्कृत वाढ्यमयांत संपडणार नाहीं कीं, ज्यास सुभाषित हें पद तितक्याच उचितपणाने लावतां येणार नाहीं. आतां केवळ विषयवैचित्र्य अतिशय, एवढचावरूनच आमचा हा वरील आक्षेप केलेला नाहीं; कारण अमुक एकादें पद्य सुभाषित होणे किंवा न होणे हें त्यांतील विषयावर अवलंबून नसून त्या पद्याच्या रचनेवर—म्हणजे त्यांतील

अर्थचमत्कृतीवर—अवलंबून आहे. उदाहरणार्थ, परब्रह्मासारख्या नीरस किंवा गंभीर विषयाचें वर्णन करावयाचें असतांही तद्वर्णनपर पद्य सुभाषिताचे लक्षणास सर्वथैव योग्य असें एकाद्यास रचितां येईल. दुसरे पक्षीं पाहतां, विषय ‘राजयशोवर्णन’ किंवा ‘मदन-चरित्र’ असा, म्हणजे प्रायः सरस व सुभाषितानुकूल असला तरी, तद्वर्णनपर पद्यही अ-सुभाषित या वर्गात येऊन पडण्यासारखें कोणी रचण्याचा संभव आहे. परंतु आमच्या वरील आक्षेपाचा भावार्थच असा आहे कीं, सुभाषितरत्नभांडागारांत कसल्याही विषयावर कां पहाना, अशीं अनेक पद्ये आहेत कीं, ज्यामध्यें कसल्याही प्रकारची मुळींच चमत्कृति नाही. व यामुळे जर असलीं पद्येंही सुभाषिताखालीं गोवावयाचीं, तर मग संस्कृतातील वाटेल तो शब्दप्रबंध सुभाषितामध्यें गणितां येईल.

खुद सुभाषितरत्नभांडागाराची अशी स्थिति असल्यामुळे—म्हणजे जेथे मुख्य विषयच सुभाषिताचा तेथेच—जर ‘सुभाषित’ या पदार्थाची कल्पना इतकी अनियमित व अव्यवहारोपयोगी आहे, तर मग— संस्कृत भाषेत इतर ठिकाणी—म्हणजे काव्य, नाटके, कादंबरी वैरे प्रबंधामध्ये—जेथे अगदीं तुरळकपणे या शब्दाचा उपयोग करण्यांत आलेला असेल, तेथे सुभाषिताची योग्य व्याप्ति ठरविण्यास कांहीं साधन मिळेल, अशी आशा बालगण्याचें कांहीं कारण नाहीं. बाणभट्टाचे ‘कादंबरी’त वैशंपायन शुकाचे वर्णन करिताना, “वेदिता गीतश्रुतीनां, काव्यनाटकाख्यायिकाप्रभृतीनां अपरिमितानां सुभाषितानां अङ्गेता स्वयं च कर्ता” असें लिहिलेले आहे. यावरून काव्य, नाटक व आख्यायिका वैरे सर्व प्रकारच्या रसिक शब्द-

प्रवंधांस सुभाषित हा शब्द लाविलेला आहे असें दिसतें. तसेच उज्जयिनीतील पौरजनांचे वर्णन करतांनाही “ सुभाषितव्यसनी ” म्हणजे ‘ सुभाषिताची आवड असणारे ’ असें वर्णन आहे. तेथेही त्या शब्दाचा अर्थ वरीलप्रमाणे अतिव्यापकच आहे हें उघड दिसतें. अमरकोशाकडे पाहावें तर त्यांत ‘ सुभाषित ’ हा शब्दच मुळीं सांपडत नाहीं. परंतु वाग्वर्गात ‘ सुप्रलापं सुवचनं ’ या वचनावर टीका देतांना ‘ द्वे सुभाषितस्य ’ म्हणजे हे दोन शब्द सुभाषिताचे वाचक आहेत, असें टीकाकारानें लिहिलेले आहे. परंतु हा नुसता त्याच भाषेत तर्जुमा झाला व त्यावरून ‘ सुभाषित ’ या शब्दाचा अर्थ निश्चित करितां येणार नाहीं हें उघड आहे. अशी स्थिति होण्यास, शब्दाची व्यापकता जितकी अधिक, तितका त्याचा खरा अर्थबोध कमी, हाच सिद्धांत कारणीभूत आहे.

आतां प्रस्तुत पदार्थाची व्याख्या इतर कोणत्या तरी रीतीनें ठरवितां येते किंवा कसें, हें पाहूं. ही रीति म्हणजे पृथक्करणाची. ‘ सुभाषित ’ म्हणावें कशाला, हा प्रश्न खरोखरच फार बिकट आहे. तथापि निरनिराळीं उदाहरणे घेऊन, त्यांतून बहुजनमतानें सुभाषिताच्या लक्षणास अयोग्य अशीं जीं दिसतील तीं टाकून, बाकी जीं उरतील त्यावरून काय दिसतें हें पाहूं. सु—चांगलें व चांगलें म्हणजे सुखोत्पादक किंवा आनंददायक. परंतु मनुष्यास आनंद किंवा सुख हें इतक्या निरनिराळ्या रीतीनीं होऊं शकतें कीं, “ केवळ सुख किंवा आनंद देणारा शब्दप्रवंध म्हणजे सुभाषित ” असेच जर आपण म्हणू लागलें तर पुष्कल वेळां निखालस अप्रयोजकपणा पदरीं बांधून ध्यावा लागेल. मनुष्यास सुख किंवा आनंद मुख्यतः “

दोन तीन प्रकारांनी होऊं शकतो. पैकीं एक प्रकार म्हटला म्हणून मनोविकारांचे समाधान होणें हा. खालीं दिलेल्या प्रकारच्या शब्द प्रबंधांनी मनोविकारांचे समाधान निःसंशय होतें; परंतु त्यांस सुभाषित असें कोणीही समंजस मनुष्य म्हणणार नाहीं. ते शब्दप्रबंध अशा प्रकारचे:-आपल्या लहानग्या मुलानें उच्चारलेले बोबडे बोर यांचे योगानें वत्सलतेच्या भावाची जागृती होऊन समाधान हों. प्रेमकलहाचे वेळीं स्त्रीपुरुषांनी परस्परांस दिलेलीं विशेषणे किं संबोधनें; यांनी रतिभाव दीप होतो. आपल्या शत्रूस दुसऱ्या दिलेली चटकदार शिवी ऐकूनही मनास बरें वाटतें. परीक्षेचा निक सांगत असतांना युनिव्हर्सिटीच्या रजिस्ट्रारनें आपलें नांव उच्चारवे ऐकून आनंद होतो, हा अनुभव पुष्कळ विद्याशर्यास आहेच. नव नव पदवी मिळाली असतां ती लावून उच्चारलेले आपलें न ऐकून फारच आनंद वाटतो, हें युनिव्हर्सिटीच्या पदवीधरांस सरकारच्या पदवीधरांस माहीत असेलच. शर्यतीवर घोडा पाठवि असतां त्यानें शर्यत जिंकली अशावद्वलची आलेली तार वाचू किंवा आपण सोडतींत घेतलेल्या तिकिटास वक्षिस मिळाल्य ऐकून, सहजच आनंद होतो. या सर्व उदाहरणांमध्ये अंतःकरणांत भाव प्रदीप होऊन सुख होतें व आनंद वाटतो. परंतु तेवढचावह वरील उदाहरणांसंबंधांच्या शब्दप्रबंधांस सुभाषित असें कोण समंजस मनुष्य म्हणणार नाहीं.

वरील उदाहरणांसंबंधानें कदाचित् कोणी असें म्हणेल कीं, त्या प्रसंगीं स्वतःच्या हिताचा संबंध असल्यामुळे आनंद अगर ह

होतें. ठीक आहे. तर मग आतां असे शब्दप्रबंध घेऊं कीं, ज्यांचा आपल्या हिताशीं अर्थाअर्थी संबंध नाहीं, परंतु ज्यांच्या योगानें फक्त आपल्या कल्पनाशक्तीवर परिणाम होऊन आनंद किंवा सुख होतें. पण अशा शब्दप्रबंधांस तरी सुभाषित हें नांव देतां येईल कीं काय ? वर्तमानपत्रांतून प्रत्यहीं नव्या नव्या बातम्या इतक्या चमत्कारिक प्रसिद्ध होत असतात कीं, त्या वाचून आपल्या कल्पनाशक्तीस फार सुख होतेः—“ अमुक अमुक गांवीं एका म्हशीस चार रेडें क्झालीं. तीं सर्व दोन दोन पायांचीं असून प्रत्येकास दोन दोन डोकीं होतीं; ” “ सुरतेस बारा तासांत १४ इंच पाऊस पडला व रस्त्यांतून हिंडण्यास होड्या घालाव्या लागल्या; ” “ आपण पिपांत बसून व पिपांचे तोंड बंद करून-क्ष साहेब हा नायगारा नदीच्या धबधव्यांतून पार गेला; ” “ डेन्मार्कच्या राजागणीचे खडाजंगीचे भांडण होऊन राजा द्वंद्वयुद्धांत जखमी झाला; ” “ वोअर लोकांच्या सक्त पाहऱ्यांतून विन्स्टन चर्चिल हा अंधान्या रात्रीं पळून गेला. ” इत्यादि बातम्या ऐकून आपणांस किती तरी गंमत वाटते. परंतु ज्यामध्यें या बातम्या ग्रथित असतात त्या शब्दप्रबंधांस सुभाषित असें कधीं कोणी म्हणेल काय ?

जे शब्दप्रबंध कल्पनेला उद्देशून लिहिलेले नसतात, पण ज्यांचा रोंख मनुष्यमात्राच्या बुद्धीकडे असतो, अशांपासूनही फार सुख होतें, किंवा आनंद वाटतो. आणि बुद्धिशक्तीच्या समाधानापासून होणारा हा आनंद वर सांगितलेल्या दोन प्रकारच्या आनंदाहून, म्हणजे आपल्या अंतःकरणांतील भाव किंवा कल्पनाशक्तीयांचे समाधानापासून होणाऱ्या आनंदापेक्षां अत्यंत श्रेष्ठ आहे.

परंतु केवळ ज्ञानप्रद शब्दप्रबंधांस सुभाषित म्हणतां येईल कीं नाहीं, हें खालील उदाहरणांवरून तेव्हांच कळून येईल. ‘दोहोंत दोन मिळविले असतां चार होतात’ हा अंकगणितशास्त्रांतील एक सिद्धांत आहे. व अंकांच्या धर्माचा विचार करणाऱ्या शास्त्राचे दृष्टीने या सिद्धांतास महत्त्व आहे. किंवा ‘शून्यास शून्याने भागिले असतां अनियमित संख्या येते’ हा सिद्धांत तरी चमत्कार वाटण्यासारखा आहे. किंवा दुसरे उदाहरण घ्या:—सूर्याचे पाठीवर डाग आहेत; चंद्रावर लोकवस्ती आहे; ग्रहणे, आकाशस्थ गोल व पृथ्वी यांचे परिभ्रमणामुळे होतात:—इत्यादिकांमध्ये ज्ञानानंद नाहीं असें कोण म्हणेल? तथापि या शब्दप्रबंधांस सुभाषित म्हणून लागलों तर मग केरोपंती अंकगणित, युक्तिडची भूमिति, हॉल व नाइटचे बीजगणित, वैगैरे पुस्तकांस सुभाषितसंग्रहच म्हणावें लागेल. केवळ शास्त्रविषयक असे याहनही उच्च दर्जाचे ग्रंथ घेतले तरी त्यांचीही गति तीच होणार. कारण हर्षेलचे ज्योतिःशास्त्र, न्यूटनची प्रिन्सिपिया, किंवा विद्युतशास्त्रांतील अद्भुत चमत्कार वर्णन करणारे एकादें पुस्तक, यांपासून बुद्धिशक्तीचे समाधान होऊन आपणांस मौज वाटते व आनंदही होतो. परंतु त्यांतील सिद्धांत प्रतिपादणारीं वाक्ये काढून ‘हीं घ्या सुभाषिताचीं उदाहरणे’ असें कोणी म्हणेल काय? इतिहासांतही अशींच सत्यप्रमेये ग्राधित असतात; व तीं सर्वे मनुष्यजातीशीं संबद्ध असल्यामुळे इतिहासवाचनापासून जितका आनंद होतो तितका कदाचित् शास्त्रवर्णने वाचूनही होणार नाहीं. परंतु इतिहासांतील ज्ञानप्रद शब्दप्रबंधांस कोणीही सुभाषित म्हणणार नाहीं. तीच गोष्ट नीतिबोधप्रद तात्त्विक

ग्रंथांचीही समजावी. वेदान्तग्रंथ, साकेटिसाचीं फ्लेटोने लिहिलेलीं संभाषणे, खिस्तानें पर्वतावरून केलेला बायबलांतील उपदेश, किंवा आपल्या इकडील भारतांतील गीताशास्त्र, किंवा योगवासिष्ठांतील बोधप्रद वेंचे वैग्रेसही सरसकट सुभाषितग्रंथ म्हणतां यावयाचें नाहीं.

आतां वरील सर्व उदाहरणांसंबंधानें असा कोणी आक्षेप काढतील कीं, त्यांतील विषय बोधप्रद, ज्ञानप्रद किंवा कल्पनाशक्तीस आनंददायक असा होता; परंतु केवळ विषयचमत्कृतीने कोणताही शब्दप्रबंध सुभाषित होऊं शकणार नाहीं; तो विषय ज्यांचेद्वारे प्रतिपादित केलेला आहे अशा शब्दांमध्येंच चमत्कृति पाहिजे. असो; तर मग आतां शब्द—चमत्कृतीचीं उदाहरणे घेऊन पाहूं. प्रथमतः ‘चमत्कृति’ याचा अर्थ काय, हें पाहिले पसहिजे. चमत्कृति म्हणजे एक प्रकारचें विपरीतत्व होय. कारण वस्तु आहे तशीच दिसण्यांत चमत्कृति कांहीं नाहीं. घालावयाचें त्या रीतीनें, म्हणजे पुढच्या अंगास कोची करून, पागोटे डोक्यास घालून तुम्ही आम्ही रोज रस्त्यांतून येतों जातों; परंतु त्याकडे कधीं कोणाचें लक्ष वेधलें आहे काय? परंतु तेंच पागोटे एकादे दिवस उलटे घाला—म्हणजे कोची पुढे करावयाची ती मार्गे करा—किंवा पागोट्याचा पदर सुटून मार्गे जरा लोंबत राहूं द्या, कीं पहा रस्त्यांतील सर्व जाणारायेणारांस चमत्कृति वाढून सर्वांच्या नेत्रप्रहाराचे तुम्ही विषय होऊन बसाल! तात्पर्य, नित्यक्रमाशीं विरोध किंवा त्याचा विपर्यास हें चमत्कृतीचे मूळ बीज आहे.

वरील सर्व उदाहरणांवरून हें लक्षांत येईल कीं, शब्दचमत्कृति हा सुभाषिताचा आत्मा नसून तो आत्मा म्हणजे अर्थचमत्कृति

हा होय. खरी अर्थचमत्कृति ओळखणे हें इतर कित्येक गोष्टीं-प्रमाणे मनुष्याच्या सहृदयत्वावरच अवलंबून आहे.

कोटी व विनोद.

कोटी व विनोद यांतील भेद सांगतांना विनोदाचा संबंध मनो-भावांशीं विशेष असतो असें सांगण्यांत आलेलेच आहे. व या विधानाचा खुलासा केला असतां विनोदाच्या स्वरूपाचाही खुलासा आपोआप होईल. विनोद या शब्दाचा धात्वर्थ जर पाहिला तर तो “वालवून देणारा” “हांकून देणारा” असा होतो. अर्थात्, शब्द बनविणाराने मनांत ‘काळजी वालवून देऊन आनंदमय भावाची जागृति करणे’ हा जो विनोद पदार्थाचा गुण तो आला होता असें दिसते. काळजीस मनांतून वालवून देण्याचे काम मनो-भावांकडून जितके होतें, तितके तें बुद्धीकडून होऊ शकत नाहीं. इंग्रजीत विनोद यास जो शब्द आहे, त्याच्याही धात्वर्थाचा संबंध मनोभावांशींच आहे. Humour म्हणजे, ज्याच्या योगाने मनुष्याचा स्वभाव बनतो, असा शरीरांतर्गत एक द्रवस्वरूपी पदार्थः—

(The ancient Physicians believed that there were four humours—the blood, the phlegm, yellow bile or choler, and black bile or melancholy—on the relative proportion of which the temperament and health depended.—Webster.)

यावरून संस्कृत विनोद किंवा इंग्रजी Humour यांचा बुद्धी-पेशां स्वभावाशीं म्हणजे मनोभावाशीं निकट संबंध येतो. विनोदाचा जर मनोभावाशीं संबंध आहे, तर मग त्याची घटना एक किंवा

अनेक भावांनी होते ? व तो एक किंवा ते अनेक मनोभाव कोणते ? याचें उत्तर केवळ तर्कानें बनवितां येण्यासारखें नाहीं, तर विनोदाचा परिणाम जें हास्य त्याच्या स्वरूपावरून व विनोद-वचन-व्यवहाराचे प्रत्यक्ष अनुभवावरून ठरविलें पाहिजे. प्रथम एक गोष्ट सांगितली पाहिजे ती ही कीं, विनोदानें येणारें हास्य आणि लहान मुलें अगर रानटी लोक, किंवा सुधारलेल्या समाजापैकींच पण अज्ञ लोक यांचे हास्य, हीं भिन्न असतात. पहिल्यामध्यें मनःसंस्कृतीचा परिणाम दिसून येतो. दुसऱ्यांत तो दिसून येत नाहीं. हास्यध्वनि हा एक प्रकारचा गायनध्वनि आहे असें मानलें तर, विनोदी हास्यध्वनीची जाति कोमळ ठरेल, तीव्र ठरणार नाहीं; म्हणजे ज्या मनोभावांचा परिणाम विनोदी हास्य हा होय, त्या मनोभावांत कोमळता असते, तीव्रता नसते ही गोष्ट लक्षांत वेतली असतां विनोदी मनोभावांत नवरसांपैकीं कोणत्या रसांच्या स्थायीभावांचा समावेश होऊं शकेल व कोणते त्यांमध्यें येऊं शकणार नाहीं, हें तेव्हांच कळून येईल. उदाहरणार्थ, ज्याच्या मनांत खरोखर क्रोधरूपी मनोविकाराचा प्रादुर्भाव झाला असेल, त्याला विनोद सुचणार नाहीं; व रागावलेलीं मनुष्यें जरी कित्येक वेळां हांसतात, तरी त्यांतील भयंकरपणावरून, तें हास्य विनोदी नसून क्रोधजन्य आहे, असें तेव्हांच कळून येंते. तसेच मत्सरग्रस्त, असूयाग्रस्त, लोभग्रस्त, दंभग्रस्त इत्यादि प्रकारच्या मनुष्यांचे हातून खरा विनोद होणे शक्य नाहीं; व त्यांच्या हांसण्याच्या मुळाशीं असणाऱ्या ‘तीव्र’ मनोभावांची ओळख ऐकणारास तेव्हांच पठल्याशीवाय राहणार नाहीं. विनोदी हास्य ऐकतांच त्या हांसणाऱ्याच्या मनांत शांतता, खेळकरपणा,

आनंद, सहिष्णुता, विचारीपणा, सात्त्विकपणा, उदारभावजागृति व ममता इत्यादि सर्व किंवा यांतील कांहीं तरी भाव मुख्यत्वेकरून वसत आहेत, अशी ऐकणाराच्या मनाची खात्री होते; व विनोदाच्या अनेक विभावांच्या जाति लक्षांत घेतल्या असतां खन्या व अस्सल विनोदी माणसांत हे वर सांगितलेले गुणच असले पाहिजेत हें कक्षून येणारें आहे. ‘हास्या’चे उत्क्रमण कसें होत गेलेले आहे याचा विचार करितांना विनोदी हास्य ही हास्याच्या उत्क्रमणस्थिरीतील शेवटची पायरी होय, असें तत्त्ववेत्त्यांनी उरविलें आहे. व त्याचें इतके सूक्ष्म स्वरूप ज्ञात्याशिवाय वर सांगितलेल्या इतक्या गुणांचा संयुक्त परिणाम दाखविण्याची शक्ति अगर पात्रता विनोदी हास्याचे ठिकाणी कशी येणार? या इतक्या निरनिराळ्या मनोभावांचा विनोदामध्ये परिणाम होण्यास बुद्धिशक्तीची किंवा कल्पनाशक्तीची जी मदत लागते, ती एवढ्यापुरती लागते कीं, मोळ्या प्रमाणाच्या किंवा अनेक जारीच्या अनेक पदार्थांचा क्षणमात्रांत सन्निकर्ष होऊन त्यापासून होणाऱ्या ज्ञानाचा व अनुभवाचा लाभ साररूपाने घेतां यावा. एका आधुनिक अनुभवाचे उदाहरण घावयाचे असव्यास तें असें देतां येईल कीं, ‘फोटोग्राफ’ काढण्याच्या पेटीच्या तोंडीं बसविलेल्या लहानशा भिंगांतून मोठमोळ्या व विस्तृत देखाव्यांचे प्रतिबिंब आंतील कांचेवर एका क्षणांत पडतें, परंतु त्या छायारूप प्रतिबिंबाचा उद्देश किंवा विकास होण्यास—म्हणजे छाया व प्रकाश यांच्या मिश्रणाने यथार्थदर्शन होण्यास—रासायनिक द्रव्यांचा उपयोग करावा लागतो. त्याचप्रमाणे कोणत्याही वस्तुस्थितीचे ज्ञान एकदां मनांत झालें, म्हणजे मग वरील निरनिराळ्या

मनोभावरूपी रसायनद्रव्याच्या साहाय्यानें विनोदशक्ति असलेल्या मनुष्यास तें ज्ञान हास्योत्पादक करून दाखवितां येते.

विनोदी मनुष्याची वस्तुस्थितीकडे पाहण्याची रीति एकच नसते; व यामुळे एकाच वस्तुस्थितीचे निरनिराळे भाग त्याच्या दृष्टीस पडून त्याच वस्तूच्या निरनिराळ्या परंतु सर्वस्वीं खन्या अशा स्वरूपाची त्यास प्रतीति होते. या निरनिराळ्या दृष्टींनीं पाहतांना त्यानें आपली तर्कशक्ति अगदीं बाजूस ठेवलेली असते असें मात्र नाहीं किंवा त्याच्या हेतून आवेश, गंभीरता अथवा सत्याप्रियता उरत नाहीं असेंही नाहीं. जें काय होतें तें एवढेच कीं, अशा प्रकारचे हेतु असूनही त्याच्या विचारावर एक प्रकारची खेळकरपणाची झांक येते. ज्या गोष्टी पाहून दुसऱ्या तिसऱ्या प्रकारच्या मनुष्यांमध्यें क्रोध, दुःख किंवा असूया इत्यादि मनोविकार जागृत होतील, त्याच गोष्टी विनोदी मनुष्याचे नजरेस पडल्या असतां तो असें म्हणून भागवितो कीं, “ जाऊं दे, त्यांत काय आहे ? हें असें असावयाचेच; तसें नसेल तरच आश्वर्य. आपलें नफानुकसान त्यापासून काय होणार आहे ? व त्याकरितां आपण मनःसमतेचें सुख घालवून विनाकारण तीव्र मनोवेगाचे आधीन कां व्हावें ? व त्यांतील असंबद्धता पाहून जी एक प्रकारची मौज वाटण्यासारखी आहे, तिच्या सुखास आपण काय म्हणून आंचवावें ? किंवा अनुभवविषयाची कींव येऊन त्याशीं सहानुभूति ठेविल्यानें जे एक प्रकारचे कोमळ मनोभाव जागृत होऊं शकतील, त्यांच्या प्रतीतीचा आनंद कां व्यर्थ गमवावा ? ” तीव्र मनोवृत्तींच्या व विनोदी मनोवृत्तींच्या मनुष्यांत फरक पडतो तो हाच. दोघांसही परिस्थिति एकच असते व तिजपासून होणारें

हिताहित वस्तुतः दोघांसही सारखेच असते. तथापि व्यावहारिक फायदा कोणताच नसतां एकजण आपल्या मनोविकारांच्या तीव्रतेने करपून जातो व दुसरा आपल्या मनोविकारांच्या द्विग्धतेमुळे सुरक्षित राहतो; व इतके असूनही विनोदी मनुष्याच्या हेतूंच्या ओवेशास किंवा गंभीरतेस कमीपणा मुळींच येत नाहीं. ज्याच्यामुळे आपणास विनोदसुखाचा एक क्षण तरी अनुभवावयास सांपडला, अशा परिस्थितीविषयीं तो मनांत उलट एक प्रकारची कृतज्ञताच बाळगतो.

हास्यास्पद व हास्योत्पादक या दोन स्थिति मात्र भिन्न आहेत. हास्यास्पद गोष्टींमध्ये एक प्रकारचा वाईटपणा किंवा कमीपणा असतो. परंतु हास्योत्पादक गोष्टींत तसा वाईटपणा असत नाहीं. एकाच गोष्टीस हास्यास्पद आणि हास्योत्पादक अशीं दोन अंगे असू शकतात. तीव्र मनोवृत्तींची माणसे जरी प्रसंगविशेषीं हांसतात, तरी तीं बहुधा वस्तुस्थितीच्या या दोन अंगांपैकीं ‘हास्यास्पद’ अशा अंगाकडे पाहतात, व म्हणून त्यांची मनोवृत्ति शुद्ध व सात्त्विक राहात नाहीं. परंतु जीं विनोदी माणसे असतात, तीं वस्तुस्थितीच्या ‘हास्योत्पादक’ अंगाकडेच होतां होईपावेतों नजर देतात, व म्हणून त्यांस दुःख न होतां, एक प्रकारचे सुखच होतें; आणि प्रसंगाप्रमाणे, वर सांगितलेल्यापैकीं एक किंवा अनेक कोमळ मनोविकारांचा परिणाम त्यांच्या वृत्तींत दिसून येतो. एकाचा लहान मुलानें खोडी केली तर तीव्र मनोविकारांची आई त्याला मार देईल. परंतु तीच तिच्या जागीं एकादी विनोदी आई असेल, तर ती स्वतः हांसेल व मुलासही हांसवून त्याच्या कृतींची असंबद्धता

त्याच्या नजरेस आणून देईल. वर जे निरनिराळे मनोभाव विनोदी मनोवृत्तीस सहायभूत म्हणून सांगितले, त्यांपैकीं एकाहून अधिक जरी हजर असले, तरी त्यांचा परिणाम एकसमयावच्छेदेकरून होतो. म्हणजे ज्याप्रमाणे स्वरसप्रकांतील वादी व संवादी सूर एकाच वेळी निघाले असतां त्यांपासून संयुक्त अशा फक्त एकाच सुरेल स्वराची प्रतीति आपणांस होते, त्याचप्रमाणे विनोदांत वर सांगितलेले निरनिराळे मनोभाव जागृत असतांही त्यांचा एकच परिणाम दिसून येतो व तो विनोदी हास्य हा होय. नुसतें वाईट वाटणे किंवा नुसती गम्मत वाटणे किंवा नुसता खेड होणे अशी एकेरी मनोवृत्ति लहान मुलांत व रानटी मनुष्यांत, म्हणजे ज्यांचे अंतःकरण विकसित झालेले नाहीं अशांत, दिसून येते. परंतु विनोदासारखी मनोवृत्ति ज्यांचे हृदय विकास पावले आहे, अशांमध्येच दिसून येते; मग तो विकास शिक्षणामुळे असो किंवा उपजत गुणामुळे असो. या मिश्रणाची मौज हीच आहे कीं, कोणताही एक मनोविकार दुसऱ्याशीं विसंवादी असा नसतो, व प्रत्येकाच्या थोड्योड्या अंशाचा त्यांत समावेश असतो. हें लक्षांत घेतले म्हणजे मग, आपला बळी होमकुंडांत जळत असतां खदखदां हांसणारे रानटी लोक किंवा अचावचा बोलून मोठमोळ्यानें हांसणारीं व खिदलणारीं शिमग्यांतील मुळे यांच्या मनोवृत्तींस किंवा हांसण्यास विनोदी हें विशेषण का लावू नये; व तेंच, औषध न घेणाऱ्या एकाच्या हटवादी रोग्याची फजीती होण्यासारखे कांहीं अर्धचमत्कृतिपूर्ण व हास्यकारक असें भाषण करणाऱ्या वैद्याच्या मनोवृत्तींस

किंवा हास्यास तेंच विशेषण यथार्थ रीतीने कर्से लावतां येईल, हें सहज समजप्यासारखे आहे.

या सर्वाहूनही विशेषतः सांगण्यासारखी एक गोष्ट आहे. ती ही कीं, विनोदी मनुष्य हा खरा परोपकारकर्ता होय; व त्याच्या परोपकारकृतीची मौज अशी आहे कीं, तो स्वतः जरी एकादे वेळीं दुःखी. कष्टी अगर उदासवाणा असला, तरी तो आपलेंच दुःख उगाळीत न बसतां आपल्या विनोदशक्तीने दुसऱ्यांवर उपकार करतो. त्याच्या स्वतःच्या हेतूंचा आवेश व गंभीरता हीं दुसऱ्यावर होणाऱ्या उपकाराच्या मार्गात आडवीं येत नाहीत. आजपर्यंत जगांत होऊन गेलेले पुष्कळ प्रसिद्ध विनोदी लेखक व भाषणकार हे स्वतः पोक्त, विचारी, गंभीर वृत्तीचे व आवेशयुक्त असे असतांही त्यांनी जगांतील असंबद्ध गोष्टींच्या हास्योत्पादक अंगाकडेच लक्ष देऊन त्याजविषयीं आपल्या लेखांनीं व भाषणांनीं सहानुभूतीच उत्पन्न केली. प्रख्यात विनोदी फ्रेंच गृहस्थ रँबेले, डॉन किम्झोट या अद्भुत व हास्यकारक कादंबरीचा कर्ता सब्हैटीस, प्रख्यात प्रहसनकार मोलियर, तसेच शेरिडन, गोल्डस्मिथ वैगैरे इंग्लिश विनोदी ग्रंथकार वरील सत्यसिद्धांताचींच उदाहरणे होत. कै० विष्णुशास्त्री चिपकूणकर यांनी आपल्या विनोदमहदाख्यायिकेंत खालील गोष्ट दिलेली आहे तीही वरील सिद्धांताचेंच समर्थन करिते:—जे मनुष्य सदोदित रंगेल दिसतात व चारचौघांत आले म्हणजे ज्यांच्या योगाने मंडळीस करमणूक होते व जे स्वतः उल्हासवृत्ति दिसतात, त्यांची पुष्कळ वेळां वस्तुतः कशी स्थिति असते, याविषयीं पुढील गोष्ट हें एक मोठे समर्पक उदाहरण आहे. कालेनी नांवाचा एक मोठा

विख्यात नकल्या होता. तो कांहीं दिवस पारीस शहरांत येऊन राहिला व तेथें त्याची पुष्कळ कीर्ति झाली. एके दिवशीं असें ज्ञालें कीं, वरील शहरांतील एका प्रसिद्ध वैद्याकडे एक मनुष्य आला आणि सांगूं लागला कीं, ‘वैद्यबोवा! माझे चित्त वारंवार उदास होतें व मला कांहीं नकोसें वाटतें; व अशी वृत्ति झाली म्हणजे मला पराकाष्ठेचा त्रास येतो. तर जेणेकरून माझ्या जिवाला हुषारी वाटेल व माझी वृत्ति उल्हासित होत जाईल, असा कांहीं उपाय कृपा करून मला सांगा.’ वैद्य म्हणाला, “बाबारे! या तुझ्या विलक्षण रोगाला एकच औषध दिसतें. तें हें कीं, तुं एकलकोंडेपणानें न राहतां चारचौधां रंगेल मंडळींत जात जा; आणि त्यांतूनही कालेनी नांवाचा एक विख्यात नट येथें आला आहे, त्याच्या नकळा पाहत जा. त्या पाहिल्या असतां तुझा कसलाही उदासपणा असला तरी तो पार निवून जाईल.” रोगी उत्तर करितो, ‘महाराज, काय सांगावें? ज्या कालेनीची तुम्ही एवढी तारीफ करतां, तोच खुद मी आहें. मी सान्या पारीस शहरास खो खो हांसवितों खरा, पण माझी स्वतःची स्थिति पुसाळ तर माझ्यासारखा उदास व दुःखी प्राणी नसेल.’ वरील उदाहरणांतील कालेनी हा फक्त नकल्या होता, म्हणजे स्वतः विनोद करण्याचे सामर्थ्य त्याजमध्ये होतें किंवा नाहीं, याविषयीं कोणी शंका काढतील. परंतु, शेरिडन हा तरी स्वतः विनोदी लेखक होता, हें प्रसिद्ध आहे. पण तो फारच थोड्या वेळां हांसत असे, असे त्याजविषयीं सांगतात.

वरील सर्व विवेचनावरून विनोदाचा मनोभावाशीं कसा निकट संबंध असतो, हें दिसून येईल. विनोदवचन हें कोटी किंवा चतुरालाप याप्रमाणे बहुधा थोडक्या शब्दांत संग्रहीत करतां येत नाहीं; मात्र शब्दरचना विस्तृत असली तरी तिजमध्ये एक प्रकारचे औचित्य हें असतेच. म्हणजे जरी कोटीप्रमाणे विनोदाचे सार एकेरी कल्पनेत सहसा ग्रथित असत नाहीं, व विनोददर्शन हें परिस्थितीचे वर्णनावर अवलंबून असल्यामुळे शब्दविस्तार हा विनोदाचा पोषकच होतो, तथापि औचित्यविचार वरोवर पाळला गेला नाहीं तर हास्यरसाचा भंग किंवा अपकर्ष होण्याचा संभव असतो. सारांश किंवा मतलब एकच असून तोच अशा दोन रीतीनीं सांगतां येणे शक्य आहे कीं, त्यापैकीं एका रीतीनें तें विनोदवचन होईल व दुसऱ्या रीतीनें तीच भाकडकथा होऊन त्यापासून हास्यनिष्पत्ति होणार नाहीं. हा शब्दाच्या औचित्याचा विचार कोटीस व चतुरालापास सारखाच लागू आहे; परंतु शब्दविस्तारामध्ये फरक पडण्याचे कारण हेच कीं, कोटीमध्ये फक्त दोन पदार्थांचा अकलित किंवा अनपेक्षित संबंध जोडलेला असतो, व विनोदवचनामध्ये हास्योत्पत्ति होणे ती असंबद्धतेचा प्रकार किंवा परिस्थिति ही जितकी अधिक खुलवून सांगावी तितका विनोद अधिक खुलतो. कोटीचे पर्यवसान एकेरी कल्पनेत होत असल्यामुळे तिचा शब्दविस्तार फार होत नाहीं. नाटकांतून किंवा विनोदी काढबन्यांतून कित्येक वेळां सर्व प्रवेशच्या प्रवेश किंवा पैरेग्राफच्या पैरेग्राफ वास्तविक एकाच विनोदी कल्पनेच्या उद्देदास आवश्यक असतात, हें प्रसिद्धच

(१३५)

आहे. समजुतीचा घोटाळा, किंवा लोकविपरीत मनुष्यस्वभाव-दर्शन वैग्रे विभावस्थलांच्या योगानें हास्यरसास उद्दीपन आणावयाचे असल्यास विनोदवचन थोड्याशा शब्दांनीं मांडणे शक्य नसते. एवढेंच नव्हे, तर अशा वेळीं जितका शब्दविस्तार जास्त तितका विनोद अधिक खुलेल, हें उघड आहे.

विष्णु मोरेश्वर महाजनि. सृष्टिसुंदरीची दिवाळी.

शरदतूऱा एक महिना बहुतेक संपत आला आहे. श्रावणाची झड कधीच मार्गे पडली. भाद्रपदांतल्या हस्ताच्या जेरदार पण घटकेच्या सरीही गेल्या. त्याबरोबर काळेमोर ढग व त्यांत संचरणारी व डोळ्यांस दिपविणारी सोनसळी वीज व तिचा अनुचर मेघनाद, हेही लुप्तप्राय झाले. चार महिन्यांच्या पावसानें धूळ बसवून टाकल्यानें आकाश आपली सहजनीलकान्ति धारण करीत आहे. ती एकाद दुसऱ्या पिंजरलेल्या पांढऱ्या ढगानें जास्तच खुलत आहे. पावसाळ्यांत फुगलेल्या विध्वंस करणाऱ्या नव्या आतां आपल्या कक्षांत परत येऊन प्रसन्न होत्सात्या मंद मंद चालल्या आहेत. मैदानांतील शेतें पिकांनी पूर्ण आच्छादिलेली आहेत. त्यावर दृष्टि ठरत नाही. इकडे पिवळीं ज्वारीचीं कणसे वाऱ्यानें डुलत आहेत, तर तिकडे कापशीच्या डहाळ्या त्रिपुटी करीत आहेत. मधून मधून तुरीचे वाफे चमकत आहेत. तिळानें आपला खुळखुळा वाजविण्यास आरंभ केला आहे. कोठें कोठें बाजरी आपलें हिरवेंगार लहान लहान कांड्यांचें कणीस दाखवून डोळ्यांना रिक्षवीत आहे. तळ्याच्या कांठच्या सखल व पाणथळ शेतांत पिवळे भात शाल्योदनाची आशा उपजवीत आहे. रबीच्या शेतांतील भूभाग कोमल गळ्हांच्या रोपांनी हिरवागार झाला आहे. कानित हरभरा आपल्या पर्णावर आम्लरस धरीत आहे. वनांतील पुष्पांनी व फलांनी लादलेले वृक्ष व लता डोळ्यांस व नाकास

आनंद देत आहेत. त्यांच्या नानाविध आकृति, जाति, नांवे, रंग, रानांत संचरणारा भिळ, वनरक्षक किंवा उद्दिज्जशास्त्रवेत्ताच ओळखूं व सांगूं शकेल. वनांतून वाहणारे स्वच्छोदकाचे ओहोळ व त्यांच्या कांठीं असलेल्या वृक्षांवर बसलेले पक्षी आपल्या मधुर रवांनी कानांस किती तरी रंजवीत आहेत. एका झाडावरून दुसऱ्या झाडावर, एका फुलावरून दुसऱ्या फुलावर उड्या मारणारे पतंग हेही आपल्या चित्रविचित्र पक्षांनी डोळ्यांना किती तरी तृप्ति देत आहेत. रानांतून हरणांचे कळप उड्या फेंकीत चालले आहेत, त्यांवर नजरही ठरत नाही. कुरणांत ताजें गवत खाऊन पुष्ट बनलेले वृषभ एकमेकांशीं टकर मारीत आहेत; कांहीं शिंगांनी शेतांतील वारुळे व कांहीं वरोळ्या हुंदडीत आहेत. त्यांचे रक्षक गोपाळ झाडाखालीं कांबळीवर पडून स्वस्थपणे त्यांजकडे पहात आहेत, अथवा झोंप घेत आहेत. मैदानाच्या पर्यंतभागीं असलेल्या टेंकड्याही योवेळीं आपलें सौम्य स्वरूप दाखवीत आहेत. असें हें शांत भुवनाचें चित्र किती तरी मनोहारि आहे ! परंतु आतां या वनश्रींचा दाता भगवान् सूर्यनारायण आपल्या औदार्याचें कौतुक करीत व डुलत डुलत आपल्या साप्राज्याचा दुसरा भाग पहाण्याच्या उद्देशाचें तिकडे निघून गेला ! त्याशीं नित्य वैर करणारी रजनी पुढे ठाकली ! सूर्यानें नटविलेल्या मनोहर कुसुमवर्गाचा एक-सहा लोप करून टाकण्याचा तिनें आव घातला; पण तो सर्वांशीं सिद्धीस गेला नाहीं. कारण त्याचा अति लांबचा बंधुगण ज्या तारका त्यांनी आपल्या करानीं त्या वर्गास सांवरून धरिलें. नाहीं तर रजनीनें जाई, नेवाळी, कुंद, पारिजातक यांचीं पांढरीं शुभ

फुले काळीं करून टाकिलीं असतीं. या काळीं चंद्रमा अगदीं उत्तर रात्रीं उगवत असल्यानें व तशांत तो विपक्ष स्थिरीत असल्यामुळे त्याला वनश्रीला फारसे उजळितां येत नाहीं. त्याचें मिणमिणीत तेज रज-नीच्या भीतिप्रद अभावरूप अंधकारास दृश्य व उग्रतरच स्वरूप देते. अशा रात्रीं पक्षी आपापल्या नीडाच्या आश्रयानें पक्षांत चोंची खुप-सून स्वस्थ निजले आहेत. दिवसाचा जीवनकलह कांहीं घटका विराम पावला आहे. गरीब शेतकरी आपल्या खोंपटांत कृतश्रमांचे चीज दयाळू परमेश्वर कैक वर्षांनी करीत आहे, असा धन्यवाद गाऊन मुलांबाळांसह खाटल्यावर पडला आहे. सावकार, पीकपाणी चांगले येणार, सुवत्ता होणार, तेव्हां आपली थकलेली बाकी वसूल होईल अशा सुखकर स्वप्नाचा अनुभव घेत पलंगावर पडला आहे. आगगाडीहून लांब असलेल्या खेड्यांतील वाणीउदमी, आतां रस्ते खुले झाले, प्रांतोप्रांतांत जावयाला हरकत नाहीं, असे समजून पावसाळ्यांत उकलून ठेवलेली गाडी सज्ज करून भावी फलाच्या आशेने स्वस्थ निजला आहे. अशा रमणीय व शांत ऋतूत दिवाळीचा सण ज्या महात्म्यांनी घातला त्यांच्या दूरदृष्टीचे कौतुक करावें तितके थोडेंच ! बाह्य सृष्टीं व मनुष्येतर जीवसृष्टीं प्रसन्नता व शांति नांदते, तेव्हां मनुष्यानेही आपल्या चित्तांत प्रसन्नता व शांति धरावी, असा त्यांचा उदात्त विचार असावा असें दिसते. शांति राहाण्याला स्वच्छता पाहिजे, लक्ष्मी पाहिजे, म्हणून पडलेंझडलेली घरे दुरुस्त करावीं, भिंती लिंपाब्या, सारवाब्या व रंगवाब्या, आंगण पाणी शिंपून स्वच्छ करावें, व त्यांत चित्रविचित्र रंगोब्या घालून, त्या रंगांनी भराब्या, दारापुढे लांकडाचे खांब रोवून त्यांवर बांधलेल्या आडब्या

फल्यांवर व उभारलेल्या कमानींवर, किंवा घराच्या ओट्यावर क सज्जावर, रात्रीं दिवेच दिवे हारीनें लावावे, घरांतील कोणताही भाग, कोणतीही अडोशाची जागा, कोणतीही खोली, अंधारांत राहूं देऊं नका, कोठेंही केरकचरा असूं देऊं नका, अशी आज्ञापरंपरा घातली. हिचा हेतु हाच कीं, अशाच घरांत लक्ष्मी चिरकाळ नांदते, हा समज दृढ करावा. केरसुणीला पाय लागूं देऊं नये, कारण ती लक्ष्मी आहे.' असें बायका म्हणतात, यांतील इंगित हेच. 'हात फिरे तेथे लक्ष्मी ठरे.' अशी दुसरीही म्हण याच अर्थाची आहे. धनतेरस आणि लक्ष्मीपूजन हीं या निमित्तेच प्रचारांत आलीं. घरांत जशी स्वच्छता असावी, तशीच देहांतही स्वच्छता असावी, म्हणून नरक-चतुर्दशी आली; अंगाचा सर्व मल जावा, दुर्गंधि जावी, एवढेच नाहीं, तर अंगाचा सुवास आपणांस व इतरांस सुखकर व्हावा, म्हणून सुगंधि उटणीं व तेले व अभ्यंगस्नान याचा प्रघात पडला. व्यवसायांत अश्रांत श्रम होतात, त्यांचा परिहार व्हावा म्हणून चार दिवस खेळीमेळीत घालवावे, असें योजिले. सण म्हटला म्हणजे गोड पदार्थ आलेच; व नाना प्रकारचे गोड पदार्थ करण्यांत सुगरणपणा दाखविण्याची संधी स्थियांना दिली. पुरुषांनी ज्या त्या पदार्थाची वाखाणणी केली असतां कोणती घरधनीं आपणास घन्य मानून घेत नसेल? गोड पदार्थांनी मुलांची हौस पुरी हेत नसेल, म्हणून त्यांना नाचायाला, बागडायाला व खिदलायाला लावावें, व तीं तशीं पाहून त्यांच्या आईबापांनीं आनंद मानून दयावा, म्हणून फटाक्यांची व निरनिराळ्या प्रकारच्या दाढळकामाची योजना झाली. पन्नास वर्षांपूर्वीं मुलांकरितां लंकेचा किला करण्याचा

न त्यावर तोफा, बंदुकीचे स्वार, वगैरे चढविण्याचा प्रघात फार असे; पण अलीकडे तो नष्टप्रायच झाला आहे. त्या वेळी उर्वरित वीरश्रीचा तो घोतक असे. पुरुषांना व मुलांना दिवाळीचा सण आनंददायक तसाच खियांनाही आहे.

दसऱ्याच्या दिवशी शमीच्या लगडी व आपल्याच्या पत्रांच्या पुतळ्या 'सोनें' म्हणून देऊन कशाबशा समजूत घातलेल्या मुली-बाळी, गृहपत्न्या, बहिणी, या दिवाळीत खव्याखुव्या सोन्याच्या पुतळ्यांची, निदान त्याच्या अभावी रौप्य मुद्रिकांची ओंवाळणी घेतल्यावांचून रहावयाच्या नाहीत. ही ओंवाळणी नव्या वर्षाची त्यांची बोहनी (भवानी) होय ! दर वर्षाच्या ओंवाळणीचा कुणगा प्रत्येक खी जिवापलीकडे ठेविते, त्याला ती कोणाला हात लावूं देत नाही ! ज्याला बहीण नाहीं, तो पुरुष अभागी असें समजतात; म्हणून असा अभागी पुरुष आपल्या ओळखीच्या मुलीस अथवा खीस भाऊविजेपुरती कृत्रिम बहीण समजून ओंवाळून बेऊन तिला ओंवाळणी घालतो. भाऊविजेचे माहात्म्य आपल्या महाराष्ट्रांत विशेष आहे.

ग्रो. वासुदेव बळवंत पटवर्धन.

(“काव्य आणि काव्योदय ”)

काव्यांतील प्रतिभा.

आतांपर्यंत केलेल्या विवेचनांत आमच्या काव्यवाड्मयाचा पर-
पुष्टपणा सिद्ध केला आहे. व तो सिद्ध करितांना आमच्याइकडे
जिवंत प्रतिभेचा विकास फार थोडा आढळतो असें वारंवार म्हटलेले
आहे. ही जिवंत प्रतिभा आहे तरी कशी ? आहे तरी कोण ?
आपला प्रसाद कमी झाल्यामुळे बहुतेक मराठी काव्याला कनिष्ठ
पायरीवर उभे राहायास लावणारी ही जिवंत प्रतिभा कोठली
आणिली ? या प्रश्नाचे उत्तर देणे मोठें कठीण काम आहे. साख-
रेची गोडी, फुलाचे सौंदर्य, स्वराचे माधुर्य आम्हांस ओळखतां येते,
परंतु ते सांगतां येत नाही. बी रुजली आणि तिला योग्य ती परि-
स्थिति मिळाली म्हणजे तिजमधून अंकुर निघावयाचा, तो वाढून
त्याला डाहाळ्या, फांच्या फुटून शेवटी झाड मोठें ब्हावयाचे आणि
फुले, फळे यावयाची हा स्थानियम आहे, हे आम्हांला ठाऊक
आहे. पण जिचा हा नियम आहे ती सृष्टि कोण, कशी आहे, हे
मात्र सांगणे कठीण पडते. तसेच स्वतंत्र प्रतिमेचीं, जिवंत प्रति-
भेचीं, तेजस्वी प्रतिभेचीं, रुचिर प्रतिभेचीं, काव्ये वाचिलीं म्हणजे
ओळखतां येतात, त्यांचा रसास्वाद घेतां येतो, परंतु त्यांतली
प्रतिभा सांगा म्हटके म्हणजे विचार पडतो. याचे कारणही उघड
आहे. जें आमच्या इंद्रियांचे द्वारा आम्हांस प्रेतीत होतें, ते आम्हांस
समजते. इंद्रियज्ञानापासून जों जों दूर दूर जावे तों तों अभिज्ञा-

नांची स्पष्टता कमी होते, आणि बुद्धीची व अंतर्दृष्टीची गति मंद व स्वलित होते. असें आहे तरीही काव्यविकासाची बरोबर कल्पना येण्यास, प्रतिभा म्हणजे काय हें अगदीं रेघारेघांनीं, तंतोतंत, सूत्र-बद्ध जरी समजलें नाहीं तरी जवळ जवळ ढोबळ रीतीनें तरी माहीत झालें पाहिजे.

मार्गे काव्याची प्रतिष्ठा आमच्या समजुर्तीनें कनिष्ठ कां या प्रश्नाचा विचार करितांना बुद्धि आणि काव्यशक्ति यांत खेद असून आम्ही स्वभावतः बुद्धीचे चहाते आहों असें सांगेतलें आहे. त्यावरून काव्यशक्ति आणि बुद्धि हीं मानवाच्या मनाचीं मिन्नांगे आहेत, ही गोष्ट वाचकांच्या लक्षांत आली असेल. प्रतिभा हें काव्यशक्तिचें एक महत्त्वाचें अंग आहे. इतरांच्या अंगीं नाहीं आणि कवीच्या अंगीं आहे असें काय असते ? जें सामान्य माणसांस बोलून दाखवितां येत नाहीं, तें कवीस बोलून दाखवितां येते. सांगें किंवा बोलून दाखविणे हें केव्हां साधते ? जेव्हां जें सांगावयाचें तें सांगणाराच्या मनांत अत्यंत स्पष्ट-ठळक-पणे उर्भे असते तेव्हां. आपण सगळीं माणसे आहों; सगळ्यांना नाक, डोळे, कान वॉरे आहेत; इंद्रिये सर्वांची सामान्य आहेत; पण कित्येकांचे कान, तर कित्येकांचे डोळे, कित्येकांचे नाक तर कित्येकांची जीभ इतरांच्यापेक्षां अधिक तीव्र असते असें आपणांस आढळून येते. ज्याची दृष्टि इतरांच्यापेक्षां तीव्र आहे त्याला, दुस-

१ Perception, होणारे ज्ञान किंवा बोध अस्पष्ट, अंधुक होतो.

२ Insight आंत खोल जाणारी दृष्टि किंवा Intuition विवेचनावांचून एकदम अंतःकरणांत विजेत्या चमकेप्रमाणे होणारे ज्ञान.

न्याला न दिसणारेही विषय दिसतात. पांचशे यार्डवरच्या झाडांचीं पाने ओळखून त्यांवरून झाडे बिनचूक सांगणारीं माणसे असतात कीं नाहीं ? जामिनीच्या पोटांत-खोल खडकाच्या खालीं वाहणाऱ्या झन्याचा शब्द ऐकून येथे पाणी आहे असे सांगणारे कित्येक भेट-तात कीं नाहीं ? सर्व माणसांना जरी सामान्यतः तींच इंद्रिये असलीं तरी त्या इंद्रियांच्या ज्ञानशक्तींत फार तफावत असते असे आपल्या आढळांत येते. ही तफावत अभ्यासाने पुष्कळच वाढते. दृष्टीचे दिसणे, कानाचे ऐकणे, नाकाचे वास घेणे, जिभेचे चाखणे आणि त्वचेचे लागणे किंवा लागलेले समजणे जितके तीव्र तितके त्या त्या इंद्रियाने गोचर होणाऱ्या विषयाचे मनावर उठणारे ठसे ठळक असतात. हे ठसे ठळक असतील त्याप्रमाणे त्या त्या विषयांची ओळख व त्यांपासून होणारा आनंद हीं ठळक असावयाचीं. इतरांना जें सांगतां येत नाहीं तें जर कवीला सांगतां येत असलें तर त्याचे पहिले कारण इंद्रियांच्या द्वारे त्याच्या अंतःकरणावर उठणारे ठसे ठळक असून त्याचे अंतःकरण ते ठसे उठतांच थरारणारे, सुखावणारे असते हैं होय असे म्हणावयास काय हरकत आहे ? भरधांव धांवणारा घोडा पुष्कळांनी पाहिलेला असतो. परंतु भरधांव पळतांना त्याच्या मानेची होणारी कमान, फुंदारणाऱ्या नाकपुऱ्या, तरारणारे शेंपूट, आणि अंगावर येणारा फेंस कवीच्या दृष्टीत जितका ठसतो तितका इतरांच्या ठसत नाहीं. व म्हणूनच इतरांना त्याचे बरोबर वर्णन करितां येत नाहीं. पण तें कवीने केले म्हणजे त्याचे कौतुक वाटते आणि आपण पाहिलेल्या गोष्टीचे स्मरण होउन व वर्णनाचा तंतोतंतपणा पाहून त्यांतील सारखेपणाने त्यांना आनंद

होतो. इंद्रियांवर सारखे घाव घालणारे विषय सर्वत्र थाटलेले आहेत, रूपरसगंधादि गुणांनी भरलेले सर्व वस्तुजात अमल्या अस्तित्वाचे निरोप आपापल्या मुख्यारांमार्फत मनोराजाकडे पाठवीत असतें. हे निरोप पैंचविणारे मुख्यार जितके समर्थ असतील, आणि ते घेणाऱ्या मनोराजाची जितकी तयारी असेल त्या मानानें निरोपाचे साफल्य व्हावयाचें ! मधुर गंध सढळपणानें चोहोंकडे वांटणारीं, वाहत्या वाञ्यांकदून लुटविणारीं सुवासिक कुसुमें हंसतमुख समोर उभीं असलीं तरी पडसें आलेल्या माणसाला त्यांचा सुगंध काय होय ? ज्यांचीं ब्राणेंद्रियें जिवंत आहेत किंवा जिवंत होणारीं आहेत त्यांना मात्र त्यांची मजा समजते. अनेक भिन्न भिन्न रंगांच्या छायांनीं, व मनोहर संगमानें मनोरम होणारीं फुले आजूबाजूळा गजबजून उगवलीं किंवा उमल्यां असलीं तरी ज्यांना पाहते डोळे नाहींत त्यांना त्यांचा काय उपयोग ? रंगाचे संदेश आणणारे नेत्र हवे, त्यांना त्यांचीं ओळख हवीं, आणि मनाच्या फलकाच्या अंगीं या संदेशाच्या संपर्कानें थरारण्याचें सामर्थ्य हवें. तरच रंगाची गंमत समजणार. या बाबतींत आमच्या कर्वींचा पंगूपणा चिंतनीय आहे. फुलांचा गंध तेवढा आमच्या विशेष लक्षांत येतो. त्यांचें रंगवैचित्र्य त्यांच्या फारसे सिजगणतींत नसतें. आमच्या वाढमयांत फुलांचा उल्लेख त्यांच्या सुवासापुरताच बहुधा झालेला आढळतो. त्यांच्या रंगांकडे कर्वींचे लक्ष जातें तर रंगसंपत्तींचे वर्णन इंग्रजी वाढमयांत जसें सांपडते तसेच आमच्या वाढमयांतही सांपडले असतें. पण तसें तें कोठे फारसे सांपडत नाहीं. इंद्रियगोचर विषयांचे यथावत् चित्र वठविण्यास इंद्रियज्ञान तीव्र असून त्याच्यायोगें थरारणारें मन

पाहिजे. तरच वस्तूची मनांतील प्रतिमा किंवा छाया ठळक आणि सजीव, सगुणप्राय असते.

विषयाच्या—बाबू अथवा आन्तर वस्तूच्या—मनोमय प्रतिमा किंवा छाया स्पष्ट व सगुणप्राय उभ्या करण्याची शक्ति असल्याशिवाय कोणीही कवि होणे शक्य नाहीं. ट ला ट आणि प ला प जोडणारे कारणीर कितीही झाले तरी ते कवि नव्हत. जें दुस-च्यांस—सामान्य जनतेला दिसत नाहीं किंवा दिसलें तरी तिच्या दृष्टींत भरत नाहीं, जें इतरांस ऐकूं येत नाहीं किंवा तितके त्यांच्या कानांत भरत नाहीं, जें इतरांस सर्शानें, ग्राणानें, किंवा रुचीनें तितके समजत नाहीं किंवा त्यांचे मन वेधीत नाहीं, तेंही अत्यंत सूक्ष्म व स्पष्टपणानें ज्याच्या मनफलकावर उमटतें तोच झाला तर कवि होणार ! मानसिक प्रतिमांचा ठळकपणा हें कवीच्या मनः-सामर्थ्यांचे एक आद्य लक्षण आहे. इंद्रिये समर्थ आणि अन्तःफलक कोमल इतकी तयारी प्रतिभेच्या अस्तित्वास अवश्य आहे. कारण प्रतिभेला एकदां फलकावर उमटलेल्या प्रतिमा लागतील तेव्हां हजर करायाच्या असतात. कवीची पदवी ठरविण्यास जी मुख्यतः कारण होते, जिच्या साहाय्यानें कवीची कृति प्रसन्न आणि हृदयांत भरणारी होते, ती प्रतिभौ म्हणजे आन्तर बाबू विषयांच्या मनोमय छाया हव्या तेव्हां हव्या तितक्या ठळक आणि सगुणसद्श उठ-

१ मूर्ति किंवा पुतळीसारखी.

२ Image मूर्ति, पुतळी, वगैरे.

३ Imagination वस्तूच्या प्रतिमा किंवा मूर्ति उभ्या करण्याची मनाची शक्ति.

विष्णाची शक्ति होय. येथे प्रतिभेचा आरंभ आहे. लहान मुलांची कल्पनाशक्ति फार तीव्र अथवा दांडगी असते. तीं जें पाहतात—ऐकतात त्यांचे चित्र त्यांचे मनापुढे फार ठळक उठते व मागून त्यांच्या अन्तर्दृष्टीला तें फार ठळक दिसते. तें इतके कीं, तें मनां-तले चित्र आणि बाहेरचे विषय यांतील भेद तीं क्षणभर विसरतात. कुत्रे अंगावर धांवून आले म्हणजे प्रत्यक्षसृष्टींत ही किंवा कल्पना-सृष्टींत ही त्यांचे होते. अंगावर धांवून आलेल्या कुञ्च्यांचे त्यांच्या कल्पनेने उठविलेले चित्र इतके वस्तुसदृश असते कीं, त्यांना तें खरोखरीचे कुत्रे वाढून तीं निजलेलींही रडत—ओरडत उठतात. ही कल्पनेची बाल्यावस्थेतील स्थिति सामान्य आहे. पण जीं मुले पुढे कवि होणार असतात त्यांची कल्पना—प्रतिभा यापेक्षां किती तरी पटीने समर्थ असते ! वर्डस्वर्थ कवीने सृष्टविषयांकदून कवीच्या मनाची वाढ करी होते तें आपल्या ‘प्रिल्यूड’ नामक काव्यांत तपशीलवार वर्णिले आहे. निवळ मराठी वाचकांचा त्या काव्याशीं परिचय नाहीं, ही दुर्दैवाची गोष्ट आहे. कारण मला या लहानशा निबंधांत त्या काव्याचा सारांशही देणे शक्य नाहीं. वर्डस्वर्थ लहान असतां तो ज्या डोंगरांच्या कडेने जाई—येई ते डोंगर निर्जीव असूनही त्याच्या अन्तैभेदी प्रतिभेवर त्यांचा येवढा संस्कार होई कीं, तो तासांचेतास खांकडे पहात चित्रासारखा उभा राही.

१ आंतल्या—मनाच्या—डोळ्यांना.

२ मूळ पदार्थासारखे.

३ Penetrating वरचे कवच फोडून अंतरंगांत किरणान्या.

सामान्यदृष्टीला अचल म्हणूनच ज्यांचे 'अचल' नाम सार्थ झालें आहे ते डोंगर अदृश्यचैतन्यानें वाढत वाढत चाललेले आणि हालचाल करूं लागलेले, मनुष्याच्या मुद्रेप्रमाणे त्यांची मुद्राही हर्षखेदादि विकार दाखवूं लागलेली त्याला दिसे आणि चमत्कार वाटे. संध्याकाळीं सूर्य मावळत असावा, किंवा सकाळीं सूर्योदय होत असावा, अशा वेळीं डोंगराच्या कडांवर, झाडांच्या बुंध्यांशीं, किंवा उगवणाऱ्या सूर्यनारायणाच्या सुवर्णकिरणांनीं सुवर्णमय केलेल्या जलराशीपाशीं त्यानें उभे राहावें; दोनही हातांचीं बोटे एकमेकांत गुंतवून हातांचा डमरू करून दृश्या-खोऱ्यांत घुमून राहणाऱ्या शिळा फुंकाव्या आणि मागून येणाऱ्या निःशब्दतेंत दूरच्या गिरिकन्यकांचे खळ-खळणे ऐकून पुलकित व्हावें; कडे, झाडे, दृश्याखोरीं व शांत जल-राशी यांवर स्वैरपणे खेळणाऱ्या रविकिरणांचे विलास आणि प्रशांत जलाशयांत प्रतिबिंबित झालेले नीलाकाश या सगळ्यांचा अनेकरंगी संगम निरखीत राहावें; व सगळे देखावे प्रतिभासामर्थ्यांनें आपल्या आन्तर मंदिरांत सांठवून ठेवावे; उत्तरोत्तर त्यांचे मनन-चिंतन करून आणि निरनिराळे निसर्गाविर्भाव अवलोकून त्यांशीं तन्मय व्हावें; निसर्ग आणि निसर्गात सर्वत्र खेळणारे चैतन्य यांशीं समरस बनून अन्तःकरणांत उद्भूत होणारे भावतरंग आणि प्रतिभेच्या पुढ्यांत उभ्या ठाकणाऱ्या मनोमय मूर्ति, यांशीं विश्रेवधालाप करीत.

१ न दिसणाऱ्या, पण गुप्तपणे वावरणाऱ्या जोवकलेले.

२ शांततेंत, स्तवधतेंत. ३ नद्यांचे, निर्झरांचे, ओढ्यांचे, झऱ्यांचे.

४ Converse किंवा Communion; न बोलतां, मौन धरूनच बोलत संवाद करीत.

राहावें. हृदयाच्या मंद ठोक्यापासून मेघांच्या गडगडाटांपर्यंत सर्व शब्दविश्वानें त्याचा एकान्तही दुमदुमावा. गिरिवर आणि वृक्षराज यांच्याशी संवादांत आणि सहवासांत निर्जन वनाचें निर्जनत्व नाहींसें व्हावें आणि सर्व विश्वाला व्यापून राहणाऱ्या सामर्थ्याच्या आणि तत्त्वांच्या संगुण संगतींत निःशब्द स्तवधताही बोलूळ लांगावी. जी इतरांची स्तिमितता तेंच याचें क्रियाचापल्य. जेथे इतरांस एकटें एकटें वाढून भयाण दिसावें तेथेच याला मधुर सौहृदांच्या उदात्त समागमाचा अनुभव यावा. जेथे निसर्गाच्या रुद्र सामर्थ्याचा क्षोभ झालेला आणि विध्वंसक अत्याचारांचा संचार माजलेला इतरांस दिसावा तेथे याला शांततेच्या आणि सुव्यवस्थेच्या अधिष्ठानदेवतांच्या कल्याणकर प्रसादाचें सुख लाभावें. अशा रीतीनें जन्मतः तीव्रसंवेदक इंद्रियांचा आणि कोमल-संवेदनक्षम हृदयाचा हा विलक्षण मुलगा जैन्मांतरींचे संदेश आणि अमरत्वाचे प्रत्यय दिव्य सुरांनीं गाण्याला पुढें सर्वथा झाला, आणि हंग्री काव्यवाङ्मयाच्या एका नव्या पंथाचा संस्थापक किंवा प्रस्थापक म्हणून प्रसिद्धीस आला. खन्या कवीचीं ज्ञानेंद्रियें आणि हृत्पट याप्रमाणे तीव्र आणि मृदु असतात. बाह्यविषयांकङ्गून येणाऱ्या ठोक्यांस तोंड देण्याला सदा तयार, त्यांचा संदेश स्पष्ट आणि त्वरेनें जशाचा तसा मनोराजाकडे पोंचविण्यांत सदा दक्ष अशीं ज्ञानेंद्रियें, आणि या संदेशांचे ठसे जिवंत उठतील असा हृत्पट, इतकी सामग्री कवीच्या प्रतिभेला

१ इंद्रियांना समजणाऱ्या जड वस्तुंच्या संगतीसारख्या.

२ जेथे हूं कीं चू ऐकूं येते तेथे स्पष्ट बोलण्याप्रमाणे अर्थबोध व्हावा.

Intimations of the immortality of the soul.

निदानींची हवी असते. यांचीच प्रतिभा होते. हें प्रतिभेचे पहिले स्वरूप.

हे ठसे मनाच्या स्मृतीच्या कपाटवून ठेवणे आणि जखर लागेल तेव्हां त्यांस कामाला हजर करणे ही त्याच्या पुढची पायरी होय. कवीच्या अंगीं हेही सामर्थ्य अलौकिक प्रतीचे असावे लागते. तें असल्यावांचून साधी वर्णनात्मक कविताही त्याला रचितां याव्याची नाहीं. प्रसंगास लागणारा देखावा आणि आसमंतस्वरूप रंगवितांना ढोबळ गोष्टीप्रमाणे सूक्ष्म विशेषांचे रंगही त्याला उठवितां आले पाहिजेत. व ते वस्तुस्थितीशीं जुळले पाहिजेत. त्यांचे वस्तुस्थितीशीं साम्य जितके जमेल तितका कवितेचा जिवंतपणा व त्यापासून होणारे कौतुक व आनंद अधिक. कवीची धारणा आणि इतरांची धारणा यांत फरक दिसतो तो येथेच. रूपरसगंधादि गुण कवीच्या धारणेला महत्वाचे आणि प्रिय. त्यांचा कार्यकारणभाव आणि शाखावृष्ट्या किंवा कालदेशवृष्ट्या संबंध यांशीं त्याच्या धारणेला मुख्यतः कारण नसते, वसंताचा वसंतपणा त्याच्या धारणेला वासंतिक गंधांनीं, वासंतिक रंगांनीं, वासंतिक पक्ष्यांच्या मधुराळापांनीं ओळखतां यावयाचा. कालगणितानें पृथ्वीच्या वार्षिक परिभ्रमणाचे गणन करून तो ठरविणे हें कवीच्या धारणेचे काम नाहीं. तें ज्योतिर्विदांचे काम. कवीला तिच्या परिभ्रमणक्रमांत खुद तिच्या आणि नभोवितानाच्या त्रिगुणात्मक स्वरूपांत होणारे फेरफार मात्र

१ Retentive power अनुभव सांठवून, धरून ठेवण्याची शक्ति.

२ दृश्य, इंद्रियांच्या योगे समजणाऱ्या.

निरखावयाचे असतात. इंद्रियगोचर विषयांचीं जिवंत व सगुण चिन्हे मनाच्या भांडागारांत खचून ठेवणे आणि तीं लागतील तेव्हां हजर करणे हें प्रतिभेचें काम आहे खरें. पण तें अगदीं आरंभीं—आरंभींचे आहे. प्रतिभा सार्थ व्हावयास तिचा विकास यापुढे पुळकळ झाला. पाहिजे.

बाह्यविश्वाचे जसे ठसे इंद्रियांचे द्वारे उठतात तसेच आन्तरविश्वाचेही ठसे हृदयावर उठत असतात. शरीराच्या संबंधानें होणाऱ्या ज्ञाना—आणि विकारांहून शरीराशीं ज्यांचा संबंध नाहीं—निदान मुख्यतः नाहीं—अशा विकारां—संवेदनांचे महत्त्व फार आहे. माध्यार्हींच्या उन्हाचा चटका अंगाळा बसला म्हणजे जो निरोप मनाला पोंचतो आणि जो असुखकर अनुभव येतो त्यापेक्षां—आवडत्या माणसाच्या संतापाचा चटका मनाला बसल्यानें येणारा अनुभव विशेष तीव्र, अधिक महत्त्वाचा असतो. सगळा दिवस जिवापाड श्रम करून थकल्या भागल्यावर पेलाभर गार पाणी प्यावयास जावें तें पाणी सांपडले नाहीं म्हणजे तहानेच्या तीव्रतेनें होणाऱ्या तापपेक्षां, कित्येक दिवस परक्या माणसांत आणि परक्या देशांत घालवून आस व सुहृज्जनांच्या प्रेमळ सहवासाकरितां स्वदेशीं व घरीं यावें तें आसांचा ठाव नाहीं आणि सुहदांची पाठ फिरलेली, असें पाहिल्यानें होणारा ताप शतपटीनें तीव्र असतो. हीं आन्तरसंवेदने—हे आंतले ठसे स्पष्ट ग्रहण करण्याचे आणि तितकेच स्पष्ट परत उठविण्याचे सामर्थ्य कवीच्या अंगीं असतें. बाह्यसृष्टीचे संदेश जीव-

१ मनाच्या व्यापारांचे, आंतल्या जगाचे.

२ आंतले ठसे, Internal or inner sensations.

मान स्थितींत तयार ठेवण्यास लागणाऱ्या सामर्थ्यपेक्षां अन्तःसृष्टीचे हे अनुभव जशाचे तसे राखून ठेवण्याचें, आणि हवे तेव्हां पुनः पुनः अनुभविण्याचें सामर्थ्य बरेच वरच्या दर्ज्याचें आहे. आणि हें सामर्थ्यही प्रतिभेद्या घटकांपैकीं एक असून याचें महत्त्व थोर आहे.

“ शुल्कुळ वाहे नदी निरंतर वृक्षवरांची आई ॥

पक्षिगणांनीं जीवमान ही तीरावरती राई ॥ १

हिरवळ कांठीं दिसे मनोहर सतरंजी अंथरली ॥

पहुडाया क्षण निवांत जागा गुरांवांसरां झाली ॥ २

गोड कोंवळें नवे उगवळें गवत पोटभर खाया ॥

नवतीचा भर पाहुन होई हर्ष सुखें नाचाया ॥ ३ ”

....

....

....

....

....

....

...

....

असले बाह्यसृष्टीचे देखावे सांठवून शब्दांनीं पुनः दाखविणे हें कवीचे काम असलें तरी तें गौण आहे. पण अन्तःसृष्टीतील प्रसंग आणि घडामोडी—जशाच्या तशा—सांठवून ठेवायाच्या, आणि त्यांचे सगुण सृष्टीच्या सगुण चित्राइतके ठळक सुसंवेदे चित्र उठवायाचें, हें प्रतिभेदें फार थोर काम आहे. हें काम कवि ज्या मानानें पार पाडितो त्या मानानें त्याच्या प्रतिभेदी प्रतिष्ठा ठरते.

मनुष्यजातीच्या अनुभवांची सामान्य जात एकच असली तरी मूर्ति तितक्या प्रकृति असल्यामुळे प्रकृतिभेद जितका अनुभवेय तितकाच किंवा त्याहूनही अनुभवभेद आहे. स्वतांच्या अनुभवांच्या

१ सहज समजेसे. २ निरनिराळ्या प्रकृतीतील फरक अजमावणे जसें कठीण तसें किंवा त्याहीपेक्षां अधिक कठीण निरनिराळे अनुभव अनुमानानें ओळखणे असते.

आणि आन्तरसंवेदनाच्या साहाय्यानें कोणत्याही स्वेतर प्रकृतीच्या अनुभवाचे प्रत्यय घेणे हें काम त्याहूनही बिकट आहे. स्वतांच्या अनुभवांवरून दुसऱ्या कोणत्याही—कसल्याही स्वभावाच्या माणसाचे अनुभव स्वतां अनुभवायाचे हें काम अधिक अवघड आहे. हा नुसता परकायाप्रवेश नाहीं, परचित्तप्रवेश आहे आणि कवीच्या प्रतिभेला तो साधावा लागतो. बाह्यसृष्टींतील सगुण वस्तुजाताच्या अनंत वैचित्र्याप्रमाणेंच अंतःसृष्टींतील या मनोमयसाक्ष वस्तुजातांचे वैचित्र्य अनंत आहे. या अनंत वैचित्र्याचे गुणधर्म आणि स्वरूप यांचे प्रतिबिंब कवींच्या कोमल हृदयावर तंतोतंत पडते व त्या सर्वांशीं त्यांचे तादात्म्य होते. अंतःसृष्टींतील वस्तुंचे अनुभव आणि संदेश यांशीं एकरूप आणि एकजीव होणारे कवी ज्या देशांत जन्मास येतात ते देश धन्य समजावयाचे. अंतःसृष्टीचे यथार्थ द्रष्टे किती सांपडतात? सामान्य-जनांना तर ही अंतःसृष्टि मोहरबंद पेटीसारखी असते. तींतील व्यापार, घडामोडी, चमत्कार पाहून—समजून घेण्याचें सामर्थ्ये फार थोड्यांचे अंगीं असते. आम्हां मराठ्यांच्या अंगीं तर तें अलीकडे फारच थेडे होते—आहे म्हटले तरी चालेल. आमचे नित्याचे व्यवहार तेलाच्या घाण्याप्रमाणे चाललेले असतात. सारा दिवसभर गरगर फिरत राहूनही भेंवतीं काय आहे याचे घाण्याच्या बैलास जें सुळींच ज्ञान होत नाहीं, त्याचप्रमाणे नित्याचे व्यवहार ठरल्या क्रमानें करीत असतां ज्यांच्याशीं संबंध येतो त्यांच्या अंतःकरणांत काय चाललें आहे, सभोवारच्या बाह्यजगांत व अंतःसृष्टींत कोणत्या घडामोडी होत आहेत याची आम्हांला कित्येक शतके कल्पनाही नव्हती. कवीला बाह्य विषयाची जशी तशीच आंतर विषयाचीही

चांगली ओळख असावी लागते. शेक्सपीअर किंवा कालिदास याचा विशेष तो हाच होता. बाहेरच्या जगांतील चित्तवेघक वस्तुंकडे त्यांचे लक्ष होतेच, परंतु त्यापेक्षां अंतःसृष्टींतील विषयांशीं त्यांचा परिचय अलौकिक होता.

पण काव्यप्रसू प्रतिभेद्या अंगीं एवढीं लक्षणे असून भागत नाहीं. परिचयानें नष्ट केलेले कौतुक परत आणण्याचे सामर्थ्य तिला असलेले पाहिजे. तान्हा मुलाला स्वेतर जगच काय, स्वतांचे शरीरादिसुद्धां नवीन असते. सगळाच चमत्कार त्याला ! जिकडे वळावें तिकडे नवे दिसल्यानें या नव्याची ओळख करून घेण्याची उत्कंठा असते आणि त्यापासून अनिर्वचनीय सुख होतें. त्याला जिकडे तिकडे इंद्रजालाप्रमाणे अद्भुत भरलेले दिसते. हें सगळे ओळखावें, खावें—चाखावें म्हणून त्यांचे मन सर्वेंद्रियांतून बाहेर धांवत असते. ही त्याची धांव, आणि आंतरबाह्य विश्वाची नवलाई संसाराच्या चक्रांत मनुष्य जों जों जास्त जास्त गुरफटतो तों तों नाहींतशीं होतात, आणि सारे नेहमीचेंच—शिळे होतें. नवेपणीं त्यांत जी एक जादू होती—ज्या जादूमुळे सर्वेच मनोहर—गोड—अंतः—करण ओढून घेणारे होतें, ती जादू उडून जाते आणि जिज्ञासु आणि बुमुक्षु हृदयाची निराशा होते. प्रथम जें सारे देदीया—मान सुर्वण दिसत होतें तें अतिपरिचयानें फिकें आणि मातीच्या मोलाचे वाटतें; आणि कांहीं तरी हरवले, कांहीं तरी नाहीसें झाले, हातचे गेले अशी मनाची स्थिति होऊन चुकल्या गुराप्रमाणे मन खिन्न होतें, मूढ होतें, आणि मेल्यासारखे पडतें. कवीच्या प्रति-

भेला ही जादू परत आणायाची असते. अतिपरिचयामुळे जें शिळें आणि टाकाऊ झालेले असते तेंच नवे आणि जपून ठेवण्यासारखे आहे असे नेहमीं कवीच्या प्रतिभेला वाटत असते, आणि वाटेसे दाखवितां येते. पाहिलेले, ऐकिलेले, हुंगिलेले—सारे हृदयापुढे पुनः स्पष्ट उमे करणे, भोगलेले—अनुभवलेले पुनः भोगणे—अनुभवणे, प्रस्तुत झालेल्या अप्रस्तुताला परत अप्रस्तुतच करणे, परिचयाने नीरस झालेल्यास परत अपरिचित आणि सरस बनविणे, या तीनही गोष्टी कवीच्या प्रतिभेला करावयाच्या असतात. या तीन गोष्टी कमी अधिक प्रमाणाने करण्याची कवीची जी शक्ति ती प्रतिभा होय.

कवीच्या प्रतिभेचे अनन्यसाधारण लक्षण अजून सांगावयाचेंच आहे. जें आहे किंवा होते, ते आहेसे करण्यापेक्षां, जें नाहीं किंवा नव्हते ते आहेसे करण्याचे अघटित घटनासामर्थ्य कवीच्या प्रतिभेचे असते. कवि हे एकपरी विश्वकर्म्याचे प्रतिस्पर्धी किंवा व्यवसायवंधु होत. सृष्टीचीं आदितत्त्वे कांहीं विशिष्ट व विवक्षित नियमांनीं हाळूं चाळूं लावून विश्वकर्मा स्वस्थ बसला आहे; आणि घड्याळाला किली दिल्यावर किली संपेर्यंत घड्याळाचीं सर्व चक्रे ज्याप्रमाणे आपापलीं कामे बिनचूक करीत राहतात त्याप्रमाणे या आदि तत्त्वांना एकदां लाविलेल्या दिशेने त्यांचे व्यापार चालू राहून आतांपर्यंतचे विश्व ‘उत्क्रांत’ किंवा विकासित झाले आहे आणि याच क्रमानें पुढे त्याचा विकास होत राहील असे कित्येक तत्त्वज्ञ म्हणतात. विश्वकर्म्याप्रमाणे हीं आदितत्त्वे अनंत, अज्ञात, कदाचित् अज्ञेय असतील. परंतु त्यांचा गाडा चालू आहे. तसें कवीचे नसते. कवीला नित्य नवे काम करायाचे असते.

विश्वकर्मालाही जें करितां आले नाहीं तें करायाची कवींना महत्त्वाकांशा असते—धमकही असते. गुणावगुण, सदसत्, न्याया-न्याय, मलामल, शुभाशुभ, सुखदुःख, रूपारूप व सत्यासत्य निरनिराळ्या प्रमाणांनी मिसळलेलेच विश्वकर्माच्या विश्वांत सांपडते. गुलाब आणि त्याचे कांटे हे विश्वकर्माला वेगळे करितां येत नाहींत. आजवर आलेले नाहींत. जगांतले द्वैत विश्वकर्माला मोडितां आले नाहीं. जेथे पहावे तेथे विश्वांत द्वंद्व—द्वैत आहे. फार काय, चराचरांना आणि जडाजडांना सुद्धां विश्वकर्मानें एकमेकांशी बांधून टाकिले आहे. जडावेगळे अजड अजून कोठे सांपडले नाहीं. समविषमांचा संगम हें विश्वाच्या विकासाचे, वैचित्रयाचे आणि सौंदर्याचेही आद्य कारणच असेल कदाचित्! विश्वकर्माच्या विश्वांत त्यांची भेसळच सर्वत्र दिसते एवढे खरें! पण कवींची गोष्ट त्याहून किती निराळी आहे! त्याचे कर्तृत्व याहून किती तरी अजब आहे! जें विश्वकर्माच्या विश्वांत सांपडत नाहीं तें कवीला निर्मितां येते. मृत्युवांचून एकही विषय किंवा वस्तु विश्वकर्माच्या जगांत नाहीं ना? अमरांना आणि अमृताला निर्मून ही उणीव कवींने नाहींशी केली आहे! नुसत्या गुणाचे, नुसत्या न्यायाचे, नुसत्या शुभाचे, नुसत्या सुखाचे, नुसत्या सौंदर्याचे, नुसत्या चांगुलपणाचे आदर्श कवींनी किती तरी निर्माण केले आहेत! केवल न्याय, केवल सत्य, केवल धर्म उदाहृत करणारीं निर्लेप मानवी कृत्ये कवींनी मात्र निर्माण केलीं आहेत. विश्वकर्मानें पदार्थधर्माचे घातलेले कुंपण कवींना मानत नाहीं. किंवहुना सृष्टिनिर्बधाच्या शृंखलांचा कित्येक वेळां कवीला इतका जाच होतो कीं, त्या तोङ्गून, क्षणभर उच्छृं-

खळ आणि स्वतंत्र वृत्तीनें, विश्वकर्माच्या जगाने व्यापिलेल्या विश्वाच्या कक्षेबाहेर, संचार करण्यांतच प्रतिभाशाली कवी पुष्क-
ळदां दंग होतात. ज्ञात आणि परिचित विषयांची आणि वस्तूंची याप्रमाणे अज्ञात आणि अपरिचित प्रकाराने,—अभिनव आणि रम-
णीय पद्धतीने उभारणी करणे, किंवा अज्ञात—अपरिचित वस्तूंची व
विषयांची ज्ञात—परिचितांसारखी मांडणी करणे हा कवीच्या प्रतिभेदा
अत्यंत थोर अधिकार आहे. नसल्यास असते आणि असल्याचे नसते
करणे, ही कवीची अपूर्व शक्ति आहे. कवींच्या प्रतिभेदा विकास
होतां होतां ती या पदवीस पोंचली म्हणजे ती स्वतंत्र, स्वयंभू,
स्वयंप्रकाशी झाली. दिक्काळांच्या आणि जन्ममरणांच्या उपाधींना
मागें टाकून अनंताच्या व अज्ञाताच्या हातांत हात घालून संचार
करीत, आणि इतर मानवांच्या दृष्टीस क्षणोक्षणीं दृश्यादृश्य होणाऱ्या
विद्युलुतेच्या दीसीप्रमाणे भासमान होऊन त्यांना आश्रयात, कौतु-
कांत, आनंदांत निमग्न करीत, ही दिव्यज्योति आपल्या भाग्यवान
भक्तांस मधून मधून कधींमधीं भेट देते, आणि त्यांच्या हृदयास
नवेच भरते आणिते. ते केवळ निरोपाचे—मापाचे धनी होतात.
अशा वेळचे त्यांचे उद्धार म्हणजे अगाध अज्ञातांतून सहज प्राप्त
झालेले प्रसन्न संदेश होत. दिव्य विभूतींच्या दिव्यदृष्टीसच दिस-
णाऱ्या चमत्कारांचे संकेत होत. चैतन्याच्या अनिर्बंध विलसनांचे
दृभास होत. आगष्ट महिन्यांत किंवा नवंबरांत आकाशांत तुटणेरे
तारे भरदिशीं दिसतात आणि नाहींतसे होतात आणि त्यांच्या मागे
त्यांचा प्रवासमार्ग दाखविणारा एक अंधक तेजोपट दिसतो, त्याप्रमाणे
या प्रतिभव आविर्भाव क्षणमात्र होऊन त्यांच्या पुसट पुसट खुणा

कवीच्या हृदयांत स्फुरत राहतात. ही दिव्यस्फूर्ति आणि आंतर प्रेरणा ही दिव्यदृष्टि आणि हे आंतर दीप, हे अपूर्वोद्गार आणि अद्भूतावेश, प्रसन्न प्रतिभेचे प्रसाद होत. ते ज्यास प्राप्त झाले ते धन्य ! ते आम्हां पामरांच्या कोटींतून दिव्यकोटींत गेलेले भाग्यशाली प्राणी ! त्यांच्या प्रतिभेच्या त्यांना भेटी झाल्या म्हणजे त्यांना होणाऱ्या स्फूर्तीने त्यांचे मुखांतून निघणारे अमृतध्वनी आम्ही कान पसरून ऐकावे, आणि तिने वाहूं लाविलेले रस आकंठ प्यावे हेंच आमचे काम. हा अधिकार तरी कितीकांच्या भाग्यांत असतो ! धन्य ते ज्यांवर अनंताशीं सहधर्म झालेल्या प्रतिभेची प्रसन्नदृष्टि आहे ! आणि त्या प्रतिभाशाली कर्वीचे शब्द ऐकून त्यांचे हृदत ताडण्याचे ज्यांस सामर्थ्य आले आहे तेही धन्य !

कवीची प्रतिभा म्हणजे काय, ती असते कशी, याचें नुसतें दिग्दर्शन मात्र येथपर्यंत केलें आहे. तिचें यथावत् ज्ञान प्रत्यक्ष तिच्या दर्शनानें किंवा प्रसादानेंच व्हावयाचें. तें करून देण्याचें थोर भाग्य या नम्र लेखकाचें नाहीं ! निरुपाय आहे. तसें पुरें ज्ञान झालें नाहीं तोंपर्यंत वर दिलेल्या तोटक्या दिग्दर्शनावरच समाधान मानणे भाग आहे. पण प्रतिभा म्हणजे काव्य नव्हे. काव्याचा जन्म होण्यास अवश्य असणाऱ्या अनेक शर्कीपकीं ती एक आहे. ती एक शक्ति आहे, पण तिचा विकास झाल्याशिवाय, अभ्यासानें ती वाढविल्या, आणि तशाच प्रसंगांनी तिला हालवून जागें केल्याशिवाय काव्यनिष्पत्ति होणें नाहीं. सगळ्या पदार्थात वीज असते असें शास्त्रज्ञ सांगतात. पण यंत्रांतून काढिलेल्या विजेप्रमाणे ती दिसत नाहीं किंवा तिचे चटके बसत नाहींत. किंवा घरांत इतके पदार्थ असतां आपोआप दिवूे लागत नाहींत. ते मुद्दा-

मच लावावे लागतात. कां कीं प्रत्येक पदार्थात असणारी वीज सुप किंवा संभवरूप असते. ती जागी होऊन किंवा जन्मून चपला बन-
प्यास तिला इतर साधनांनी हालवावी लागते. जस्त आणि तांबे
यांच्या तुकड्यांवर तेजाब ओतून त्यांचे लग्न लावावे लागते,
किंवा लग्नाकरितां सजविलेल्या नवरानवरींप्रमाणे, आणि त्यांच्या-
करितां मांडलेल्या वेगळ्या पाटांप्रमाणे, तिचीं दोन स्वरूपे आणि
त्यांचीं अधिष्ठाने तयार करावी लागतात. तेव्हां ती चपला बनते
आणि तिचे चापल्य आपल्याला कामास जुंपितां येते. शमीच्या
झाडांत किंवा चकमकींत, गारगोटी आणि लोखंड यांत अग्नि असतो
म्हणतात. पण तो एरव्हीं कोठे दिसत नाहीं किंवा अंगाला लागत
नाहीं. शमीच्या लांकडावर दुसरे लाकूड घासावे, लोखंड—गारगो-
टींची टक्कर लावावी, तेव्हां त्यांत लपून बसलेला किंवा सुप असलेला
अग्नि बाहेर पडतो आणि प्रसन्न होऊन आपले काम करू लागतो.
तसेच प्रतिभेचे आहे. ती सर्वांचे अंगीं जन्मतः कमी अधिक अस-
तेच असते. कांहीं मानसशास्त्री तर म्हणतात:—जन्मतः सर्व माण-
सांची प्रतिभाच काय सर्व मनःशक्ति सारख्याच असतात. तें कसेही
असो, सामान्यतः सर्वांच्या वांद्यास प्रतिभेचा थोडा फार भाग जन्म-
तःच आलेला असतो असें धरून चालण्यास हरकत नाहीं. पण
सारेच कवी निपन्न नाहींत. यांचे कारण सगळ्यांच्या प्रतिभा
जाऱ्या व्हाऱ्या अशी इतर सामग्री अनुकूल नसते त्यांना बाहेर
आणणारे, त्यांचा विकास करणारे प्रसंग नसतात. शिक्षणाच्या
अभावामुळे पुष्कळांची प्रतिभा जागचे जागीं दडपून जाते. कोणी
गरीब म्हणून, कोणी अति श्रीमंत म्हणून, कोणी भलत्याच संग-

तींत पडले म्हणून. कोणी कशानें तर कोणी कशानें, याप्रमाणे बहुतेक प्रतिभेच्या विकासास मुकतात ! “ महासागराच्या तळी किती तरी अगणित आणि अमोळिक रुत्ने पडलेलीं असतील ! पण तीं जोंवर बाहेर आलीं नाहींत, कारागिराच्या हातीं पडलीं नाहींत आणि अनुरूप कोंकणांत बसलीं नाहींत, तोंपर्यंत त्यांचें तेज आणि योग्यता कोणास कलणार ! ” प्रतिभाशक्ति मुळांत असली तरी ती जागृत व विकसित करणारे विषय भोंवतीं पाहिजेत, आणि अभ्यासानें तीं परिपक्व झाली पाहिजे; भौतिक, मानवी आणि राजकीय परिस्थिति प्रतिभेच्या वाढीला अनुकूल पाहिजे. जे संदेश, जीं संवेदनें, जे क्षोभ, जे आवेग प्रतिभा सांठवून ठेवणार, आणि परत हजर करणार ते मूळचेच तिळा वेघणारे पाहिजेत. त्यांत कांहीं तरी विशेष पाहिजे. नुसत्या हरिकथा, नुसते वीरप्रताप गाणारीं काव्यें सामान्य प्रतिभेच्या माणसांसही रचितां येतील. तर्शीं काव्येही ज्या देशांतल्या लोकांत प्रचलित नाहींत तो देश आणि ते लोक अजून मानवी सुधारणेला पारखे आहेत असेच म्हटले पाहिजे. सुधारणेच्या प्रवासांत अगदीं मार्गे पडलेले रानटी लोकही घेतले तरी त्यांचेमध्ये गार्णी आणि तीं रचून म्हणणारे शाहीर असावयाचेच. त्यांच्या त्यांच्यांत जो मोठा बलवान्, जो पुष्कळ खाणारा, पुष्कळ शिकार मारणारा, फार पळणारा, आणि पटाईत तिरंदाज असेल त्याचे पराक्रम सांगणारे पोवाडे त्यांच्यामध्येही असावयाचे. दरएक उत्सवाच्या—जलशाच्या वेळीं हे पोवाडे, हीं गार्णी, म्हणत ख्रीपुरुषांचे मेळे नाचत असावयाचे. कोंकणांतल्या कित्येक

डोंगरी जातींचीं आवडतीं गाणीं ठरीव सुरांनीं म्हटलेलीं ज्यांनीं ऐकिलीं असतील त्यांना वरील म्हणणे ताबडतोब समजेल. या पोवाडे—वजा काव्याला, फक्त पाहिलेले किंवा ऐकिलेले किंवा पाहिलेले आणि ऐकिलेले स्पष्टपणे सांठवून पुनः हजर करणारी कल्पना असली, आणि ताळांत बसणारी व गमतीची वाटेशी शब्दसामग्री असली म्हणजे झाले ! पण या काव्याला ही दुसरी सामग्री लागतेच. म्हणजे, काव्यविषयाला लागणारीं सगळीं चित्रे, सगळे संदेश, सगळे मनोविकार जरी एकामागून एक जसे हवेत तसे प्रतिभेने मनापुढे हजर केले तरी जनांना ऐकूं येणारे काव्य कोठे आहे ? त्यांने फक्त अमूर्त—निर्गुण काव्य तयार होईल, कवितेचा जीव सांपडेल. पण नुसत्या जीवांने काम भागते थोडेच ! प्राणाला कुडी मिळाली पाहिजे ना ! कुडीवांचून प्राणाचा प्राणी होत नाहीं, तसेच नुसते प्रतिभाचित्र म्हणजे काव्य नव्हे. मनोमय छाया आणि मनोमय मूर्ति, मनोमय प्रसंग आणि मनोमय भावना यांनीं मनोमय काव्य होईल. तें जगाला दिसणार नाहीं किंवा ऐकूं येणार नाहीं. तसेच व्हावयाला या मनोमय काव्याला आवरण मिळाले पाहिजे. काव्याचा प्राण आणि काव्याचा देह यांची गांठ पडली पाहिजे. तसेच झाले म्हणजे काव्याचा जन्म व्हावयाचा.

राम गणेश गडकरी.

(“प्रेमसंन्यास”)

प्रवेश सहावा.

(कचेरीचा देखावा. सर्व मंडळी. साक्षीच्या पिंजऱ्यांत गोकुळ.)

शिरस्तेदारः—ईश्वरसाक्ष खरें बोलेन, खोटें बोलणार नाहीं.

गोकुळः—ईश्वरसाक्ष खरें बोलेन, खोटें बोलणार नाहीं.

शिरस्तेदारः—तुमचें नांव काय ?

गोकुळः—गोकुळ.

शिरस्तेदारः—बापाचें नांव काय ?

गोकुळः—वृद्धावन.

शिरस्तेदारः—आडनांव ?

गोकुळः—विसरभोळे.

वकीलः—वरें आतां सांगा पाहूं, तुमचें वय काय ?

गोकुळः—(स्वगत) हं; तोच प्रश्न ! आतां काय करावयाचें ? नांवांतल्या अक्षरांना दोन्ही वकिलांनी गुणून त्यांत न्यायाधीश मिळवावयाचा; हो, असेंच; नाहीं पण, मला वाटतें अक्षरांना न्यायाधीशानें गुणून दोन वकील मिळवावयाचे असें असावें ! हं हेंच वरोवर आहे ! बारा एके बारा न दोन चवदा. (प्रगट) चवदा वर्षे !

वकीलः—चवदा वर्षे ! तुम्ही शुद्धीवर आहां का ?

गोकुळः—(स्वगत) चुकलों; वकिलांनीच गुणावयाचें ! बारा दुर्णे चौवीस न एक पंचवीस. (प्रगट पंचवीस.

वकीलः—मग पहिल्यानें चवदा कशीं सांगितलीं ?

गोकुळः—पहिल्याने फुकट गेलेलीं वर्षे जमेस धरलीं नव्हतीं.

वकीलः—वः या हिशेबाने पहिल्याने शूत्यच उत्तर द्यायाला हवें होतें ! तुम्ही घावरलां आहां काय ?

गोकुळः—मी घावरलों ! तो काय म्हणून ! मीं कांहीं माझ्या बायकोचा खून केला नाहीं !

वकीलः—तुम्ही आरोपीलां ओळखतां का ?

गोकुळः—तुम्ही आपल्या बंधूना ओळखतां का ? न्यायाधीशसाहेब या शिरस्तेदारांना ओळखतात का ?

वकीलः—माझ्या प्रश्नाचे नीट उत्तर द्या. तुम्ही आरोपीला ओळखतां का ?

गोकुळः—हो; त्यांना ओळखतों आणि आपल्याला पण चांगला ओळखून आहें वरें मी.

वकीलः—जयंताला सोडविण्यासाठीं तुम्ही एखादी खोटी शपथ द्याल का ?

गोकुळः—अलवत्, कां नाहीं ? एक सोडून हजार घेईन ! प्रत्यक्ष श्रीकृष्णांनी सुद्धां सांगितले—

वकीलः—तें राहूं द्या ! हें पत्र माहीत आहे का तुम्हांला ?

गोकुळः—हो ! माहीत आहे ! लीलाबाईनीं जयंतांना पाठ-विलेले पत्र हें !

वकीलः—किती वेळा पाहिले आहे तुम्हीं हे ?

गोकुळः—एक वेळा !

वकीलः—जयंताचे बायकोशी पटत नाही हें खरे आहे की नाहीं ?

गोकुळः—हें खरे आहे ! जयंत बायकोचा अत्यंत तिरस्कार करीत असत.

वकीलः—तुमची बायको तुम्हांला वागवून घेतां येत नाहीं. हें खरे आहेना ?

गोकुळः—त्याच्याशीं तुम्हांला काय करावयाचे आहे ? तुम्ही आपली बायको सांभाळा—

न्यायाधीशः—गप्प बसा; ते विचारतात त्याचे उत्तर द्या.

गोकुळः—न्यायमूर्तीना माझी एक विनंती आहे. माझ्यामते आमचीं घरगुती भांडणे न्यायासनासमोर आणण्याचे कांहीं कारण नाहीं; असल्या प्रश्नांचीं उत्तरे आम्ही देणार नाहीं ! नाहीं तर आम्ही मुळीं साक्षच द्यावयाला तयार नाहीं !

न्यायाधीशः—असें कसें चालेल ? साक्ष दिलीच पाहिजे ! न्यायाला मदत ही प्रत्येकानें केलीच पाहिजे.

गोकुळः—हा चांगला न्याय आहे ! यांनी आमच्या बायकोच्या वाटेल तशा चौकशा कराव्या आणि आम्हीं यांच्या बायकोचे नुसते नांव काढिले कीं आपण आम्हांला गप्प बसा म्हणून म्हणतां ! मी जरा तोंडाचा फटकळ आहें—आपण आणि हे वकील लोक नेहमीं एक ठिकाणी कामे करितां तेव्हां आपला त्यांच्याकडे थोडासा ओढा असणे स्वाभाविक आहे. त्याला कोण गैर म्हणेल ?

(लोक हंसतात). हं साहेब, हंशावारी बाबत घालवूं नका. आपण न्यायाधीश आहां, असा पक्षपात आपल्याला शोभत नाहीं ! आपल्याला वकील आणि साक्षीदार सारखेच. मीही योडाबहुत कायदा जाणितों ! चार पुस्तके पाहिलीं !

न्यायाधीशः—(हंसून) काय वेडगळ मनुष्य आहे. (वकिलास) चालूं द्या तुमचे सवाल !

वकीलः—तुमचा स्वभाव योडासा विसराळू आहे कीं नाहीं ?

गोकुळः—असेल, तुम्हांला काय त्याचें ? तुम्ही आपले प्रश्न विचारा; उत्तर मिळालें नाहीं, मग बोला ! आमच्या वकिलांनी पढविलेले सारे जबाब सवालावांचून पाठ म्हणून ध्या हवे तर.

वसंतः—अरे गोकुळ मीं कधीं तुला पढवून ठेविला आहे रे ?

गोकुळः—असें कां वरे वसंतराव ? मी नाहीं प्रतिज्ञेवर खेलें बोलावयाचा !

वसंतः—(स्वगत) चांगली सोय ! आणि हा आमच्या तर्फेचा साक्षीदार !

वकीलः—काय हो, हें पत्र तुम्हीं किती वेळां पाहिलें आहे ?

गोकुळः—काय हो, हा प्रश्न तुम्ही किती वेळां विचारणार ?

वकीलः—तुम्ही उत्तर द्या आधीं.

गोकुळः—दोन वेळां.

वकीलः—मधांशीं एक वेळ पाहिलें म्हणालां, आतां दोन वेळां पाहिलें म्हणतां, हें काय ?

गोकुळः—मधांशीं विचारलें त्यापूर्वीं एक वेळां पाहिलें होतें, आतांच्या विचारण्याला मधांशीं पाहिलें ती वेळ हिशेबीं धरिली पाहिजे ! पूर्वींची एक व मधांची एक मिळून दोन.

वकीलः—वसंतराव, झालेल्या प्रश्नोत्तरांवरून तुमच्या साक्षी-दाराची नालायकी दिसून येत आहे. या मनुष्याला व्यवहारज्ञान नाहीं, हा विसरभोळा आहे; त्याची आणखी फेरतपासणी केली तर तुमचे नुकसान होणार ! तेव्हां तुमची इच्छा असल्यास याची साक्ष काढून घेण्याची मी संधि देतों.

वसंतः—या संघीबद्दल मी आपला आभारी आहे ! न्यायमूर्तींनी असें करण्याचा हुक्म द्यावा.

न्यायाधीशः—गोकुळ, तुझ्या नालायकीमुळे तुझी साक्ष काढून टाकण्यांत येत आहे. तुला बाहेर येण्याची परवानगी आहे.

गोकुळः—इतकेंही करून मी नालायक ! शाहाण्यानें कोर्टची पायरी चढूं नये म्हणून वाडवडील म्हणत आले तें कांहीं खोटें नाहीं ! (पिंजऱ्यांतून बाहेर येतो.)

वकीलः—ही साक्ष होण्यापूर्वी जो पुरावा आला त्यावरून मला काथ सांगावयाचें तें मीं मघांशींच सांगितलें आहे ! अधिक बोलण्याची माझी इच्छा नाहीं.

वसंतः—त्याचप्रमाणे मलाही कांहीं बोलावयाचें नाहीं. फक्त न्यायमूर्तींनीं व पंचांनीं आरोपीच्या स्थितीकडे लक्ष द्यावें एवढीच माझी विनंती आहे.

न्यायाधीशः—पंचांतील सद्गृहस्थहो, आपल्याला आंत जावयाचें आहे काय ?

प्रमुख पंचः—नाहीं.

न्यायाधीशः—मग आपलें मत काय आहे ?

प्रमुख पंचः—दोषी.

न्यायाधीशः—आपलें सर्वांचे एक मत आहे ?

प्रमुख पंचः—होय, सर्वांचे एक मत आहे.

न्यायाधीशः—आरोपी जयंत, आमच्यापुढे आलेल्या पुराव्यावरून तुझ्यावर खुनाचा आरोप शाब्दीत होत आहे ! पंचांचा निकालही तुझ्या विरुद्ध आहे ! तुझ्या बायकोबद्दल तुला अत्यंत तिटकारा होता. तिचा नापत्ता झाल्यानंतर तीनचार दिवसांनी तिच्या प्रेतांचे तुकडे विहिरींत टाकतांना तुला पुराव्यानिशीं शिपायांनी पकडले आहे ! पेटींतील दागिन्यांवरून व पत्रांवरून आणि लीला व सुशीला यांच्या साक्षीवरून ते प्रेत मनोरमेचेच होते असे सिद्ध होते. तुझी बायको नापत्ता होण्यापूर्वी, लीला व तूं यांना अयोग्य रीतीने बोलतांना सर्वांनी पाहिल्यावर त्यावरून तुज्ञा व मनोरमेचा मोठा तंटा झाला असे कमळाकराच्या साक्षीवरून सिद्ध झाले आहे. बाबासाहेबांनी लीलेला पुनर्विवाहाची परवानगी दिलेली ऐकल्यापासून तुझ्या मनाची चलविचल होऊं लागली असेही ठरलेच आहे. त्याअर्थी तूं हा खून बुद्धिपुरःसर केलास याबद्दल मुळींच संशय उरत नाही. अशा अमानुष रीतीने खून करणारावर दया करणे म्हणजे दयेचा दुरुपयोग करण्यासारखे आहे ! तुझ्या शिक्षेबद्दल तूंच जबाबदार आहेस. ह्याची जबाबदारी परमेश्वराकडे नाही; राजाकडे नाही; मनुष्याकडे नाही ! सबब आपली बायको

(१६७)

मनोरमा हिचा बुद्धिपुरःसर खून केल्याचा आरोप तुळ्यावर पूर्णपणे
शाबीत होत असल्यामुळे तुला मरेपर्यंत फांशीवर लटकविण्याची
शिक्षा देण्यांत येत आहे.

जयंतः—हा दुर्दैव !

(न्यायाधीश सही करितात, व टांक मोडून याकितात.)

पडदा पडतो.

प्रो. वासुदेव बळवंत पटवर्धन.

(“मृत्युलेख ”)

प्रि. आगरकर यांचे अल्पचरित्र.

“ There was born here a mighty man. Whose light was to flame the beacon over long centuries and epochs of the world. A most gentle heart withal full of pity and love as indeed the truly valiant heart ever is. I will call this man great—great as an Alpine Mountain, so simple, honest, spontaneous, not setting up to be great at all. ”

CARLYLE.

“ जगाच्या कल्याणा संतांच्या विभूति ।

देह ‘ज्ञिजवीती’ उपकारे ॥ ” तुकाराम.

सातारा जिल्ह्यांत कळ्हाडापासून दोन मैलांवर टेंमू नांवाचें लहानसें खेडे आहे. तेथें सन अठराशे—छप्पन सालीं—म्हणजे उत्तर हिंदुस्थानांत पेटलेल्या भडक्याची तयारी होत होती त्या सालीं—गोपाळरावजीचे जन्म झाले. यांचे वडील रा. रा. गणेश विष्णु आगरकर हे प्रकृतीने दमेकरी व स्थितीने अगदीं गरीब असल्यामुळे त्यांचे हातून रा. रा. गोपाळरावजीचे शिक्षण व संवर्धन नीटपणे होणे अशक्य होतें, व त्यामुळे अगदीं लहान-पणींच गोपाळरावजींस आईबापांचे आश्रयछत्र व आपले आवडते जन्म—घर सोळून कळ्हाडास त्यांचे मामा रा. रा. रामचंद्र विष्णु

भागवत यांचे आश्रयास जाऊन रहावें लागले. बाळपणाच्या हूड-पणांत व ब्रात्य लीलांत दिवस मजेने-घालवीत घालवीत रा. गोपाळ-रावजी वयाचे बाराव्या तेराव्या वर्षापर्यंत कन्हाडासच होते. त्या वेळचा कृष्णेच्या वाळवंटांत घातलेला हुतुतु, कृष्णा-कोयनेच्या प्रीतिसंगमानें फुल्दन गेलेल्या अफाट पात्रांत डुंबरें व पोहरें, संव-गळ्यांबरोबर खेळलेले दांडगे खेळ, वैरे गतगोष्टींची आठवण झाली म्हणजे त्या वेळच्या स्थितीचा विद्यमान स्थितीशीं असणारा ठळक विरोध लक्षांत येऊन रा. गोपाळरावजींना सकौतुक खेढ होई. व त्यांच्या समाचारास जाणाऱ्या मंडळीसही या गोष्टी ऐकून इतक्या दांडग्या प्रकृतीचे गोपाळराव चाळशी उलटप्यापूर्वींच इतके थकले कसे, याचे आश्र्य वाटे. पोटाचे कितीही हाल असले किंवा एकंदर जीवितमार्गीत कितीही अडचणी असल्या तरी बाळपणीं त्यांचा तितका विधिनिषेध वाटत नाहीं. त्याचप्रमाणे गोपाळ-रावजींची कन्हाडास स्थिति होती. बारा वर्षांच्या वयापर्यंत कन्हाडासच गोपाळरावजींचा सगळा मराठी व इंग्रजी तीन इयत्तांइतका अभ्यास झाला. या पुढच्या अभ्यासाचे साधन कन्हाडास नव्हते. बरोबरीचे एक दोन संवगडी पुढील अभ्यासासाठीं पुण्यास आले. अर्थात गोपाळरावजींसही तसेच करण्याची इच्छा झाली. पण ती सफल व्हावी कशी ? यांना पुण्यास आश्रय देणार कोण ? यांच्या शिकण्याकरितां पाण्यासारखा पैसा ओतावा कोणीं ? तें कांही शक्य नव्हते. अभ्यास तर पुढे करावयाचा, मार्ग तर दिसत नाहीं, अशी स्थिति होऊन गेली. वय लहान तरी रा. गोपाळरावजींना ऐट जंगी; दम मोठा; त्यांचे ओज प्रखर; तें त्यांना चैन पडूं

देईना. स्वभाव धडकबाज; झाला, त्यांचा निश्चय झाला, व त्यांनी कन्हाड सोडून रत्नागिरीस त्यांचे एक आस होते, त्यांचा आसरा मिळेल या आशेने तिकडचा रस्ता धरला ! या तेजस्वी रत्नास चांगलाच उजळा मिळाला; त्याची प्रभा विशेषच चमकण्यास आरंभ झाला. आजपर्यंत शर्मीतील अग्रीप्रमाणे गुप्त असलेली त्यांची अभिमानी अन्तज्योति प्रज्वलित करणारे रत्नागिरीस पुष्कळ प्रसंग आले. रत्नागिरीस असतां गोपाळरावजी कांहीं दिवस वारांवर निर्वाह करीत होते. शाळेच्या खर्चाकरितां व अभ्यासार्थ जीवधारणा होण्याकरितां त्यांना येथे दुसऱ्याचीं घोतरे धुवावीं लागत. पडेल तें काम-सांगतील ती चाकरी, करावी लागे; व कचित् थोड्यांचे गोड तर बहुतेकांचे कठोर हृदयाला घरे पाडणारे वाग्बाण गट गिळून काळ काढावा लागे. “गरिबीमुळे खरीं माणसे पुढे येतात” असे म्हणणारे हरीचे लाल पुष्कळ असतील. आम्ही तर म्हणतो, “क्षुचितेचा धंड गारठा थिजवी तेज हिन्याचे। आपत्तीच्या हिमें नांवही करपे हृज्ज्योतीचे” ही घे कवीची उक्तीच जगांत अधिक प्रत्ययास येते. गरिबीच्या असद्य गारऱ्यानें रा. गोपाळरावजींची स्फूर्तज्योति मालविली नाहीं, हें आम्ही आपले व आमच्या समाजाचे भाग्य समजतों. असो. गोपाळरावजींनी अशाप्रकारे कशींबर्शीं दोन वर्षे रत्नागिरीस काढिलीं, व तेवढ्यांत पुढच्या दोन इंग्रजी इयत्ता त्यांनी पदरांत पाडून घेतल्या. पण कितीही दमदार गडी असला तरी परिस्थिति हड्डानें विरुद्ध झाल्यावर तिजपुढे त्याचा इलाज चालत नाही. रा. गोपाळरावजींस शेवटीं रत्नागिरी सोडावी लागली, व ते परत कन्हाडास गेले. ग्रहदरोने अजून त्यांना सोडले

नव्हतें. इतरांची ग्रहदशा साडेसातच वर्षे टिकते. यांची जन्मापा—सून जन्मान्तरापर्यंत सारखी सुरु होती ! तरी तिच्याशी नेटाने झुंजत हा खंबीर गडी वयाचीं एकोणचाळीस वर्षे तगला, हें पुढील वृत्तावरून वाचकांच्या लक्षांत येईल. कन्हाडास आल्यावर “आतां काय करावे” हा विचार दत्त म्हणून पुढे उभा. शिकण्यास शाळा नाहीं—साधन नाहीं. तेव्हां त्यांनीं तेथील दवाखान्यांत कांपैंडरची नोकरी धरली. समाजाच्या रोगांचे परीक्षण करून त्यांवर औषधोंपचार सांगणाऱ्या या भावी सामाजिक डाक्तरास कांपैंडरीच्या चांचणीतून जावे लागले हें एकपरी वरे झाले म्हणावयाचे ! या नोकरीत असतां आंतल्याआंत धुमसत राहिलेली त्यांची उदात्त ज्योति त्यांना स्वस्थ बसू देईना. नाइलाज झाला. सोडली, त्यांनीं ती नोकरी सोडली, व मुनसिफ कोर्टीत लिहिण्याची जागा पतकरली. पण नाहीं; समाजनौकेचे होकायंत्र ज्याच्या हातीं यावयाचे होतें त्याची अंतज्योति तसल्या खर्डेघाश्या गुलामिगरिंत कोठून संतुष्ट राहणार ? तिची तडफड सुरु होती व त्यांतच नुकतेच कैलासवासी झालेले रा. सा. बाबासाहेब नागपूरकर, तेथील मुनसिफ, यांच्या उत्तेजनपर शब्दांची भर पडली. मग काय ! गोपाळरावजींनी त्याही जागेचा राजीनामा दिला, व कन्हाडास रामराम ठोकला. पुण्याचा आश्रय करावा म्हणून ते येथे आले. येथे त्यांचे दुसरे मामा रा. रा. सदाशिवराव भागवत हे खडकवासल्याच्या कामावर होते. पण लवकरच ते पुणे सोडून वन्हाडा-कडे गेल्यामुळे त्यांच्यामागून गोपाळरावजींसही वैदर्भ देशाकडे आपले तारुं हाकारावे लागले. अकोल्यास त्यांनीं सहाव्या व सातव्या

इयत्तेचा अभ्यास केला. सातव्या इयत्तेत ते प्रसिद्ध रा. रा. विष्णु मेरेश्वर महाजनि यांच्या हाताखालीं शिकत होते. त्या वेळची एक आख्यायिका लक्षांत ठेवण्यासारखी आहे. या आख्यायिकेवरून गोपाळरावजी जात्या किती पाणीदार, कुर्रेबाज व तेजस्वी होते याची थोडीशी कल्पना येईल. एके दिवशीं कांहीं कारणामुळे गोपाळराव-जींचा अभ्यास झाला नव्हता, तेव्हां त्यांना रागे भरण्याच्या उद्देशानें रा. विष्णुपंत म्हणाले “तुमच्या हातून काय अभ्यास होणार आहे ? तुम्ही असेच रखडत पडणार.” रा. गोपाळरावजींस तेवढे सहन न होऊन त्या तडकेसरशीं त्यांनी उत्तर दिले, “काय ? रखडत पडणार ! आपल्यासारखाच एम. ए. होईन तरच नांवाचा आगरकर.” हें उत्तर व या उत्तराबरहुकूम झालेली कृति शाळेतील प्रत्येक विद्यार्थी आपल्या हृदयावर पकी खोदून ठेवील तर किती बरें त्यांचे कल्याण होईल ? असो. याप्रमाणे अकोल्याचे हायस्कुलांतून अठराशें पंच्याहत्तर सालीं प्रवेशपरीक्षा पास होऊन ते अकोला सोङ्गून पुण्यास आले.

येथून त्यांच्या चरित्राच्या दुसऱ्या भागास आरंभ झाला म्हणवयाचा. सहाव्या इयत्तेपासून ज्या विचारांचे अस्फुट उद्वर्तन त्यांचे मनांत होत होते त्या विचारांस व तदनुरूप नियंत्रित होणाऱ्या त्यांच्या इच्छांस येथून विशेष नियत, स्फुट व व्यवस्थित स्वरूप येण्यास आरंभ झाला. तथापि त्यांच्या पाठ्यागांतच आनंद मानणारी ग्रहदशा अजून त्यांचा पिच्छा पुरवीतच होती. कॉलेजांतील उदार शिक्षण मिळण्यास त्यांना फारसा मार्ग नव्हता. परंतु सुदैवानें त्या वेळीं डेक्कन कॉलेजांत उत्तम मराठी लिहिणारास स्कॉलरशिप होती

ती यांना मिळाली, व पुढे दुसऱ्याही स्कॉलरशिपा मिळून त्यांच्या कॉलेज-क्रमास बरीच मदत झाली. या वेळीही पैशाची अडचण त्यांना इतकी होती कीं, पुरते कपडेसुद्धां यांना घालण्यास नव्हते. कित्येक दिवस तर एकच सदरा रोज रात्रीं गुस्पणे धुवून वाळवून सकाळीं यांना अंगांत घालावा लागे. एफ्. ई. च्या परीक्षेच्या वेळीं परीक्षेची फी देण्यास जवळ पैसे नव्हते, तेव्हां गोपाळरावांनी एक नाटक लिहून पैसे मिळविण्याची कंबर वांधिली, व त्याप्रमाणे रात्रीं दोन दोन वाजेपर्यंत जागून त्यांनी नाटक लिहिण्याचें काम चालविले होतें. पुढे त्यांच्या सुदैवानें ही हकीकत कै. केरुनानांस कळल्यामुळे व त्यांनी यांना फी दिल्यामुळे नाटकाचें काम व रात्रीचें फाजील जाग्रण बंद पडलें. असो. अशा प्रकारे एफ्. ई. ए. ची परीक्षा होऊन ते बी. ए. चा अभ्यास करीत असतां त्यांचे लग्न झालें. आतांपर्यंत गोपाळरावजींना फक्त गरिबी व तिच्या उपाधीचाच जाच होता. पण आतां आणखी एक उपकारी व्याधि यांना छकूं लागली. व तिनेच शेवटीं त्यांचा बळी घेतला. बी. ए. चा अभ्यास चालला असतां त्यांचा आनुवंशिक दमा उपटला, व दर वर्षी तो अधिकाखिक जोराने वाढीस लागला. आजपर्यंत गरिबी भोगलेली; दम्यासारख्या व्याधीने प्रकृति गांजलेली—निदान घेरलेली; आसवर्गाची पुढील सुखाची आशा मुलाच्या हुशारीने चांगली प्रदीप झालेली; अशा स्थिरीत गोपाळरावजींनी लक्ष्मीची संगति धरण्याचा, सरकारी नोकरीची—बेडी कां होईना पण रुपेरी—स्वीकारण्याचा व पैशाच्या व स्वसुखाच्या दृष्टीने, केलेल्या श्रमाचें—भोगलेल्या संकटांचें, सार्थक्य करण्याचा विचार मनांत आणला असता तर त्यांस कोणीं दोष दिला असता काय? निदान ज्या याता-

यातींत त्यांना आपल्या सर्व आयुष्याची कहाली करून ध्यावी लागली ती यातायात—तो दावाग्रे तरी त्यांच्या पाठचा चुकला नसता काय ? पण नाही. गोपाळरावजींसारख्या धीरवीर उदार आन्याकडून राजसेवेचे हीनवारें काम होणे नाही. तशी कल्पनाही त्यांना असह्य होती. अठराशें—अव्याहत्तर सालीं गोपाळरावजींची बी. ए. ची परीक्षा होऊन ते फेलो झाले त्यावेळीचं त्यांनी आपल्या प्रत्यक्ष जन्मदात्या आईस पुढील आशयाचे पत्र लिहिले होते.

“ आपल्या मुलाच्या मोठाल्या परीक्षा होत आहेत. आतां त्याला मोठाल्या पगाराची चाकरी लागेल व आपले पांग फिटतील, असे मोठाले मनोरथ आई तुं करीत असशील, पण मी आतांच तुला सांगून टाकतों कीं—विशेष संपत्तीची, विशेष सुखाची हाव न घरितां मी फक्त पोटापुरत्या पैशावर संतोष मानून सर्व वेळ परहितार्थ खर्च करणार.” अशा तन्हेचे निर्धाराचे शब्द गोपाळरावजींच्या लेखणींतून कॉलेजांतील क्रम संपतो न संपतो तोंच उतरले होते, व पुढे उत्तरोत्तर तेंच कष्ट-धीरवत त्यांनी आमरणांत उत्तम तन्हेने पाठिले हें सर्वांस महशूर आहेच. वरील व्रताच्या चिंतनिकेंत व निदिध्यासांत असतां रा. टिळक व ते वरील व्रताच्या सिद्धचर्य बेत करू लागले. यांचा एम्. ए. चा व त्यांचा एल्.एल्. बी. चा अभ्यास सुरु असतांच शास्त्रीबोवांची गांठ घेऊन तिघांच्या विचारांचा एकत्र खल झाला. सरकारी नोकरी न पत्करितां देश-सेवेत आयुष्य वेंचण्याचा तिघांचा निश्चय होतांच, तो शेवटास नेण्याचा मार्ग ठरला. न्यू इं. स्कुलाचे गर्भवासाचे महिने लोटले. शाळा निघाली. गोपाळरावजींची एम्. ए. ची परीक्षा उतरली

नाहीं. त्यांना एक वर्ष आणखी कॉलेजांत घालवावें लागले. पण तें वर्ष जातांच अठराशें—ऐशीं सालच्या अखेरीस आगरकर आपल्याच अपत्याच्या संगोपनार्थ आपल्या सहकाऱ्यांस येऊन मिळाले. येथे गोपाळरावजींच्या जीवित-प्रवाहाची दिशा नकी ठरली, व याच दिशेने पुढे पंधरा वर्षे हा जंगी प्रवाह खडकांतून, कड्यांतून उड्या टाकीत, आपल्या शरीराचे हाल हाल करून घेत, पण मोळ्या जोमाने व ऐटीने वहात राहिला. न्यू इंग्लिश स्कुलांत शिरल्या-पासून त्यांचा सार्वजनिक खात्यांत जन्म झाला, असे म्हणण्यास हरकत नाहीं. लवकरच केसरी पत्राचे चालकत्व त्यांनकडे आले. शाळेत नुसते तीस रुपये घेऊन अति मेहनतीने शिक्षकांचे विकट काम करावयाचे; रोज ओर—ओरहून शेर-दीडशेर रक्त आटवावयाचे; व घरी आल्यावर केसरीसारख्या पत्राचे रकाने आपली जबाबदारी पूर्णपणे ओळखून भरून काढावयाचे; याशिवाय गोपाळरावजींना दुसरा उद्योग राहिला नाहीं. स्वतःच्या पायावर उभे राहून संसाराचा गाडा हांकण्यास सुरुवात याप्रमाणे झाल्यावर जिकडे तिकडे सर्व प्रकार शांतसा भासत होता. लौकिकाकाश स्वच्छ निरभ्र होते. परिस्थितीचे वारे संथ वाहत होते, व आतां वादळांच्या कचाढ्यांतून आपण सुटलों अशा समजाचा नुकता अंकुर फुटत होता. तोंच केसरीला एक मदोन्मत्त गजराजाच्या मदगंधाचा वास आला. त्याची गर्जना सुरु झाली. तिकडे करवीराच्या बाजूस आकाश काळेंकुट्ट झाले. वादळाची सपाठून तयारी झाली. तोंच इकडे काळमुखी विजेचा कडकडाट होऊन कै० शास्त्रीबोवांची आहुती त्या महामायेने घेतली. झाले. सर्व आकाश कोसळले. बाळगोपा-

लांच धैर्य कसास लागण्याचा अति दुर्घर प्रसंग गुदरला; व या तरुण नरकेसरींस डोंगरीच्या पिंजन्यांत पडावे लागले. स्वभावतः मानी व आचरणतः कर्तव्यदक्ष असल्यामुळे असल्या पिंजन्याची आमच्या बाळगोपाळांस मुळींच परवा वाटली नाहीं. मुदत संपतांच कृतसंकल्पार्थ बांधलेले कंकण दृढतर करून हे दोघे वीर बाहेर पडले. अहाहा ! केवळ सत्यपक्षासाठीं भांडून बंदीखान्यांतील ‘तरळाचें-रकव्याचें’ तिखट आमटीचें व लोणीकाप्या वस्त्र्याचें अलौकिक सुख भोगूनही आपले असिधारावत केंसभरही न ढळू देणारे प्रचंड पुरुष पृथ्वीच्या पाठीवर किती सांपडतील ? धन्य ! धन्य ! त्या पुरुषांची ! कारागृहवास भोगून आल्यावर पुनः सर्वत्र शांतता झाली. वनराजाची गर्जना व न्यू इंग्लिश स्कूलची भरभराट विशेष जोरानें चालू झाली. सुमारे अठराशें-चवन्यायशीं सालीं केसरीचें व त्याच वर्षाचे अखेरीस न्यू इंग्लिश स्कुलाचें स्वरूप विशेष मनोहर झाले. शाळेला नवीन अपत्य झाले. कडेवर नवीन मनोहर बाळक घेऊन उभी राहिलेली आपली कन्या पाहून सहदय बापाच्या हृदयांत वात्सल्याला व प्रेमौघाला भरपूर भरतें आले असेल यांत काय शंका ? तसाच आपला केसरी बचा वाढतां वाढतां सभेंवतालच्या प्रांतांत सदर्पे संचार करितांना पाहूनही त्यांना किती समाधान झाले असेल बरें ! याप्रमाणे केसरीच्या व शाळेच्या संवर्धनांत रात्रंदिवस खटपट करण्यांत गोपाळरावजी एकदिलानें व निसृहतेने झटत असतां पुनः काहूर आले. केसरीचा व त्यांचा वियोग झाला ! आपण स्वतः वाढविलेल्या, स्वतः लालनपालन केलेल्या, स्वतः सर्व तन्हांनीं जोपासलेल्या बाणेदार अर्भकास दुसऱ्याच्या स्वाधीन कर-

प्याची वेळ ज्या बापांवर आली असेल त्यांनाच त्या वेळच्या गोपाळ-
रावजीच्या शोकाकुळ स्थितीची कल्पना करितां येईल. ज्याच्या-
करितां तुरुंगांत पडून एकशे—एक दिवस डोंगरीची हवा पत्क-
रिली त्या प्राणाहून प्रिय लाडक्याला हातचा सोडायाचा म्हणजे
त्यांच्या पराकाष्ठेचे जिवावर आले. पण परिस्थितीच्या असह्य तडा-
क्यामुळे त्यांस केसरीस शेवटचा नमस्कार करावा लागला. त्यांच्या
सहकारी मंडळीचे व त्यांचे विचार भिन्न, निदान ते लोकांपुढे मांड-
ण्याचे व ते अमलांत आणण्याचे मार्ग भिन्न असल्यामुळे अठराशे—
अव्याएशीं सालापासून त्यांना आपल्या नांवावरच जगापुढे यावे
लागले. जिकडे तिकडे निंद्य, तिरस्करणीय झालेल्या सुधारणेचे हे
कडे भक्त. तिचा पक्ष खरा आहे व तिचाच शेवटीं विजय ब्हाव-
याचा आहे, असे जगास-वेडावलेल्या जगास-स्पष्टपणे सांगवयाचे
काम व इच्छा त्यांची. “सर्वतोमुखीं निंद्य होत असलेल्या सुधा-
रणेचा व सुधारकांचा पक्ष लोकांस वाटत असल्याप्रमाणे दुर्बळ
नाहीं इतकेच नाहीं तर त्यांचेच सर्वत्र साम्राज्य होणार असे युक्ति-
वादाने सिद्ध करण्यासाठीं आगरकरांची खरी खटपट. ती खटपट
सफल ब्हावी म्हणून अठराशे—अव्याएशीं सालीं त्यांच्या हातून
सुधारकाचा अवतार झाला; व एव्हांपासून त्यांचा खरा प्रांत, त्यांचे
खरे काम त्यांना मिळाले म्हणावयाचे. हिंदु धर्माच्या ज्या रोगाना,
हिंदु समाजाला खाऊन टाकणाऱ्या ज्या चिकट कृमीना, लोक माया-
पाशाने कवटाळीत होते व आहेत ते रोग व कृमी झाडून पार
ब्हावे याकरितां समाजाच्या प्रत्येक नाडीचे परीक्षण करणे, भ्रमिष्ट
झालेल्या, गोंधळून गेलेल्या व म्हणूनच चंदन म्हणून सापाला

पोटाशीं धरणांच्या समाजाला प्रसंगीं पलिस्तरे मारणे, तर कधीं मोरावळ्यांत गोड औषध देणे, जाणूनबुजून आड रस्त्यानें जाणांच्या जनतेस व तिच्या प्रियपुढांच्यांस वाटेवर आणण्याकरितां कळकळीने पण जोरानें त्यांवर सणसणीत कोरडे ओढणे, आपल्याला रास्त वाटतात त्या मतांच्या प्रतिगदनार्थ सरे जग उलटले तरी—प्रत्यक्ष काळ आ पसरून पुढे आला तरी—लेखणी सरसावून उभे ठाकणे, व प्रतिपक्षाच्या धमकावण्यांना न भितां कोण स्वस्थ बसणार; सुधारक अं! टांकांतून अर्थबोधक अक्षरे काढण्याचे सामर्थ्य असेल व तीं वाचण्यास एक इसम तरी तयार असेल तोंपर्यंत तरी हें खैण कर्म सुधारकास स्पर्श करू शकणार नाहीं, असा बाणा बाळगणे, हेच त्यांचे खरे कर्तव्य व तें चोखपणे बजावण्यास या वर्षी मोळ्या अभिमानानें त्यांनी सुरवात केली. सुधारक पत्राचा जन्म झाल्यापासून गोपाळरावजींचा उघड उघड छळ होऊ लागला. लोकांनी आपल्याकडून त्यांचा हवातेवढा उच्छेद मांडला; “आम्ही तुम्हांस ठार करूं,” अशीं पत्रे तर पाठविलीं; शिमग्यांत ते जिवंत असतां भर रस्त्यानें त्यांच्या नांवानें खोटेंच प्रेत तर मिरविलें; असला छळ, असली लोकनिंदा, असला अपमान, असला उच्छेद नित्यशः होत असूनही ज्यांनी तो धिमेपणानें सहन केला व अप्रिय पण पश्य विचार लोकांच्या कानांवर आदळणे ज्यांनी सोडले नाहीं, असले थोर पुरुष ज्या देशांत निर्माण झाले व होतात तो देश खचित मेलेला नाहीं. आमच्या महाराष्ट्रांत आपल्याच लेखणीच्या प्रखर विद्युच्छकीने जीव—चेतना ओतणारे धन्वंतरी जर आजपर्यंत कोणी झाले

असतील तर ते कै० चिपक्लूणकर शास्त्री व त्यांच्या मार्गे—हाय ! हाय ! आतां कैलासवासी प्रि. आगरकर होत यांत संशय नाही. असो. यापुढील हकीगत लोकांपुढेच आहे. अलीकडे चारपांच वर्षीत त्यांचा दमा अधिक झाला, व तो या वर्षी विशेषच जोरावला, व त्यांच्या अनुषंगानें त्यांच्या यक्तासही विकार झाला. गेल्याच्या मागच्या गुरुवारपर्यंत त्यांची प्रकृति फारशी अस्वस्थ नव्हती. त्या दिवर्शीं त्यांस अनावर जुलाब होऊं लागले व तेव्हांपासून त्यांची प्रकृति बेताल होऊन उदराचाही प्रादुर्भाव झाला. सोमवारीं पहाटेस त्यांना शेवटचा जुलाब झाला, तेव्हां ते स्वतःच्या पायांनी जाऊन आले. बायका माणसांस “ आतां तुम्ही निजा; मला येडेंसे वरें वाढत आहे व मीही निजतो ” म्हणून ते पहाटेस सुमारे तीन वाजतां निजले ते कायमचे निजले ! सोमवारीं सकाळीं त्यांना त्रास देणाऱ्या दम्यानें कायमची विश्रांति बेतली ! व आम्हां सर्वांस—विशेषतः आपल्या प्रिय पत्नीस व तीन अज्ञान मुलांस दुःखसागरांत लोटून गोपाळरावजींनी शांतपणे आपला देह ठेवला ! रा. गोपाळ-रावजींस महाराष्ट्राच्या पुनरुज्जीवनाचे महत्कार्य घडवून आणणाऱ्या ऐतिहासिक पुरुषांत आम्ही श्रेष्ठ स्थान देतों. देशाची उन्नति व उद्धार सर्वांशीं तरुण मंडळीवर अवलंबून असतो. त्या तरुण पिढीच्या मनाला पिळदार वळण लावणारे, तिच्या वाढत्या बुद्धीला जोम व दम देणारे, किंवद्दुना तिच्यांत जीव घालणारे व तिची कर्तव्य-दिशा तीस दाखवून देणारे आध्यात्मिक नायक तेच देशाचे भाग्यकर्ते, उद्धारकर्ते पुरुष होत. कापसाच्या तंतूंप्रमाणे सैरावैरा हवेत तरंग-

णाऱ्या नवीन विचारांच्या व्यक्ति अठराशें—अळ्याएशीं सालापूर्वीं तुरळक असतील. परंतु अठराशें—अळ्याएशीं सालानंतर नवीन मतवाल्यांची जी एक अफाट सेना निघाली; एक सवंध पक्ष, एक नवा तट, निर्माण झाला; व महाराष्ट्राचा एक हात—उनवा हात—चांगला खंबीरपणे वावरूं लागला; तो गोपाळरावजींच्या अनवरत श्रमांमुळे यांत संशय नाहीं, व म्हेणूनच आम्ही गोपाळरावजींना महाराष्ट्राच्या उद्धारकत्यात श्रेष्ठ स्थान देऊन त्यांच्या नांवावांचून महाराष्ट्राच्या सामाजिक इतिहासाचे एक पृष्ठही लिहितां येणार नाहीं असें म्हणतों. इंग्लंडमध्यें कार्लाहलनें जें कर्तृत्व केलें तेंच गोपाळरावजींचे. मनुष्याच्या सार्वजनिक चरित्रापेक्षां खाजगत आचरणांत त्याचे खरें स्वरूप सांपडतें, असें आजपर्यंत शहाण्या लोकांनी म्हटलें आहे. त्या दृष्टीने पहातां, गोपाळरावजींसारखा साध्या, निर्मळ, निष्कपट हृदयाचा, सरळ, दोरीसूत, निष्कलंक आचरणाचा, खन्या बालबोध नीतीचा, अभंग धैर्याचा, वाणेदार ब्रीदाचा, व सदय अंतःकरणाचा, जागृत कर्तव्यदक्षतेचा, जिवंत आस्थेचा, खन्या व जाजवल्य देशाभिमानाचा, व नम्र विनयशील सम्यतेचा, व शेवटी, मितव्ययी व्यवहाराचा गृहस्थ दुसरा सांपडणे नाहीं. वरील प्रत्येक गुणाचे उदाहरणीय प्रसंग त्यांच्या चरित्रांत हवे तितके आहेत. पण आमच्या दुईवानें ते येथे नमूद करितां येत नाहींत. महाराष्ट्रभाषेची सेवा त्यांचे हातून किती झाली हें महाराष्ट्रास ठाऊक आहे. आपल्या इच्छेप्रमाणे ते भाषा—सुंदरी कशी नटवीत, सजवीत, किती भिन्न सोंगे तिला देऊन तिच्या

सदा—चंचल—स्वरूपानें प्रेषकांस कर्से मोहून टाकीत; त्यांच्या हातीं मराठी भाषा कधीं सालंकार तर कधीं सहज—सुंदर, कधीं तरुण युवती तर कधीं वृद्ध प्रौढ गृहिणी; कधीं रुष्टबाला तर कधीं हृष्ट-पत्नी—अशीं सदा नवीं रुपे घेऊन रंगभूमीवर नाचत असे. याप्रमाणे ज्याने आपल्या समाजाकरितां व परहिताकरितां कंकण बांधिलें; लोकहिताप्रीत्यर्थ ज्याने दुर्धर कारागृहवास भोगण्यासही मार्गे घेतले नाहीं; सर्व सुखावर पाणी सोडून, निरपेक्षतेने होळ-करानीं देऊं केलेली पांचशे रुपयांची नोकरी आनंदाने नाकारिली; सत्य पक्षाच्या अभिमानाकरितां, लोकनिंदेचे स्थान झालेल्या सुधारणेचा पक्ष चालविला; राजसेवा न करितां नव्या पिढीला चांगली तयार करण्याकरितां, फुफ्कुसांचा आजार असतांही थोड्या पगारावर आज पंधरा वर्षे शिक्षकाचे काम केलें; रुढ पण घातक लोकाचारांवर हत्यार धरण्याचे घोर पातक केल्यासुलें ज्याला व ज्याच्या निरपराध पत्नीला विनाकारण छळवाद सोसावा लागला; केवळ उदात्त विचारांचा व खन्या मार्गाचा जय व्हावा म्हणून ज्याला, बालपणापासून लालनपालन करणाऱ्या, मांडीवर खेळ-विणाऱ्या निकट आपांच्या सहवासासही मुकावे लागलें; केवळ महाराष्ट्राच्या पुनरुज्जीवनार्थ, आपल्या देशाच्या उत्कर्षर्थ रात्रं-दिवस ज्याने आपल्या मांसाचे रज न रज मिजविले; ज्याने असंख्य संकट—शत्रूंशीं टकर देऊन आपल्या दमदार, जलाल मात्रानीं रुण समाजाच्या एका अंगाला तरी ताळ्यावर आणिले; अशा असामान्य सत्पुरुषाचा छळ व्हावा व त्याची किंमतही आम्हांस कळू नये काय ?

अथवा त्यांची किंमत कलण्याचे, त्यांचे महत्व समजण्याचे, व त्यांच्या मृत्यूने झालेली हानि चांगली भासमान होण्याचे दिवस अजून यावयाचे आहेत असेंच म्हणावयाचे. असे दिवस येतील यांत शंका नाहीं. पण ते पाहण्यास गोपाळरावजी मात्र पुनः येणार नाहींत. त्यांनी लाविलेल्या वृक्षाला व पेरलेल्या बियांना चांगलीं फळे व चांगले पीक येईल हें खचित. पण तीं फळे चाखण्यास व ते पीक पाहण्यास त्यांना मात्र दुष्ट काळाने येथें ठेविले नाहीं !

शिवराम महादेव परांजपे.

कालाची विशालता.

पूर्वीं, पुढे, हल्लीं इत्यादि व्यवहार जे आपण नेहमीं करितों त्या सर्वाला आधारभूत जी कांहीं कल्पना तिलाच आपण काळ असें म्हणतों. काळ हा पदार्थ डोळ्यानें दिसण्यासारखा नाहीं; किंवा स्पर्शानें जाणतां येण्यासारखा नाहीं; तरी पण तो डोळ्यांना दिसत नाहीं किंवा हाताला लागत नाहीं म्हणून त्याचें अस्तित्वच नाहीं असें मात्र म्हणतां येणार नाहीं. कारण ज्ञानाचीं द्वारे अनेक आहेत. जें प्रत्यक्ष दिसत नाहीं तें कदाचित् अनुमानानें सिद्ध होत असतें. प्रस्तुत विषयाची स्थिती अशीच आहे. काल, आज, उद्यां, पूर्वीं, हल्लीं, पुढे इत्यादि व्यवहार काळ म्हणून कांहीं पदार्थ नसता तर आपणाला करतांच आला नसता. आंड्याचें झाड नसलें तर त्याजवरील फळ खावयाला मिळणे जसें अशक्य, तसेच काळ हा पदार्थ अस्तित्वांत नसता तर पूर्वींचा काळ, पुढचा काळ असले जे प्रयोग आपण पावलोपावलीं करतों ते करतां आले नसते. पण ज्याअर्थीं ते करतां येतात त्याअर्थीं काळाचें अस्तित्व कबूल करणे भाग आहे. ह्या काळाला आदि आणि अंत हे मुळींच नाहींत. ज्याप्रमाणे सूर्य पूर्वेकडील क्षितिजावर आल्यापासून पश्चिमेकडील क्षितिजाच्या खालीं जाईपर्यंतच काय तो आपल्याला दिसतो, त्याच्या आधींच्या आणि नंतरच्या स्थितीबद्दल आपल्याला कांहींच कळत नाहीं; त्याप्रमाणे काळाचा देखील कांहीं भाग मात्र जाणतां येतो; आणि त्याच्या आधींचा भाग आणि नंतरचा भाग ह्यांविषयीं मनुष्यांचे

पूर्ण अज्ञान असते. पृथ्वीच्या पृष्ठभागावर उभा राहिलेल्या मनुष्याला ज्याप्रमाणे आपल्या पायांखालील जमिनीच्या पोटांत काय आहे आणि आपल्या डोक्यावरील आकाशाच्या पोकळींत काय आहे हे समजत नाहीं, त्याप्रमाणे काळाच्या आद्य आणि अंत्य स्थितीचा विचार करू लागले म्हणजे मनाची चमत्कारिक अवस्था होऊन जाते. होकायंत्र बिघडून जाऊन वादळांत सांपडलेले गलबत, चोहोंकडून धुक्यानें वेढून गेल्यामुळे वाट चुकलेला वाटसरू, आणि काळाच्या आनंत्याचे मोजमाप काढणारा तत्त्ववेत्ता ह्यांना फार झाले तर आपल्या पुढील चार हात जागा एवढेच काय ते दिसत असते. इतिहासाच्या साधनानें काळाच्या उगमाकडे जाण्याविषयीं मनुष्याचे सतत प्रयत्न चालले आहेत. पण त्यांना कितीसे यश आले आहे ? उपलब्ध साधनापैकीं अतिशय प्राचीन असे जे वेद त्यांच्या काळमानाविषयींच्या वादाच्या भानगडींत न पडतां स्थूलमानानें वेद सहा हजार वर्षांचे जुने आहेत असे कांहींच्या मताप्रमाणे घटकाभर मानले तरी काय ? सहा हजार वर्षांपासूनच काळाला सुरवात झाली असे त्यावरून कोणाला म्हणतां येणार आहे ? किंवा आजपासून पुढे सहा हजार वर्षांनीं ग्रहांची स्थिति अमुक अमुक होईल, त्यांचीं अमुक अमुक फले येतील हे जरी कळले तरी काय ? त्या मुदतीच्या पुढे काळाची गति खुंटणार असे कोणा ज्योतिषाला सांगतां येणार आहे ! सारांश परमेश्वराप्रमाणेच काळ हाही आद्यंतरहित आहे; आणि आदि व अंत ह्यांनीं विरहित हा काळ असल्यामुळे परंपरेने ह्याच्याही अंगांत पुज्कळ शक्तींचा समावेश झालेला आहे. परमेश्वर हे सगळ्यांचे मुख्य कारण आहे

आणि काळ उपाधिभूत आहे. काळ हा जसा अनादि आणि अनंत आहे तसाच तो सर्व ठिकाणी आणि सर्व वेळी असतो. म्हणून जगांत आजपर्यंत ज्या ज्या गोष्टी घडून आल्या त्या सर्व काळानें पाहिलेल्या आहेत, व यापुढे ज्या ज्या गोष्टी घडून येणार असतील त्याही सर्व काळाला पहावयाला सांपडतील. अशा प्रकारचे काळाचे भव्य, उदात्त, गंभीर आणि अतर्क्य स्वरूप लक्षांत आणले म्हणजे कांहीं कांहीं तत्त्ववेत्ते काळ हें निराळे द्रव्य न मानतां त्याचे परमेश्वराशीं तादात्म्य मानितात तें किती यथार्थ आहे हें चांगले लक्षांत येईल; आणि त्याच तत्त्वाला अनुसरून थोड्याशा लाक्षणिक रीतीने बोलावयाचे म्हटले तर, आजपर्यंतच्या सर्व अनंत गोष्टी काळानें केलेल्या आणि पाहिलेल्या आहेत असे म्हणण्याला हरकत नाही. मध्य-आफिकेत आणि राजपुतान्यांत हत्तीच्या अंगाएवढाल्या समुद्राच्या लाटा उसळतांना आणि त्यांवरून हत्तीच्यापेक्षां दसपटीने 'मोठीं अशीं गलबतें फिरतांना यानें पाहिलीं असलीं पाहिजेत. हिमालय पर्वताच्या जागीं ढोळे फिरून जातील इतके खोल खळगे आणि अटलांटिक महासागराच्या जागीं मेघमंडळांत घुसणारीं पर्वतशिखरें कदाचित् यानें पाहिलीं असतील. ईजिस देशांतील उंच उंच मनोरे, बांधलेले आणि जमीनदोस्त झालेले यानें पाहिले आहेत. बॅबिलोनच्या कळसाचे काम चालले असतां दररोज वाढत वाढत तो अगदीं स्वर्ग-लोकाजवळ जाऊन ठेपलेला यानें पाहिला आहे व त्याच्या पूर्वींचे सारे लोक एक भाषा बोलत हेते ती त्यानें ऐकिली आहे. निनेब्ही, केरो, सीरिया, पॅलेस्टाइन इत्यादि शहरांचा आणि देशांचा

उत्कर्ष आणि अंपकर्ष दोन्ही यानें पाहिलेले आहेत. रोमचे राज्य उभारलेले आणि मोडलेले दोन्ही यानें पाहिलीं आहेत. यानें घोड्यांना आणि पर्वतांना पंख असलेले पाहिले आहेत. यानें समुद्राचें गोडें पाणी प्राशन केलेले आहे. अर्जुनाच्या एका बाणापासून हजारों बाण उत्पन्न होत आणि रावणाला दहा तोंडे होती ह्या गोष्टी याला थोतांड वाटत नाहीत. ह्यानें ऋषींना ऋग्वेदांतील सूक्ते रचीत बसलेले असतांना पाहिलें आहे. यानें विश्वामित्र आणि वसिष्ठ यांच्या भांडणाला काय काय कारणे झालीं तीं लक्षांत ठेविलीं आहेत. यानें आजपर्यंत कैक राजांची राज्ये, गर्विष्ठांचा गर्व, धनाळ्यांचे धन, बलाळ्यांचे बल, आणि मस्तवालांची मस्ती हीं लयाला गेलेलीं पाहिलीं आहेत; आणि यापुढे पाहील. एजिस, टार्किनस, नीरो यांनी गरीबांवर पुष्कळ जुळूम केला, पण अखेरीस याच्यापुढे त्यांचा जुळूम चालेनासा झाला. अलेकझॅंडर आणि जूलिअस सीझर यांनीं आपल्या सैन्यानें साज्या शत्रूंना जेरीस आणलें, पण जेव्हां याच्याशीं लढाई करण्याचा प्रसंग आला तेव्हां तेच उलटे जेरीस आले. सालोमन आणि मार्केस ऑरेलिअस हे राजे मोठे शहाणे होऊन गेले, पण ह्याच्यापुढे त्यांचे शहाणपण चालेना. गरीब लोक जुळमानें गांजून, भुकेनें व्याकूळ होऊन, उन्हानें करपून, किंवा थंडीनें गारठून गुडध्यांत डोकें घारून डोळ्यांतून टिपै टाकीत बसत, तेव्हां खन्या मित्राप्रमाणे चार युक्तीच्या गोष्टी सांगून हाच त्यांच्या मनाला धीर देत असे. लढाईत पराभव होऊन जिवंत शत्रूच्या हातीं सांपडलेल्या राजांकडून रोमन बादशाहा रोम शहरांतून आपले विजयरथ ओढवीत असत, त्यावेळीं त्या गुळाम

राजांना किंवा राजकीय गुलामांना शत्रूंचे वैमव आणि आपली विपत्ति सहन करण्याचें सामर्थ्य खन्या शूराप्रमाणे हाच त्यांच्या डोक्यांपुढे येऊन देत असे. ल्युक्रेशिआवर टार्किनसनें जुळम केला, रावणांने सीतेला चोरून नेले, आणि दुःशासनांने द्रौपदीला भर समेत नश करण्याचा प्रयत्न केला त्यावेळी ब्रूटसच्या, रामाच्या आणि भीमाच्याही आधीं मोठ्यांने गर्जना करून 'सूड सूड !' हे शब्द हाच ओरडला. दैत्यांनी रसातळाला पोंचविलेल्या वेदांचा प्रचार यानेच फिरून सुरु केला, हिरण्यकशिपूंचे पोट यानेच फाडिले, बळींचे ढोके यानेच ठेंचले, आणि रावणाचे गळेही यानेच कापिले. जेव्हां जगांत अनाचार अतिशय वाढला तेव्हां लोकानुग्रहासाठी शुकाचार्य, नारदमुनि, सॉक्रेतीस, गौतम बुद्ध, जीजस खाईस्ट इत्यादि महात्म्यांना यानेच लोकांपुढे आणून ठेविले. असे मोठमोठे उपकार याने जगावर केले आहेत व पुढेही याचे हातून होतील. वास्तविक पाहतां उत्पत्ति, स्थिति आणि लय ह्या तिर्हीला हाच कारणीभूत आहे. अशा दृष्टीने पाहिले असतां ब्रह्मा, विष्णु आणि शिव ह्या तिन्ही देवतांचा हा एकवट-ला अवतार आहे. वास्तविक हा त्रिमूर्तिमय असून कधीं फक्त शिवाची आणि ह्याची एकरूपता आहे असें वर्णन करण्यांत येते; पण हें भ्रममूलक आहे. दुरदर्शी राजकारणी पुरुषांप्रमाणे याने पुढे काय काय गोष्टी करावयाच्या तें सुद्धां सर्वे ठरवून याकिले आहे. कोणते किले निरुपयोगी म्हणून पाढून टाकावयाचे आण कोणते नवान बांधावयाचे, कोणत्या भरभराट संपलेल्या शहरांची जागा राने लावण्यासाठी मोकळी करून द्यावयाची आणि कोणत्या

रानांतली जागा साफ करवून नवीन शहरे वसवावयाचीं, कोणत्या राजांना तक्कावरून खालीं ओढायाचें आणि कोणाला नेऊन तेथें बसवायाचें, कोणत्या लोकांच्या गव्यांत विजयश्रीकडून माळा घालावयाच्या आणि कोणाच्या पायांत गुलामगिरीच्या बिड्या अडकवायाच्या, हें सर्व याने कायम करून ठेविले आहे. आणवी हजारों वर्षांनंतरच्याही गृथवीच्या पृष्ठभागावरील राष्ट्रांचा नकाशा याने कुशल चिताञ्याप्रमाणे सर्व रंगवून तयार केलेला आहे. हिरवा, पिवळा, तांबडा, निळा, पांढरा हे निरनिराळे रंग कोठकोठे कसे भरावयाचे ह्याचा ह्याने कधींच निकाल लावून टाकलेला आहे !

ग्रो. वासुदेव बळवंत पटवर्धन.

“ सारेंच विलक्षण ”

(मनोरंजन)

शंकर.

“ तें खरं, शंकरराव ! पण वडील माणसं जें करितात तें तरी आपल्या बन्यासाठीं करतातना ? कांहीं झालें तरी त्यांनीं जगांत पांचपंचवीस पावसाळे तुम्हांआम्हांपेक्षां अधिक घालविले आहेत. संसारांतील अडीअडचणी त्यांना जशा ठाऊक आहेत, तशा तुम्हांआम्हांला कशा असणार ? तुमच्या आईबापांनीं जर तुमचं लग्न यंदा करून टाकण्याचं योजिलं असेल तर त्यांत तुमचं अकल्याण खास नाहीं ! ”

“ या असल्या आजीबाहिच्या गोष्टी मीं पुष्कल ऐकिल्या आहेत ! ” शंकरराव म्हणतात. “ वडील माणसं जें करितात तें जरी करतांना आमच्या बन्याकरितां म्हणून करतात, तरी त्यापासून आमचं नेहमीं बरंच होतं असं थोडंच आहे ! उलट त्यांनीं करावयाला जावं बरं आणि व्हावं जन्माचं मातेरं, असंच पुष्कळदां होतं ! मला किती तरी अशीं जोडपीं माहीत आहेत कीं, त्यांत नवन्यालाही सुख नाहीं न बायकोलाही नाहीं ! ”

“ असतील तशीं जोडपीं. पण त्याचा दोष आईबापांकडे काय म्हणून ? त्यांनीं पहायचं तें पाहिलं, करायचं तें केलं. याउपर जर त्या जोडप्यांना सुख लाभलं नाहीं तर त्यांनीं काय करावं ? ”

“ अरे, पण यांनी आधीं हा नसता कारभार करावाच कशाला ? मुलांनी आपला जन्म पुढे कसा घालवावा हें आधींच ठरवून टाक-याच निसर्गविरहित काम यांनी करावंच कशाला ? माझंच उदाहरण ध्याना, माधवराव ? माझ्या मनांत सध्यां हजारों विचारांचे काहर माजलेलं आहे. जिकडे पहावं तिकडे अपरंपार रान माजलं आहे, उकिरडे वाढले आहेत, घाण सांचली आहे, ही सगळी घाण काढण, या सगळ्या उकिरड्याची वाट लावण, हें रान तोडून टाकण आणि सर्वे दृष्टिपथ सर्वांगसुंदर बनविणं, हें आम्हां नव्या पिढीच्या तरुणांचे काम आहे, असं माझं मन मला सांगतं. आणि ‘कामाला लाग’ अशी वाणी मला चोहोंकडून ऐकूं येत आहे. ‘अरे, हें हातीं घे,’ ‘अरे इकडे ये,’ ‘आधीं मला हातभार लाव,’ अशा आरोक्या माझ्या कानीं पडत आहेत. आणि मी इकडे पहा, तिकडे धांव, त्याला हात घाल, असं करीत आहें. आजू-बाजूस सगळीकडे करावयाच्या कामाचे पर्वतांचे पर्वत पसरले आहेत. पिकाव, पावडीं घेऊन कामाला लागणारे मजूरच मिळत नाहीत, असं मला दिसतं. आणि वाटतं, छेः, संसारांत—स्वतःच्या खासगी प्रपंचांत—गुरफून जाऊन या सर्वसंचारी वाणीकडे दुर्लक्ष्य करणे म्हणजे महत्पातक आहे. लग्न केलं, पैसा मिळविला आणि चार पोरांना जन्म दिला, तर त्यांत मीं केलं तें काय ? माजलेल्या ढिगांयांत भर घातली, इतकंच होईल कीं नाहीं ? छेः माधवराव, या विचारांनी माझं डोकं भणभणून जातं, आणि करावं काय हेच सुचत नाहीं ! ”

“ याकरितांच वडील माणसांच ऐकावं ! तुमचीं मार्थीं अशीं फिरणार, भलतींच वेडं तुमच्या डोक्यांत मरणार, आणि तुम्ही बाहवणार, फुकट जाणार, हें स्वप्न त्यांना पडलेलं असतं म्हणूनच ते तुम्हांला आवरण्याचा—वाटेवर आणण्याचा—उपाय योजीत असतात. जनावरं बेफाम झालीं नाहींत तोंवर त्यांना लगाम—दावीं—घातलीं तर उपयोग, नाहीं तर काय ? ”

“ नाहीं तर भलतंच व्हायचं ! जनावरांचीं माणसं व्हायाचीं एखादे वेळेस ! आम्हांला माणसं होऊं देत नाहींत, ‘मुकीं बिचारीं ! कुणीहि हांका ’ अशीं जनावरं आम्हांला हीं वडील माणसं बनवून टाकितात, म्हणूनच तर आम्ही त्यांच्या नांवानं रडतों. सगळं जग झपाठ्यानं पुढं धांवत सुटलं आहे, इतर ठिकाणचीं माणसं देवाशीं स्पर्धा करूं पहात आहेत, आपली जनावराची कात टाकून माणसं बनताहेत, इतकंच नाहीं, कोठे कोठे माणुसपणानंही तृत न रहातां देवाचं वैभव प्राप करून घेताहेत, आणि आम्ही मात्र जनावरं तीं जनावरंच ! काय माधवराव, आम्हांला जनावरं बनवून टाकणारीं हीं लगाम—दावीं आमच्या तोंडांत, . गळ्यांत अडकाविणाऱ्या वडील माणसांचा कैवार घेऊन तुम्ही माझ्याशीं वाद घेतां, तेब्हां तुम्हांला काय म्हणूं ! काय हो, आजपर्यंत आईबाप लहानपणींच मुलांना चरुभुज करीत आले त्यामुळंच आम्ही सांदीकोपन्यांत कुजत पडलों आहों, आमची आम्हांला पुरी ओळखही होऊं देत नाहींत हो ! सिंहाचे छावे आम्ही, पण आम्हांला मेंदरांच्या दावणींत गोवून टाकतात हे आईबाप ! आणि ते करतात तें आमच्या बन्याकरतांच करितात, असं तुम्ही म्हणतां. म्हणा बाबा ! आपण

तर साफ त्याला कबूल होणार नाही ! हें असलं वरं आमचं न झालेलंच वरं ! ”

“आतां मात्र तुमचं माथं फिरलं खास ! आजपर्यंत ज्यांचीं लग्नं त्यांच्या आईबापांनीं केलीं तीं का सगळीं जनावरं होतीं ? अहो, त्यांनीं मोठाले पराक्रम केले, कारस्थानं रचिलीं, काव्यं लिहिलीं, कौशल्याची करामत दाखविली, असं इतिहास सांगतो. अजूनही त्यांच्या कर्तृत्वाची साक्ष पटविणाऱ्या खुणा या देशांत आहेत. हीं सारीं जनावरं म्हणतां ? ”

“चार पाय नाहींत, शिंगं नाहींत, नि शेंपूट नाहीं, इतकंच ! बाकी हीं सारीं जनावरेच ! यांतून ज्यांनीं कांहीं कर्तृत्व दाखविलं तीं चुकून नराच्या पदवीला पोंचलीं, इतकंच ! पण मी म्हणतों, आम्ही जर गुरं नव्हे, जनावरं नव्हे, तर मग आम्हांला वेसणी घालायचा, आणि पायबंद वांधायाचा असा जुलूम कां ! वडिलांनीं आम्हांला अवश्य तेवढं शिक्षण द्यावं आणि मोकळं व्हावं ! आम्हांला वाटलं आम्ही लग्न करूं, नाहीं वाटलं नाहीं करणार ! सगळ्यांनींच लग्न करून काय करायचं आहे ? पृथ्वी ओस पडणार आहे ? ”

“पृथ्वी ओस पडेल कीं नाहीं, याचा नाहीं ते विचार करीत ! त्यांचं जग अजून इतकं वाढलेलं नाहीं, आणि त्यांची दृष्टिही इतकी फांकली नाहीं ! आपल्या हातपुसण्यानं न पायधुण्यानं सगळं जग उल्थंपालधं होणार आहे, इतकं तत्त्वज्ञानही त्यांना अजून झालं नाहीं ! तीं आपलीं भोळींभाबडीं माणसं. त्यांना वाटतं,

आपण तशीच आपलीं मुलं. वयोमानाबरोबर आपल्याला जशी प्रपंचाची गोडी लागली तशीच मुलांनाही लागणार, त्याची तरतुद आधीं केलेली वरी. तहान लागल्यावर विहीर खणायाला जागा शोधीत बसण्यापेक्षां आधीं विहीर बांधून ठेवावी, म्हणजे तहान लागतांच पाणी भिळेल. मला वाटतं, हा माणसासारखाच विचार आहे. जनावरांना असा दूरचा विचार करितां येत नाहीं.”

“अरे, पण तहान लागल्यावर अमक्याच विहिरीवर जाण्याचा जुळम कां? आम्हांला लागणाऱ्या गोष्टी आम्हीं मिळवाव्या; त्या आयत्या आमच्यासाठीं तयार ठेविल्यानें त्या मिळविण्यांत मिळणाऱ्या अनुभवाला आम्ही आंचवतो. आणखी, अनायासें मिळालेल्या वस्तूची आम्हांला कांहीं किंमत वाटत नाहीं. आमचा दोम्हीं-कडून तोटाच होतो. मुलांनीं वडिलांचे ऐकावें हें बरोबर. पण तें कोठपर्यंत ? वडीलही आपल्या हातानें आपली अवज्ञा करून घेणार नाहींत तोंपर्यंतच. मी तरी निदान लग्नाच्या बाबतींत कोणाची भीडमुर्वत ठेवणार नाहीं !”

“ बरें आहे शंकरराव, पाहूं आतां. परीक्षेची वेळ जवळच येणार आहे !”

शंकरराव आणि माधवराव यांचा हा संवाद एका टेंकडीवर चालला होता. त्यांचे कॉलेज शहरापासून सुमारे दीडदोन मैल अंतरावर होतें. त्यामुळे कॉलेजाच्या आवारांत शहरांतील अशुद्ध हवेचा प्रवेश फारसा होण्याची भीति नसावी, असें सामान्य माणसांना वाटे. आणि कांहीं अंशीं तशी स्थिति होतीही. परंतु शंकररावांच्या

कॉलेजांत शहरांतून जाणारीं मुळे बरीच होतीं. त्यामुळे शहरांतलीं बरीच खेंकटीं त्यांच्याबरोबर कॉलेजांत जात असत, व तेथील निवांत प्रदेशांत थोडीशी खळबळ उत्पन्न करीत. शंकरराव घड शहरांतही रहात नव्हते, घड कॉलेजाच्या आवारांतही रहात नव्हते. घरीं राहून त्यांच्या मनाला अवश्य असणारा मोकळेपणा त्यांना मिळण्यासारखा नव्हता. महादेव भटासारखा कडकडीत वैदिक ब्राह्मण डोक्यावर असल्यावर शंकररावांला काय, किंवा त्यांच्या सारख्या कोणत्याही मुलाला काय अगदीं बांधल्यासारखे व्हावयाचे. शिवाय, अभ्यासाला लागणारा निवांतपणाही महादेव भटाचे घरीं नव्हता. त्यामुळे शंकरराव नेहमीं बाहेरच रहात. आणखीही एक त्यांच्या बाहेर राहण्याला कारण होतें. घरच्या राहणीत त्यांना बऱ्याच गोष्टी नावडत्या होत्या. इंग्रजी शिक्षणाचा परिणाम त्यांचेवर बराच झाला होता. सामान्य विद्यार्थ्याप्रमाणे ते आपले घडे नुसते बोकून पाठ करीत नसत, किंवा नुसत्या परीक्षा उतरण्यावरच त्यांची दृष्टि नसे. विचारलेल्या प्रश्नांचीं पुस्तकाप्रमाणे उत्तरे देतां आलीं म्हणजे काम झाले, असें त्यांना वाटत नसे. प्रत्येक गोष्टीचा आगापिच्छा पाहण्याची, आणि हें असें कां? आणि तसें कां नाहीं? याची चौकशी करण्याची त्यांना संवय होती. नुसत्या शब्दांनीं त्यांचें समाधान होत नसे. कोणताही विषय मुखोद्भूत करण्यापेक्षां, तो तत्त्वतः समजून घेतल्याशिवाय त्यांना राहवत नसे. घाण्याच्या बैलाप्रमाणे त्यांची तळ्हा नव्हती. त्यांच्या मनाचे दरवाजे सताड उघडे होते. त्यामुळे नेहमींच्या वागण्यांतल्या गोष्टीसुद्धां अंधपणाने करावयाला ते तयार नसत. ‘अमुक एक गोष्ट करूं

नको,' म्हटलें, कीं, ती कां करूं नको, हें समजेपर्यंत ते स्वस्थ बसायचे नाहींत. लहानपणीं त्याची मुंज झाल्यावर रोज संध्या करून पिंपळाला पाणी घातल्यावांचून त्यांना जेवण मिळत नसे. प्रथम प्रथम तर, ते शरीरानें तसेच मनानें जोंवर लहान होते तोंवर ते नेमानें पिंपळाला पाणी घालून येत असत; परंतु पुढे पुढे त्यांचे मनांत असा प्रश्न उभा राही, कीं, हें काय प्रकरण आहे? पिंपळाला पाणी काय म्हणून घालावयाचे? इतर झाडे आणि पिंपळ यांत जातिशः अंतर काय? बाभळीच्या झाडाला कोणी पाणी घालीत नाहीं, मग पिंपळालाच कां? शेवटीं हा प्रश्न त्यांनी आईला विचारिल्य. ती काय विचारी! तिला काय उत्तर देतां येणार! झाले! शंकररावांचे घोडे अडले. ते पिंपळाला पाणी घालीतनासे झाले! हा एक त्यांच्या उमलत्या स्वभावाचा मासला दिला. असले प्रकार पुढे पुढे फार होऊं लागले. शंकरराव कॉलेजांत जाऊं लागल्यावर त्यांच्या चौकसपणाच्या कचाऱ्यांतून कांहींच सुटेना. संध्या कां करावी? सोवळे कशाला नेसावें? गळ्यांत जानवें कशाला? असे नानातळेचे प्रश्न त्यांच्या ढोक्यांत येत. आणि ते उपस्थित झाले कीं शंकररावांचे गाडे त्या त्या बाबीपुरते थांबलेच. असें त्यांचे होत असल्यामुळे त्यांना घरांत रहाण्यापेक्षां बाहेरच रहाणे बरे वाटे. घरांत हें कांहीं चालावयाचे नाहीं, एखादवेळीं वडिलांच्या तोंडास तोंड देण्याचा प्रसंग यावयाचा. त्यांपेक्षां आपले दूरच असावें हें बरे, असा विचार करून ते बाहेर रहात असत.

याचा परिणाम शंकररावांच्या अंतर्बाब्य विकासास सर्वथा अनुकूल झाला, यांत काय नवल आहे! शहरांतल्या कोंदट हवेत राह-

णाऱ्या कुडींतले प्राण कोंडलेलेच असावयाचे, आणि त्यांना कोंड-
लेलें राहणेच वरें वाटावयाचें; परंतु बाहेरच्या खुल्या माळावर
राहाणारांचा आत्माही तसाच खुला व्हावयाचा. इकडे भिंत-तिकडे
भिंत, पुढे भिंत-मागे भिंत, कोणत्याही बाजूने दृष्टीला—म्हणूनच
मनोमय जीवाला—मोकळेपणी संचार करावयाला जागा नसेल तेथे
दृष्टीचा पळ्ळा वाढत नाही, तसाच मनाचा पोंच व वेघ हीं कोतीं
राहतात. परंतु जिकडे पहावें तिकडे अफाटच अफाट माळरान,
स्वर्गपृथ्वीची भेट होऊन तीं एकमेकांत लीन झालेलीं रमतात—
भ्रमतात तेथपर्यंत दृष्टीने खुशाल संचारावें, तिला आडकाठी नाहीं.
अशा ठिकाणी मनुष्याच्या अंतरात्म्याची वाढ अनिर्बंध व्हावी
आणि तो चोहोंबाजूनीं शरीरांत तसाच शरीराबाहेर वावरूं लागावा,
हें स्वाभाविक आहे. खुरक्या माणसांच्या संगतीं उंच माणसेंही,
शरीराने नाहीं तरी मनाने खुरटीं होतात; परंतु येथे सर्वच विशाल.
सभोंवारचा दृक्प्रांत विशाल, डोक्यावरचे आकाशमंडल विशाल,
त्यांचा अंत पाहण्यास इतस्ततः फिरणारे मन विशाल, आणि त्यांचे
योगे उद्भूत होणारे विचारही विशाल ! अशा स्थितींत शंकररावांच्या
मनाचे सर्व बंध तुटावे आणि तें सर्वांशीं स्वतंत्र व्हावें, यांत आश्र्य
काय ? सृष्टीची शाळाच अशी आहे. तेथे बाहेरून घालायाच्या
बंधान्याचें नांव नाहीं. लगाम—दावीं सृष्टीला ठाऊक नाहीत. तिची
स्फूर्ति आणि नियति दोनही एकच असतात. बंध आणि मुक्ति
हीं सृष्टीचे ठिकाणीं एकत्र वास करितात. शिस्त आणि स्वतंत्रता
यांचा तंद्य तिच्या शाळेंत कधींही झाला नाहीं. अशा शाळेंत वाढ-
णारे शंकरराव ! त्यांना शहरांत राहणाऱ्या, आणि शहरच्या चाली-

रीतीनीं व विधिविधानांनीं जखडलेल्या माणसांच्या रहाणीचा आणि करणीचा अचंबा वाटावा, खेद व्हावा, संताप यावा, यांत विशेष काय आहे? त्यांना वाटे, सगळे जग वाट चुकलेले आहे. जगाने नकळत स्वतःच्या भेंवतीं नसत्या बंधांचे जाळे गुरफटून घेतले आहे, तें पार तोडले पाहिजे, आणि जगाला परत निसर्गमार्गावर खेचून आणिले पाहिजे. हे त्यांचे विचार त्यांच्या मनांत आपोआप उत्पन्न झाले होते, किंवा त्यांनी वाचिलेल्या पुस्तकांचा आणि ऐकिलेल्या व्याख्यानांचा त्यांच्या मनावर जो संस्कार झाला होता त्याने या विचारांस जन्म दिला होता, हें सांगणे कठीण आहे. इतके खचित, कीं, ते अमुक एका लेखांतून किंवा भाषणांतून आपण घेतले असें त्यांना सांगतां आले नसते. किंवा हुना हे विचार आपल्या डोक्याशिवाय दुसऱ्या कोठे आहेत किंवा होते, असेही त्यांना ठाऊक नव्हते. क्षुलक गोष्टीपासून अत्यंत महत्त्वाच्या गोष्टीपर्यंत सर्वांकडे त्यांचे सारखे लक्ष्य वेधे. क्षुलकांचा क्षुलकपणा आणि महतांचा महिमा हीं केवळ दिखाऊ आहेत, कीं, त्यांचे मुळाशीं खरोखरच काहीं तारतम्य आहे, हें धुंडाळून काढण्याचा त्यांना नाद असे. त्यामुळे पुष्कळदां जगाला क्षुद्र वाटणाऱ्या गोष्टीच खरोखरी फार महत्त्वाच्या असतात असें त्यांना आढळून येई. आणि ज्यांचे जगाला फार महत्त्व वाटते, तें पुष्कळदां मुलाम्यांचे नाणे असते असा त्यांना प्रत्यय आलेला होता. तेहां ते जगाच्या नेहमींच्या चालीने व रुळलेल्या वाटेने चालण्यास तयार नव्हते. त्यांचे वडील व ते या उभयतांमध्ये याप्रमाणे किती तरी अंतर पडले होते आणि तें उत्तरोत्तर अधिका-

धिकच चाढत होतें. कॉलेजांत सुद्धां त्यांना 'विशिष्ट' म्हणणारे पुष्कळ विद्यार्थी होते. त्यांच्या अध्यापकवर्गातही एकादोघांस शंकरराव म्हणजे एक गूढ कोडे होतें ! असो.

माधवरावांच्या शेवटच्या शब्दांचा शंकररावांवर कांहीं निराळाच परिणाम झाला. ते शब्द ऐकंयाचे आधीं ते लग्नाच्याच प्रश्नासंबंधानें बोलत होते खरे; पण ते सामान्यपणे बोलत होते. स्वतःचे लग्न डोळ्यांपुढे ठेवून त्यासंबंधानें बोलत होते, असें नाहीं. वादाच्या किंवा भाषणाच्या ओघांत सरळ आणि एकमार्गी माणसांच्या तोंडून 'मी नाहीं असें करणार !' किंवा 'आपण नसते बोवा असें केलें !' असे उद्धार पुष्कळदां निघतात, ते असेच अर्धवट त्रयस्थ वृत्तीनें निघत असतात. 'मी तरी निदान लग्नाचे बाबतींत कोणाची भीडमुर्वत ठेवणार नाहीं !' हे शंकररावांचे उद्धार त्याच मासल्याचे होते. आपल्या लग्नाची वाटावाट सध्यां सुरु असून ती लवकरच रंगारूपास येणार आहे, आणि आपल्याला लवकरच आपल्या वडिलांची अवज्ञा करावी लागणार आहे, वगैरे गोष्टींची जाणीव ठेवून ते उद्धार त्यांनी काढिले नव्हते. खरें म्हटलें तर ते त्यांनी काढिले नाहींतच. बोलण्याच्या आवेशांत आणि विचाराच्या ओघांत ते निघून गेले. शंकररावांसारख्या माणसांची मनःप्रकृतिच कांहीं विलक्षण असते. तिला आत्मनिरपेक्ष होण्यास उशीरच लागत नाहीं. स्वतःचे भान तिचे तेव्हांच हरपते. स्वेद-हाचा आणि स्वमूर्तीचा तिला तेव्हांच विसर पडतो. आणि स्वेत-रांशीं-बाह्य विषयांशीं व बाह्य विषयांच्या हृदयाशीं तिचे तादात्म्य होतें. अशा वेळीं त्या माणसांच्या तोंडून निघणारे शब्द त्यांचे

असतात किंवा नसतातही. मनुष्याला दोन आत्मे असून एक नेहमीं बाहेर हिंडत असतो, व एक त्याचे शरीरांत असतो, अशी कित्येक रानटी लोकांची समजूत आहे असें म्हणतात. तसें खरोखर आहे कीं नाहीं कोण जाणे—परंतु तसें असलें तर शंकररावांसारख्या माणसांच्या प्रकृतींचा विलक्षणपणा उकलितां येतो. आवेशांत येऊन सामान्यपणे जेव्हां तीं माणसें बोलतात तेव्हां त्यांचेवर त्यांच्या दुसऱ्या म्हणजे बाहेर संचरणाऱ्या आत्म्याचाच पगडा असतो, असें म्हटलें म्हणजे झालें. जीवात्म्यपेक्षां परमात्म्याचेंच त्यांचे ठिकाणीं त्या वेळीं प्राधान्य होतें, असें म्हणावें हवें तर. तें कसेही असो, एवढें खरें कीं, असलीं माणसें आवेशांत आलीं म्हणजे त्यांचे शब्द त्यांचे स्वतःचे—व्यक्तीचे राहत नाहीत. ते सामान्य समाज—पुरुषाचे असतात. निदान त्यांचे वैद्यक्तिक स्वरूप व संबंध तितके ठळक राहत नाहीत. तसेंच शंकररावांच्या शेवटच्या शब्दांचे होतें. पण माधवरावांच्या अखेरच्या बोलण्यानें ते दचकल्यासारखे झाले, आणि लग्नाच्या विषयाचे सामान्य स्वरूप जें आतांपर्यंत त्यांच्या दृष्टीपुढे होतें तें लागलीच विशेष झालें. त्याचा धागा स्वतःशींच येऊन भिडलेला त्यांना स्पष्ट दिसला. घरांत एकदां आईनें भीत भीत काढिलेल्या गोष्टीची त्यांना आतां आठवण झाली. आपल्या लग्नाचे बोलणे सध्यां चालू आहे हें त्यांच्या लक्षांत आलें आणि त्याच्या अनुरोधानेंच माधवरावांचे शेवटचे थोडेंसे टोंचून बोलणे होतें हेंही, त्यांना समजलें. परीक्षेची वेळ जवळच येणार आहे, या शब्दांतला अर्थ माधवरावांनीं त्यांत जितका धातला होता त्यापेक्षां किती तरी

पटीनीं अधिक शंकररावांना प्रतीत झाला. माधवरावांना शंकररावांच्या आवेशाचा आणि विश्वात्म्याचा फारसा गंध नव्हता. ते त्यांना साधे—फाजिल साधे—थोडेसे वेडपेच समजत! त्यांना वाटे, ‘सुधारका’ सारखीं वर्तमानपत्रे वाचून आणि बोलऱ्या सुधारकांचीं कुसकीं व्याख्याने ऐकून शंकररावांच्या मनांत हे उसने विचार घुसले आहेत. वेळ आली भणजे ते एकीकडे राहतील आणि दहा जणांसारखेच शंकरराव ‘चतुर्भुज’ होतील. कां कीं, शंकर दोन वर्षांचे मागे अगदीं गरीब, सांगितलें काम मुकाब्याने करणारा, मुलगा होता. या दोन तीन वर्षांतच हल्लुहळू त्याला स्वतःचे विचार सुनूं लागले होते. माधवरावांचा स्वतःचा स्वभाव दहा जणांसारखा, आली वेळ मारून नेणारा असल्यामुळे त्यांना शंकररावांच्या प्रकृतीं अंतर्बाह्य होणारा फरक तितका उमगला नव्हता. त्यामुळे त्यांनी ‘परीक्षेची वेळ लवकरच येणार आहे,’ म्हटलें तें थोडेसे खोंचून, तर थोडेसे, हे यांचे बोलणे लवकरच कोल होणार आहे अशा खात्रीने, आणि त्यापासून होणाऱ्या आगाऊ आनंदानें, म्हटलें होतें. माधवरावांचे स्वतःचे लग्न नुकतेंच झालें होतें. त्यामुळे त्यांना शंकररावांचेंही लग्न तसेच व्हावें असे मनाच्या एखाद्या कोपन्यांत वाटत होतें कीं काय नकळे. परंतु त्यांनी जे केवळ विनोदाच्या खोंचीने म्हटलें तें शंकररावांना खरोखरच अंजनासारखे भिनलें. आपल्या लग्नाची जुळवाजुळव झाली आणि आपल्याला वडिलांनी लग्नाला खेंचलें तर मग कसें, हा प्रश्न त्यांचा सगळा अंतर्याम आतां व्यापून राहिला. आपलें कशाचें कांहींच ठरलें नाहीं! आपण जन्माला आव्यासारखे करणार काय, याचा

अजून विचारही केला नाही ! संसार आहे काय, वाहतो कसा, याची पुस्टही कल्पना अजून आपल्याला नाही; पुस्तकांतील चित्रांशिवाय, काव्य—काढंबऱ्यांतील पात्रांशिवाय आणि आपल्याच बरोबरीच्या मित्रांशिवाय दुसऱ्या जगाची आपली अजून फारशी ओळख नाही. जगांतील पसाऱ्याचे अनंत प्रकार आणि असंख्य पदर यांचा गुंताडा अजून आपल्याला पुरता दिसला नाही. या सगळ्या व्यापांत आपले काम काय, आपल्या हातून होणार काय, हें कोणी सांगावें ? अशी स्थिति असतांच आपल्याला विवाहाचें बंधन बसणार काय ? पंख पुरते वाढण्यापूर्वीच ते छाढून याकावे तशी आपली अवस्था होणार काय ? या विचारानें त्यांचें मन आतां घेरून टाकिलं.

या वेळी ते जेथें बसले होते ती नागा एका टेंकडीच्या सगळ्यांत उंच पठारावर होती. तेथून ती टेंकडी आग्नेयीस उतरत उतरत गेली होती. तशीच पश्चिमेसही उतरण होती; परंतु पश्चिमेच्या बाजूस एक लांबच लांब दुसरी डोंगरांची ओळ होती. तिचा माथा आणि या टेंकडीचा माथा जवळ जवळ सारखाच उंच होता. ती डोंगरांची ओळ आणि आपली टेंकडी यांना जोडणारा मध्यें एक लांबट उंचवटा होता. पिछाडीचे डोंगर आपले हात पसरून उमे होते. शंकरराव व माधवराव बसले होते तेथून पश्चिम बाजूची डोंगरांची ओळ सर्व दिसत होती, आणि दक्षिणेस व उत्तरेस दूर अंतरावर असणारे पर्वत दूरच्या काळ्या किंवा सांवळ्या ढगाप्रमाणे दिसत होते. मधला खोल भाग बहुतेक हिरवळीने, झाडांझुडपांनी, आच्छादिलेला होता. पूर्वेच्या बाजूस सर्व प्रदेश सपाठ होता.

तरीही तो इतका कांब पसरला होता, कीं, त्यांतील झाडांझुडपांत माणसाच्या वस्तीच्या सर्व खुणा गडप झाल्यासारख्या दिसत होत्या. मधून मधून एखांदे देवळाचे शिखर चकाके, किंवा उंच वाढ्यांच्या लिंडक्यांची तांबडी तावदानें तेवत तेवढ्यांवरून या झाडींत गांव असून तेथें मनुष्यांची वस्ती असावी, असें वाटे. शंकरराव व माधवराव गांवाकडे—पूर्वेकडे पाठ करून बसले होते. जणों काय, मानवी जगाचा त्यांना इतक्यांतच कंटाळा आला होता ! निदान सगळा दिवस—दिवसाचा बराच भाग त्यांनी माणसांच्या संगतीत घालविला असल्यामुळे झाडांच्या हिरव्या पांघरुणांत दड्हन गेलेला गांव आतां संध्याकाळचे वेळीं मनोहर दिसत असला तरीही तिकडे पहारेसे त्यांना वाटत नव्हते. त्यांना त्यापेक्षां मानवेतर सृष्टीची संगत आतां बरी वाटत होती. कावळ्यांच्या शाळा सुटल्यामुळे त्यांचे थवेच्या थवे आकाशांतून चाललेले दिसत होते. त्यांचा कावकाव शब्द, जगाला कावून गेलेल्या हतभागी लोकांच्या हृदयांच्या प्रतिध्वनीसारखा ऐकूऱ्ये येत होता. परंतु शंकररावांचे लक्ष या वेळीं तिकडे नव्हते. स्वतःच्या मारून मुट्ठून होउं घातलेल्या लग्नाच्या विचारानें ओढून घेतलेले त्यांचे मन माधवरावांकडून केवळांच परतले होते, आणि पूर्वेकडे ओढ बेणाऱ्या आपल्या किरणांस परत ओढणाऱ्या दिन-मणीकडे, त्यांच्या डोळयाबरोबर, धांवत चालले होते. यावेळीं पश्चिमेचा देखावा पाहण्यासारखा होता. आग्रेयीकडे व नैर्कृत्येकडे धवधवीत रुप्याचा मुलामा दिल्याप्रमाणे दिसत होते; परंतु पश्चिम शितिजाचा मध्यभाग—सुमारे आठ अंशांचा पट्टा—अत्यंत तेजस्वी सुवर्ण—रसांत पोहत होता. त्याचे वरचे अंगास कांहीं पातळ,

कांहीं जाड ढगांचे थर होते. त्या ढगांचे मागचे बाजूस सूर्याचे
तस किरण पसरलेले असव्यामुळे त्यांना अपूर्व शोभा आली होती.
काळ्या, पिवळ्या, गुलाबी, क्रचित् निळ्या शाळमधून—अत्यंत तलम
पोताच्या शाळंतून सुवर्ण शरीराचा गौर वर्ण जसा दिसतो, तसा
हा पश्चिमेचा भाग दिसत होता. एरवीं अगदीं बेरंग दिसणाऱ्या
ढगांस या वेळीं निरनिराळे रंग चढले होते, आणि या सगळ्या
ढगांचे वर आणि खालीं कांहीं भाग अत्यंत देदीप्यमान झाला होता.
तेथील प्रांत पिवळेपणांत सोन्याला, आणि लालपणांत अळत्यालाही
मार्गे टाकीत होता. अझीची दीसि, चंद्राची सुधा, सुवर्णाचे तेज,
आणि रुप्याचा धवलपणा, हीं सर्व एकत्र ओतून ही नवीनच
प्रभा निर्माण केली होती कीं काय, कोण जाणे! कारण, हीं
सर्व तेथें एकवटलेलीं होतीं. इतकेंच नव्हे, पण यांतही नसणारे
असे कांहीं तेथें होतें. तें कांहीं भाग्यशाली दृष्टीनाच दिसे. तें
शंकररावांना दिसले आणि त्याबरोबर त्यांच्याही चेहऱ्यावर तसेच
तेज चमकू लागले. त्यांचे डोळे आणि अस्ताचलावर टेकलेला मित्र
यांचा एकजीव झाला आणि क्षणभर तेही त्या मित्राबरोबर अंत-
राळीं कुलत—खुलत आहेत अशी त्यांची मुद्रा झाली. माधवराव,
ती टेंकडी, तो गांव, तें त्यांचे कॉलेज, हीं कोठे आहेत? शंकर-
रावांच्या या वेळच्या स्थितींत तीं असून नाहीतच! गेला—मित्र
पश्चिमेच्या डोंगराच्या मार्गे गेला. त्यांचे बिंब दिसेनासे झाले.
त्याची प्रभावळ मात्र अजून वर्तीं आकाशांत पसरली आहे! तो
पहा, त्या तेजःपुंज प्रभेच्या पट्ठ्यांत, अगदीं डोंगराच्या धोरेशीं एक
लहानसा ठिपका दिसत आहे. तो स्थिर नाहीं, खालीं वर खालीं वर

हेलकावे खात आहे. दिव्याच्या उयोतीवर झडप घालणाऱ्या पतंगा-प्रमाणे तो सारखा तेर्थेच धडपडत आहे. सूर्याशी—दिव्यलोकाशी मैत्री ठेवणारा व मित्रप्रेमास्तव अगदीं सांज होईपर्यंत पश्चिम क्षितिजावरच गुंगत राहणारा तो कोण असावा बरे? तो एखादा सूर्यमन्त असेल काय? तो मनुष्याचा आत्मा असेल काय? कीं एखादा पक्षी आहे? कांहीं असो. तो आपल्या ओळखीचा नसला तरी शंकर-रावांच्या ओळखीचा आहे खास! कां कीं, ते त्याचेकडे टक लावून तो दिसेनासा होईपर्यंत पहात आहेत. आपल्याला त्याचा मधुर शब्द ऐकूं येत नाहीं, तरी तो शंकररावांना येत असावा! कां कीं, ते पहा—ते आपल्याशीं गुंगत आहेतसे दिसतात. त्यांचा हात त्यांच्या गुंगण्याच्या तालानें हालत—आंदोलत आहे. ‘जिकडे दिनमाणि मी तिकडे! आज कालच्या सरे पुढे’ हे शब्द त्यांच्या तोंडून गाण्याच्या सुरांत आणि तालांत बोहेर पडत आहेत. तेच क्षितिजावरील त्यांच्या सहृदयांचे गाणे असेल काय? कोणास ठाऊक! क्षितिजावरील तो ठिपका आतां दिसेनासा झाला म्हणून असो, किंवा जिकडे तिकडे आपले झापड घालणारा अंधार हळुहळू खालून वरतीं डोकावूळागला म्हणून असो, शंकररावांचे लक्ष परत माधवरावांकडे वळले आणि त्यांचे शेवटचे शब्द पुनः त्यांना आठवले. “होय! परीक्षेची वेळ येणार आहे असे दिसते खरे! पण, माधवराव! परीक्षेची वेळ नवीन काय यावयाची आहे. आपण रोज खरोखर परीक्षाच देत नसतों काय? आपल्या नेहमींच्या आयुष्यक्रमांत ज्या ज्या गोष्टी आपण करितों किंवा आपले हातून होतात, त्या सर्व आपल्या परीक्षाच नव्हेत काय? बन्यावाईटांची, खन्याखोळ्यांची, सरळवांक-

ड्याची निवड करण्याचे आणि त्यांपैकीं एकाचा आश्रय करण्याचे प्रसंग आपल्या रोजच्या व्यवहारांत काय थोडे असतात ? त्या प्रसंगांतून आपण ज्याप्रमाणे या बाजूस किंवा त्या बाजूस बाहेर पडतो, तसेच येथे व्यवहाराचे आहे. यांत आणि त्यांत फरक काय ? ” शंकरराव अर्धवट विचारमग्नेतरेने म्हणाले.

“ रोजच्या व्यवहारांत कसल्या आल्या आहेत परीक्षा ? रोजच्या व्यवहाराचे गाडे रुळलेल्या मार्गानें चालूच असतें. तेथें कोण इतका विचार करीत बसतो ? असा प्रत्येक लहानसान बाबी-चाही कीस काढीत बसलें तर व्यवहार चालायचाच नाहीं. सगळेच गाडे थांबेल. परीक्षा असते ती कधींमधीं येणाऱ्या विशेष महत्त्वाच्या प्रसंगींच असते.” माधवरावांनी उत्तर दिले.

“ असेल, तसेही असेल कदाचित् ! परीक्षेची वेळ कधींमधीं येवो, नाहीं तर रोज येवो, आपण आपलें परीक्षेला तयार असावे म्हणजे झालें. गणितांतल्या सांखळीप्रमाणे आपले वागणे कांहीं ठरीव नियमांनीं किंवा तत्त्वांनीं बांधिलेले असलें म्हणजे परीक्षांचे कांहीं मोठेसे भय नाहीं. कदाचित् जितक्या परीक्षा जास्ती तितकी तयारी सरस—”

‘ जिकडे दिनमणि मी तिकडे ! आज कालच्या सरें पुढे.’

हे शब्द पुनः शंकररावांच्या तोडीं आले. आणि टेंकडी उत्तरून ते परत आपल्या बिन्हाडाकडे जात असतां—व गेल्यावरही-तेच शब्द त्यांचें मनांत घोळत होते.

‘ जिकडे दिनमणि मी तिकडे ! आज कालच्या सरें पुढे.’

१. सांपळ्यांत सांपडलेला सिंह. डोळे कसे उघडले ?

कै०ह०ना० आपटे:-कै० हरीभाऊ आपटे यांचे नंव्र प्रत्येक मराठी भाषाभिज्ञास परिचित आहे. विश्वविद्यालयाच्या परिक्षेस लागणाऱ्या तुट-पुंज्या अभ्यासाचा त्यांना तिटकारा असून, भाषेच्या अभ्यासांत स्वेच्छ गढून जाऊन ती आपलीशी करून घेण्याची त्यांना दांडगी उत्कंठा होती, व त्या-प्रमाणे विश्वविद्यालयाच्या परीक्षेचा नाद सोडल्यापासून त्यांनी मराठी भाषेचा अभ्यास कळकळीने केला होता. मुकुंदराजापासून तो अगदी आधुनिक केशवसुतांपर्यंत सर्व ग्रंथकारांच्या ग्रंथांचे व सर्व कर्वीच्या काव्यांचे खाली इतक्या मनःपूर्वक परिशीलन केले होते की मराठी भाषा त्यांच्या अगदी हस्तगत होऊन तिच्याकडून वाटेल त्या लीला त्यांना करवून घेतां आल्या. काढबरी लेखनांत तर त्यांचा इतका हातखंडा होता की ते वर्णन करीत असलेल्या गोष्टी प्रत्यक्ष घडत असल्याचा भास वाचकांस झाल्यावांचून राहात नाही. त्यांच्या सामाजिक काढबन्यांत “पण लक्ष्यांत कोण घेतो” व ऐतिहासिक काढबन्यांत “उषःकाल” ह्या फार लोकप्रिय आहेत. उयोना मराठी भाषा अगदी साध्या परंतु शुद्ध स्वरूपांत पाहावयाची असेल त्यांनी कै० हरीभञ्ज-च्याच ग्रंथांकडे वळले पाहिजे.

“ केवळ स्वराज्यासाठी ”:-थोरले छत्रपतीच्या पश्चात खाली एकनिष्ट सेवकांनी मराठी राज्याच्या सेवेसाठी हातावर शीर कसें धरले, संभाजी मोँगलांच्या कैदेत गेल्यामुळे वठत चाललेल्या स्वराज्याचे रोपव्यास पुनः तजेला आणण्यासाठी त्यांनी कसे भगीरथ प्रयत्न केले, व संभाजीला आपल्या पूर्व-वर्तनाबद्दल मागून कसा पश्चात्ताप झाला ह्यांचे हुबेहुब शब्दचित्र ह्या काढबरीत रेखाटले आहे.

सांपळ्यांत सांपडलेला सिंह:-मोँगलांच्या तुरुंगांत गेल्यानंतर संभाजीच्या झालेल्या मनःस्थितीचे हें यथार्थ वर्णन आहे. संभाजी शौर्यांत व कर्तवगारीत बापसे सवाई होता, परंतु तुरुंगांत सांपडल्यामुळे तो सांपळ्यांत सांपडलेल्या सिंहाप्रमाणे झाला आहे. थोरल्या छत्रपतीच्या विश्वासू

सरदारांना काढून टाकल्याबद्दल, आईला भिंतींत चिणून मारल्याबद्दल त्याला पुरापुरा पश्चात्ताप होत आहे. त्याच वेळच्या संभाजीच्या मनःस्थितीचे चित्र कै० गडकन्यांनी आपल्या राजसंन्यास नाटकाच्या पांचव्या अंकांत दिले आहे. त्याचा शिक्षकांनी विद्यार्थ्यांस परिचय करून घावा.

डोळे कसे उघडले:—संभाजी कलुषा कबजीच्या नार्दी लागून अगदी त्याच्या तंत्रानें चालत असे, व सर्व गोष्टींत कलुषा सांगेल तेच आपल्या हितांचे असें त्यास वाटत असे. कबजी लबाड आहे, तो मोंगलांचा हेर आहे वैगेरे गोष्टी जरी त्याचे हितचिंतक त्यास सांगत असत, तरी तो त्यांच्याकडे अगदी कानाडोळा करीत असे. परंतु तुरुंगांत जेव्हां कबजीची व त्याची भेट झाली, व धर्मांतर करावयास पडले तरी हरकत नाही पण आपले प्राण वांचवावे असा उपदेश जेव्हां तो त्याला देऊ लागला, तेव्हां तो हल्का उपदेश संभाजीच्या मानी मनाला फार झोऱला, त्याचे डोळे उघडले, व कबजीचे खरें स्वरूप त्याला स्वच्छ दिसून लागले.

पा० ५ भुरळ—मोह, मोहिनी.

पा० १० शिखानष—शेंडी नसलेला. निंदार्थी, मुंसलमान.

२. हिंदूधर्म आणि सुधारणा.

कै० प्रि० गोळे:-कै० प्रि० गोळे हे एक ज्ञांकलेले माणिक होते. त्यांनी राजकीय किंवा सामाजिक उलाढालींत काहीच भाग घेतला नाही. परंतु सर्व परिस्थितीचे त्यांनी आस्थापूर्वक निरीक्षण केले होते अशी खात्री त्यांचे “हिंदूधर्म आणि सुधारणा” हे एकच पुस्तक वाचून होते. त्यांनी आपले आयुष्य विद्यादानांत वेचले, व विद्यार्थ्यांकरितां संस्कृतची चार पुस्तकेही लिहिलेली आहेत. त्यांची अगदीं प्रसिद्ध व महत्वाची चार पुस्तके म्हटलीं म्हणजे “हिंदूधर्म आणि सुधारणा” व “ब्राह्मण व त्यांची विद्या” हीं होते.

हिंदूधर्म आणि सुधारणा:-त्या पुस्तकांत प्रि० गोळे यांनी हिंदूधर्मांचे खरें स्वरूप प्रकट करून त्यांतील प्रत्येक चालरीत व्यक्तीच्या व समाजाच्या कशी हिताची होती, हल्ळीच्या सुधारणांनी बाश्यात्कारीं जरी उन्नति होतीसे दिसले

तरी त्यामुळे समाजाच्या कशी कायमची अवनति होत आहे, व शेवटीं हिंदु-
बुद्धींत अमुळे समाजाची कुलभाकालव नको आहे व पूर्वीच्या आचारविचारांतच
समाजाचे शाश्वत कल्याण व स्थैर्य आहे, (हे सोदाहरण सिद्ध करून दाख-
विले आहे.) हे दाखविण्याचा यत्न केला आहे.

झाहरवासी होण्याचे व्यासकारक परिणाम:—

(अ) युरोपीय समाजांतील घडामोड—बुद्धिप्रिश्म न करणारे व दारि-
द्यांत अंगमेहनतीने दिवस कंठणारे जे खेड्यापाड्यांतील लोक ते समाजाचा
अचळ पाया होत. बुद्धि व आरोग्य ह्यांचा खेड्यांतील संचय शहरांत जाऊन
कामास लागतो. ह्यांतच त्या समाजाचे स्थैर्य व प्रगति आहे.

(आ) हिंदु समाज व युरोपीय समाज यांतील भेद-त्या समाजांतील
सर्व लोक एकजातीय आहेत, त्यामुळे बुद्धिवैभव एकाच जातीचे खर्च होत नाहीं.
रर्नु हिंदु समाजांत एकदम बुद्धिप्रिश्मांची आवश्यकता जेव्हां उत्पन्न झाली,
तेव्हां तो सर्व भार वरिष्ठ जातीच्या लोकांवर पडला.

(इ) आपल्या समाजांत रुढ झालेला सिद्धांत—उत्तम शेती, मध्यम
व्यापार, कनिष्ठ नोकरी.

१. पूर्वी उदयास आलेला पुरुष इनाम, जहागीर वगैरे घेऊन खेड्यांत राह-
ण्यास जात असे; यामुळे पुढील पिढीसाठी पुनः बुद्धि व आरोग्य ह्यांचा संचय
होत असे. गेल्या तीस चाळीस वर्षांत उदयास आलेल्या पुरुषांत खेड्यांतूनच
आलेले फार.

२. नवीन विद्वानांनी वडिलांची वृत्ति सोडली. त्यांस खेड्यांत जाणे रुचे-
नासे झाले व घातक सुधारणांस प्रारंभ झाला:—

(१) पहिली घातक सुधारणा खेडीं सोडून शहरांत स्थायिक होण्याची.

(२) द्रव्योपार्जनाकरितां पिढीमार्गे पिढी विद्येच्या चरकांत घालून तिची,
अमर्याद व अकालिक वाढ करूं पाहण्याची,

(३) पुष्कळ मालमत्ता जंगम फिर्तीत राखण्याची,

(४) धर्मास मोठा धक्का देऊन दुर्बळ करून नास्तिकपणा उत्पन्न
करण्याची.

३ शहरांत आरोग्याची हेळसांड—कारणे:—

- (१) कोंडल्या जागेंत राहणे.
- (२) शरीर अधिक आच्छादित.
- (३) खाण्यापिण्यांत अपरिमितपणा.
- (४) रोगांचे प्रावल्य.
- (५) चैनीचे पदार्थ.

ह्याप्रमाणे बुद्धीचे अतिरिक्त परिश्रम व शहराची वस्ती ह्या दोन्ही कारणांनी वरिष्ठ जाती विनाशापंथास लागल्या आहेत.

सुधारणा सुचविष्यांत केवढी सावधगिरी राखणे जरूर असतें:—

१. आपली सुधारणा युरोपीयांस पसंत पडते, पण ते आमची दुःखे सानुकंपणे पाहणारे नाहींत.

२. सरासरी स्थितीच्या एका कल्पित व्यक्तीस सुविचारानें जें वर्तन उचित होईल, तें प्रत्यक्ष व्यक्तींपैकी एकीसही उचित होणार नाहीं. उदा० पुनर्विवाह.

३. धर्मवेड अशी संज्ञा दिलेल्या जेवळ्या चाली आहेत, त्या प्रत्येकीकङ्गन कांहीं विशिष्ट कायें होत आहेत. हिंदुत्वाचा अभिमान कायम राहण्यास सर्वच धार्मिक संस्था, चांगल्या व वाईट, कारण होतात.

४. केवळ धर्मवेड नाहींसे करून समाज सुखी होत नाहीं. सर्व गोष्टींचा विचार करून मनोवृत्तींस दुसरा अधिक योग्य आधार देऊन मग धर्मवेडास धक्का लाविला पाहिजे. या मार्गानें सुधारणा सावकाशच होणार. उतावळे सुधारक समाजाचे शब्द होत.

५. पूर्वीच्या धर्मकांतिकारांची धर्मश्रद्धा प्रज्वलित होती व त्यांनी सुधारणा फार धिमेपणानें केली. त्यांनी एक धर्मवेड काढून दुसरे स्थापिले, किंवा मूळचे धर्मवेड कमी केले.

पा० २६ ब्रह्मदेवाचे भक्त इ०—सृष्टीत उत्पत्ति, स्थिति व लय अशा तीन अवस्था आहेत. ब्रह्मदेव उत्पादक, विष्णु पोषक व शिव लयकारक असा समज आहे. त्याचप्रमाणे युरोपीय समाजांत बुद्धि व आरोग्य खांचे उत्पादक

कनिष्ठ वर्गाचे लोक, पोषक मध्यम वर्गाचे लोक, व त्यांचा उपयोग करून स्वतः विलयास जाणारे उच्च वर्गाचे लोक.

पा० ३१ हरलीची मुळी-हरली हें दुर्वासाररुद्याच एका जातीच्या गवताचें नांव आहे. त्याची मुळी नेहमीं सजीव असते. त्यावरून एखाद्या कायम टिक-णाऱ्या उत्पन्नास ‘हरलीची मुळी’ म्हणतात.

पा० ३२ विनाशकाले विपरीतवुद्धि:-नाशाचा काल आला म्हणजे चांगल्या विचारी मनुष्याचा सुद्धां वाईट गोष्टीकडे कल होतो, व तीच त्याला गोड वाढू लागते.

पा० ३३ ग्रामीण-खेड्यांत राहणारा. ग्रामीणांचे पौरीभवन-खेड्यांतील लोकांची खेडीं सोडून शहरांत स्थायिक होण्याची किया.

पा० ४० दारान् अपत्याय-विवाह संस्था शारीरिक सुखासाठीं नसून वंशपरंपरा व समाजस्थैर्य हीं राखण्यासाठीं आहे.

३. हिमालय वर्णन.

कै० प्रि० आगरकर-मूर्तिमंत दारिद्र्यांत जन्मास येऊन ज्यांनी राष्ट्र-कार्यासाठीं आमरण दारिद्र्याचें व्रत स्वीकारले अशा पुरुषांमध्ये कै० प्रो० आगरकरांचा फार वर नंबर लागतो. डेक्कन एज्युकेशन सोसायटी, केसरी व्या संस्थांच्या उत्पादनांत त्यांचा बराच हातभार असून स्वतंत्र असें सुधारक पत्र ते चालवीत असत. त्यांच्या लेखांत दिसून येणारीं ओज व तेजस्विता हीं अपूर्व होत. परंतु आगरकरांचे ज्याच्याशीं अगदीं तादात्म्य झाले होतें असा विषय म्हणजे सुधारणा होय. समाजाच्या हाडींमार्सी खिल्लेल्या वेडगळ चालीरीति घालवून देण्यासाठीं त्यांनी आटोकाट प्रयत्न केले, हृदयाला जाऊन भिनणारे लेख लिहिले, प्रसंगविशेषीं अपमानही सोसल, परंतु आपले व्रत सोडले नाहीं. समाजाला कै० आगरकरांसारखे कळकळीचे सुधारक लाभल्यावांचून नुसत्या वल्गानांनी सुधारणा होणार नाहीं.

१. हिंदुस्तानच्या नकाशांत सर्वी आधीं डोळ्यांत भरणारी हिमालय पर्वताची आकृति. त्याच्या भव्य उंचीमुळे व अफाट रुदीमुळे १५०० मैल लांबीचा तो एक दुर्गम तटच हिंदुस्तानच्या संरक्षणार्थ आहे.

२. हिमालयावर नेहर्मी वर्फ कोठून येते ? बंगालच्या उपसागराच्या पाण्याची सूर्याच्या उष्णतेने वाफ होते. वान्याने त्या बाष्पराशीचे सजल जलद होतात. व कडक थंडीमुळे ह्या ढगांची जलावस्था नाहींशी होऊन त्यांस पाषाणघनता येते, व ते वर्फाचा थर करून राहतात.

३. हिमालयावर जितका पाऊस पडतो तितका पृथ्वीवर दुसऱ्या कोणत्याही ठिकाणी पडत नाही. ह्या पर्वतावर प्रतिवर्षी सरासरी ५२३ इंच पाऊस पडत असावा.

पा० ४७ अस्त्युत्तरस्यां०—उत्तर दिशेला हिमालय नांवाचा पर्वत आहे. त्यावर देवतांचे वास्तव्य असतें; व पूर्वपश्चिम समुद्रांस मिळाल्यामुळे पृथ्वी मापण्याचा तो जणुं काय एक दांडाच आहे असें वाटतें !

४. मराठेशाही कशाने बुडाली ?

रा० रा० न० चिं० केळकरः—केसरीची आठवण झाली कीं रा० केळकर यांची आठवण झाल्याशिवाय राहात नाहीं, आणि ज्याच्या डोळ्यांस-मोर ‘केसरी’ दिसत नाहीं असा कोण महाराष्ट्रीय आहे ? रा० केळकर केसरी व मराठा या पत्रांचे संपादक असून त्यांनी कांहीं नाटकेही लिहिलेली आहेत. हल्लीच्या मराठी लेखकांत ते निःसंशय उच्च वर्गात मोडतात. त्याच्या लेखांची मुख्य खुबी ही कीं त्यांतील विचारांची मांडणी अगदीं मुद्देसूद असते, व त्यामुळे वाचकांच्या मनावर त्यांचा इष्ट परिणाम होतोच.

“मराठे व इंग्रज” :—हें पुस्तक रा० केळकर यांनी १९१८ सालीं लिहिले. मराठी राज्याचा बींमोड १८१८ सालीं झाला व १९१८ सालीं त्याला बरोबर शंभर वर्षे झालीं. व्यक्तीच्या मरणानंतर तिचे श्राद्ध करितात, तसें मराठी साम्राज्याचे शतसांवत्सरिक वाढ्यश्राद्ध करण्याच्या हेतूने हें पुस्तक लिहिले आहे. ह्यांत मराठे व इंग्रज त्यांचा पहिला संबंध कसा होता, पुढे तो कसकसा वाढत गेला, व शेवटीं त्यांचे पर्यवसान मराठी साम्राज्याच्या नाशांत कसें झाले त्यांचे

यथार्थ व मुद्देसुद विवेचन केले आहे. पक्षपात बुद्धीनें केवळ इंग्रजांस नांवे न ठेवतां, आपल्या लोकांच्या घोड्याएवढ्या चुका त्यांनीं दाखवून दिल्या आहेत.

१. ब्राह्मणांची जबाबदारी:-मराठी राज्य टिकविण्याची जबाबदारी एकव्या पेशव्यांवरच होती असें म्हणतां येत नाही; पेशव्यांइतकीच सातारकर महाराजांवर व मराठे सरदारांवरही ती होती.

२. मराठ्यांची जबाबदारी:-शिंदे, होळकर, गायकवाड यांच्या मनांत सातारच्या गादीचा अभिमान धरण्याचे कधीं आले असें दिसत नाहीं. ते पेशव्यांच्या अमदानींत उदयास आले म्हणून त्यांस पेशवेच आपले धनी असें वाटे.

सर्व गोष्टीचा विचार करितां पेशवाई बुडविण्यास एकच जात किंवा एकच घराणे कारणीभूत झाले असें न म्हणतां इंग्रजी सतेचा पूर आला व त्यांत मराठी राज्ये वाहून गेलीं असेंच म्हणणे जास्त संयुक्तिक आहे.

३. व्यापारी धोरण चुकले काय? मराठ्यांनीं इंग्रजांना व्यापाराची परवानगी दिली हीच चूक केली असेही म्हणणे समंजसपणाचे नाहीं. कारण त्यापूर्वी तागडीवाल्यांनीं तख्त बळकावल्याचे उदाहरण घडलेले नव्हते. वैश्यवृत्ति व क्षात्रवृत्ति ह्या वेगळ्या आहेत व त्यांची अदलावदल होऊं शकत नाहीं असेंच त्यांस वाटत होते. उलट पक्षीं ते आपल्या राज्यांत आले तर बरें असेंच मराठ्यांस वाटले असावे. कारण:-

(१) स्वदेशीचा मंत्र त्यावेळी त्यांस मुचला नाहीं. कारण् तो विशेष आपत्तीच्या प्रसंगी आठवतो.

(२) मनुष्य स्वभावतःच विलासप्रिय असतो. चैनीचे व विलासाचे पदार्थ मिळतील तेथून, आपपर भाव न ठेवतां, मनुष्य विकत घेतो.

(३) स्वदेशी कारागिरीचे चीज व फैलाव होण्यास परकी व्यापाच्यांची मदत घेणे जरूर असते.

(४) व्यापारी पेशाचे इंग्रज पुढे राज्य बळकावतील असें भविष्यचित्र त्यांना दिसले नव्हते.

४. इंग्रजांची मदत:-दुसरी समजूत-मराठ्यांनीं इंग्रजांची मदत घेऊन त्यांचा हात आपल्या राजकारणांत शिरूं दिला ही मोठी चूक झाली. ह्या समजुतीत सत्याचा बराच अंश आहे:—

(१) संकटांत सांपडलेला मनुष्य आत्मसंरक्षणासाठी परक्यांची मदत घेईल. पण मराठ्यांनी आपल्या भांडणांत इंग्रजांची मदत आत्मसंरक्षणासाठी घेतली नसून वैरखुद्दि व स्वार्थवृद्धि यांच्या प्रशमनार्थ घेतली. ही चूक पहिल्याने राधो-बाने केली नसून १७५५ साली नानासाहेबाने आंग्रेयांचा मोड करण्याकरिता केली. आंग्रेयांची दहशत गेल्याने इंग्रजांना ह्यापुढे कोंकणपट्टीवर अनिसुद्ध संचार करतां येऊ लागला.

(२) स्वकीयांविरुद्ध इंग्रजांची मदत घेण्यापासून बहुधा कोणीच अलिस नव्हता. खुद नाना फडणविसाने देखील टिपूविरुद्ध किंवा शिंद्याविरुद्ध इंग्रजांची मदत घेतली.

(३) इंग्रजांची यावेळची स्थितीच अशी होती की एतदेशीय राजेजवाड्यांनी त्यांची मदत मागावी. कारणे (i) मराठे लोकांतील तंट. (ii) इंग्रजांजवाड्यांची कवायती फौज व युद्धसामग्री.

(४) स्वकीयांविरुद्ध हिंदुस्थानांत मदत घेतली नाही इंग्रजांनी. युरोपां-तल्या कंपन्यांविरुद्ध फुट्न किंवा बंड करून कोणीही युरोपीयन निघाला नाही. आपापसांत भांडून परक्यांची मदत घेतल्यामुळेच हिंदी लोकांचे स्वातंत्र्य नष्ट झाले. मदत घेणारांना अदूरदर्शी म्हणण्यापेक्षां अशी मदत घेणे परिस्थितीच्या भानाने योग्य होते असेच म्हणणे वरे. कफ्त दोष हा की कित्येकांना मदत घेण्याचे कारण संपल्यावरोवर मदतनिसाला झाहून दूर टाकतां आले नाहीं.

५. नाशाचीं खरीं कारणे:-राज्य जाण्याचीं खरीं कारणे दोनः:-

(१) मराठ्यांमधील सवत्या सुभ्याची आवड, आणि जुटीचा, शिस्तीचा व राष्ट्राभिमानाचा अभाव.

(२) कवायती लष्कर व सुधारलेली युद्धसामग्री यांचा अभाव.

i इंग्रजांबरोवरच आपणा खेरीज इतर सरदारांचे वर्चस्व कमी झाले तर हवें-मग तें इंग्रजांच्या हातून घडून आल्याने मधल्यामध्ये इंग्रज प्रबल झाले तरी तें चालेल-अशी प्रत्येक मराठा सरदाराच्या मनांत गुप्त भावना होती.

ii इंग्रज व्यापारांतून निघून राजकारणांत पडले ही गोष्ट १७६५ च्या सुमारासच मराठ्यांस दिसून आली होती. पण उतरणीवर उमें असतां भरल्या

गाडा अंगावर आलेला जसा सांवरून धरतां येत नाहीं, तसेच मराठ्यांचे इंग्रजांसंबंधी झाले.

. iii मराठ्यांच्या मानांने इंग्रजांना राज्य मिळविण्याला कितीतरी अधिक अडचणी होत्या:-

(१) इंग्रजांना सर्व मुल्हऱ परका होता, मराठ्यांना तो खडान् खडा माहीत होता.

(२) इंग्रजांच्या फौजेंत शकडा विसांहून अधिक इंग्रज नव्हते.

(३) या प्रचंड मुलुखांत सर्व मराठ्यांचं राज्य होतें. मराठे जर एक-मतांने वागते, तर इंग्रजांचे नुसते टपालही या मुलुखांतून फिरुं शकले नसते.

६. मध्यवर्ती सत्तेवा अभावः—

१. शिवाजीच्या वेळीं राज्य एकसत्तात्मक असून, अष्टप्रधान हे सल्ला देणारे जबाबदार कामगार होते.

२. बाहेर राज्यविस्तार होण्यास लागल्यामुळे सरंजामी सरदारकीची सुखात झाली. मराठ्यांमधील आनुवंशिक दोन गुणः— (i) स्वातंत्र्यप्रियता (ii) वतनाची आवड. राजा तरतरीत, कर्तृत्ववान् व स्वाभिमानी असता, तर त्याला सरंजामी सरदारांच्या सतेला व अधिकारातिक्रमणाला आला घालतां आला असता.

३. एक निव्वळ एकतंत्री राजसत्ता तरी चालते किंवा निव्वळ लोकप्रति-निधिसत्ता तरी चालते. पण निव्वळ एकतंत्री प्रधानसत्ता कधीही चालूं शकत नाही. इकडे छत्रपतीचाही जोर नाहीं व तिकडे जतनेचाही जोर नाहीं अशा स्थिरीत अगदीं निस्दं पायावर पेशव्यांच्या सतेची इमारत उभी होती.

याप्रमाणे शिवाजीच्या वेळीं जोरकस असलेली मध्यवर्ती सत्ता त्याच्या दुबल वंशजांच्या कारकीदीर्ती पेशव्यांकडे, थोरल्या माधवरावाच्या पश्चात् नाना फडणविसाकडे, अशी पायरी पायरीने उतरत जाऊन शेवटीं सरंजामी सरदारांत तिचीं शकले शकले होऊन ती निर्जीव व निःसत्त्व झाली.

५. पंताची भूमिका व काव्यतुलना.

रा० रा० ल० रा० पांगारकरः—संतांचे ग्रंथ श्रद्धायुक्त अंतःकरणानें व पवित्र भावनेनै वाचले तरच त्यांतलै इंगित वाचकांच्या मनांत प्रवेश करूं शकते. अशा रीतीनै विनीतवेषानें केलेल्या अभ्यासानै संतांच्या ग्रंथीची विलक्षण कोर्डी तर उकलतातच, पण त्यावरोवरच तो दिवसेंदिवस वाचकास संतांचं निर्मल अंतःकरण, पवित्र भावना व श्रद्धायुक्त आचरण हीं थोर्डीं थोर्डीं दिल्यावांचून राहत नाहीं. ह्याचें प्रत्यक्ष उदाहरण म्हणजे रा० पांगारकर होत. ते चालवीत असलेला “मुमुक्षु” व त्यांनों लिहिलेलीं संतचरित्रे यांवरूनच पांगारकरांची भूमिका दिसून येत आहे. संतांचे पार्थीं डोई ठेवून, त्यांच्या ग्रंथांच्या परिशीलनानै मानवदेहीचे दोष घालवावे व भगवद्गुरुच्या रंगांत देहभान विसरावै हेच त्यांचे ध्येय होय. (सध्यांच्या भौतिक कालांतही असले ध्येय पुढे ठेवणारा पुरुष वंद दोय असें कोण म्हणणार नाहीं ?) रा० पांगारकरांचीं संतचरित्रे फार गोड व भक्तिरसानै थवथबलेलीं आहेत.

१. एक महत्वाचा मुद्दा—अलीकडील कांहीं लोकांना तुलनात्मक यंत्रांतून पाहण्याची संवय झाली आहे. व कधीं कधीं अधिकार, हेतु, भाषापद्धति व विषयांची निवड ह्या चार महत्वाच्या बाबतीत ज्यांचे मुळींच साम्य नाहीं अशा कर्वीची त्यांकहून तुलना केली जाते. उदा० मोरोपंत व तुकाराम, रामदास.

२. ज्ञानेश्वरादि ईश्वरनिष्ठ पुरुषांचीं स्तवनें पंत फार भाविकपणे व विनयानें करितात. ज्ञानेश्वर, एकनाथ, रामदास, तुकाराम असल्या मुक्त ज्ञालेल्या महात्म्यांशीं पंत, बाळक मातेशीं, तशी लगट करितात.

३. भगवद्गुरु म्हणून तुकोबा जर पंतांच्या वरचे आहेत, तर भाषा कमावणारे व शुद्ध व सरस बृहदग्रंथ प्रसवणारे कवि म्हणून पंतांची योग्यताही असामान्य होय. **पंतांची भूमिका:**—

स्वचित्तशुद्धयर्थ देवकथा व संतकथा गाव्या एवढाच मुख्य हेतु त्यांच्या काव्यरचनेच्या मुलाशीं आहे, व “ वाइमन पूत कराया ” त्यांनी रामकृष्णादि अवतारांच्या, प्राचीन व अर्वाचीन संतांच्या व तीर्थींच्या कथा

वर्णिल्या आहेत. पंत इतके मार्मिक आहेत कीं ‘ संतस्तवनांत ’ त्यांनी आपली साम्यता दोघांशीं मात्र सुचविली आहे. ते दोघे म्हणजे वामन व मुकेश्वर होत.

मोरोपंत व वामन पंडितः—

(अ) सादृश्यः—दोघेही जाडे पंडित होते, दोघेही संस्कृत भाषेत निष्णात होते व दोघांसही मराठी भाषेचा मोठा अभिमान होता. मराठी भाषेवर संस्कृतांतले अलंकार चढवून तिला अभियुक्ता आणण्याचे श्रेय दोघांसही आहे.

(आ) वैसादृश्यः—(१) पंडितांचा भर अध्यात्मविषयावर. त्यांना अध्यात्मविद्येची फार गोडी असल्यामुळे ते वर्ण्य विषयाशीं तादात्म्य पावतात. अध्यात्मपर पंतांचा एकही ग्रंथ नाहीं.

(२) सुसंगत कथानके वर्णन करितांना स्वभाववैचित्र्य पंतांना जसें दाखवितां येते तसें ते पंडितांना येत नाहीं.

(३) पंडित न्यायमीमांसादि शास्त्रांत निपुण, तर पंत साहित्यशास्त्रांत निपुण होते.

(४) अत्यंत कोमल कल्पनांशीं पंत खेळत, तसेवेदांत विचारांशीं पंडित खेळत.

(५) पंतांनी भाषेच्या टाकटिकीकडे लक्ष दिलें, पंडितांनी दिलें नाहीं.

(६) भाषांतर करण्यांत पंडितांचा हात धरणारा कोणीही नाहीं.

(७) रसिकतेचा उत्कर्ष जसा पंतांत दिसतो, तसा पांडित्याचा उत्कर्ष पंडितांत दिसतो.

पंतांनी वामनाविषयीं जागोजाग प्रेमोद्धार काढिले आहेत. ‘ श्रीपतिभक्तिरसङ्घ, ’ ‘ श्रीपतिभक्तोत्तम, ’ ‘ बहुतजन्मसिद्ध ’ वैगेरे विशेषणे त्यांनी पंडितांस लाविलीं आहेत.

मोरोपंत व मुक्तेश्वरः—

१. मुक्तेश्वरी भारताच्या स्वरूपाहून मोरोपंती भारताचें स्वरूप भिन्न आहे. मोरोपंत भारतीय काळांत जितके डुवून जातात, तितके मुक्तेश्वर जात नाहीत. मुक्तेश्वरांत कालविपर्यासाचा दोष बरेच वेळां आढळतो.
 २. मुक्तेश्वरी भारतांत राष्ट्रीय नीतितत्त्वे विखुरलीं आहेत, मोरोपंती भारतांत कौटुंबिक नीतितत्त्वे पसरलीं आहेत. मराठीतल्या सर्व भारत-ग्रंथांत मुक्तेश्वरी भारतच सर्व प्रकारे श्रेष्ठ आहे.
 ३. मुक्तेश्वरानें प्रबळ मनोवृत्तीच्या प्रचंड प्रवाहावरोबर भारती आख्यानांची नदी “खळखळाट वाहविली” आहे. पंतांनी दुतर्फा मनोहर घाट वांधून, व जागोजाग उपवनांचे रम्य देखावे निर्माण करून त्या महान-दीचा ओघ दोन्ही तीरांमधून अचूक सोडून दिला आहे.
 ४. तथापि मुक्तेश्वरी भारती व मोरोपंती भारती यांचा विचार करितां “दूरी-कृताः खलु गुणैस्यानलता वनलताभिः” ह्या दुष्यन्ताच्या उक्तीचे स्मरण होते.
- पा० ८६ मुमुक्षा—मुक्त होण्याची उत्कट इच्छा.
- पा० ९० वाङ्मन पूत कराया—वाचा व मन हीं शुद्ध करण्याकरितां.
- पा० ९५ ओज—तेजस्विना, पाणी.
- पा० १०० कालविपर्यास—एकाकाळीं घडलेल्या गोष्टी दुसऱ्या काळीं घडल्या असें दाखविणे.
- पा० १०३ दूरीकृताः खलु इ०:—शकुन्तला व तिच्या सख्या ह्यांस प्रथम पाहिल्यावर ही दुष्यन्ताची उक्ति आहे. तिचा पूर्वार्थ असाः—“शुद्धान्तदुर्लभमिदं वपुराश्रमवासिनो यदि जनस्य.” आश्रमांतल्या या कन्यकांचे स्वरूप ज्या अर्थी इतके मनोहर आहे त्या अर्थी वनांतल्या लतांनीं बांगेतल्या लतांवर ताण केली असेंच म्हणावयाचे ! रा०पांगारकरांचा अर्थ-मुक्तेश्वराची कविता जरी खेडवळ व साधीभोळी असली तरी पंतांच्या ठाकठीक कवितेपेक्षां ती सरस होय.

६. विरोक्त्यानें काय शिकविले ?

कै० प्रो० पटवर्धनः— कांहीं विद्वानांच्या वाबतींत असें आढळून येते कीं त्यांनी परभाषेचा किती जरी अभ्यास केला, तरी सामान्य जनाप्रमाणे ते स्वभाषेला विसरून जात नाहीत. उलट परभाषेची व स्वभाषेची तुलना करून स्वभाषेतील न्यूने भरून काढून तिला परभाषेच्या तोडीला नेऊन वसविण्याचा ते यत्न करितात. प्रो० पटवर्धन हे सुधारक होते हें ह्या लेखावरूनच दिसून येत आहे. आपल्या समाजांतील जुळळ व वेडगळ चालीरीति जरी त्यांना नको असल्या, तरी कांहीं सुधारकांप्रमाणे त्या चालीरीतींबरोबर बिचाच्या मराठी भाषेचा तिटकारा त्यांना कधीच आला नाहीं. त्यांचा मराठीचा अभ्यास काळजीपूर्वक झालेला असून झानेश्वरासारख्या प्राचीन कवींचे तर त्यांनी मनः-पूर्वक परिशीलन केले होतें. त्यांच्या भाषेवरील अधिकारानुरूप ते विश्वविद्यालयाच्या एम. ए. च्या परीक्षेस परीक्षक नेमले गेले होते.

विरोक्त्यानें काय शिकविले ?—

१. पांच सात दिवस पाऊस पडत राहिल्यामुळे मुठा नदीला पूर आला असतां आम्ही मजा पाहण्यासाठी बंडावर गेलों होतों. एका विरोक्त्याची व नदीच्या लाटांची झटापट आम्हांस दिसली.

२. ल्यावरून आम्हांस सुचलेले विचार—सुष्टीचा तरी काय न्याय ? एव-दासा जीव एवढ्या प्रचंड कलहोकांत सुष्टीनें कां आणून सोडावा ? विरोक्त्याचा अपराध म्हणावा, तर धरणीकंप, ज्वालामुखी पैर्वत, समुद्रांतील वादळे हे निसर्गाचे संचार कोणाच्या अपराधामुळे घडतात ?

३. जलौघाच्या झपाव्यांत झगडत राहून तीत प्राणाची आहुति देणाच्या विरोक्त्याचा शेवट पाहून मनांत आलेले विचारः—

(i) सुष्टीचे आविभाव पाहिले म्हणजे तिच्या सामर्थ्याचा प्रत्यय येतो व आपल्या क्षुद्रपणाचें भान होतें.

(ii) पण याहीपेक्षां खोल व मनुष्य स्वभावाला अत्यंत निकट असे विचार सुचतात ते हे:—या विरोक्त्याप्रमाणेच हजारों मानवी जीव हजारों वर्षांच्या

सांचत आलेल्या देवाच्या, धर्माच्या व पवित्रतेच्या भेसूर संमर्दापुढे तडफडत आहेत. विरोळ्यानें आपल्या जन्माचे सार्थक केले. आम्हांसारख्या हताश सुधारकांस प्राणान्तिक प्रयत्नांचे आणि आजन्म उद्योगाचे उदाहरण घालून दिले. आमची आम्हांला ऐकून न येणारी आजची कुई सगळ्या जगाला खडवळून जागें करणारी विश्वर्गजना झाली पाहिजे. समाजांत चालत आलेले जुळूम व्यक्तीच्या अपराधामुळे किंवा सृष्टीच्या अवकृपेमुळे आलेले नसून आपणच ते आणलेले आहेत. जुळूम व अन्याय यांशी झगडणे आपले काम. रुठीच्या अनावर लोंद्यांत आपण सांपळून विरोळ्याप्रमाणेंच कदाचित् नामशेष होऊं. परंतु मागून येणारांस वाट तरी करून ठेवू. हाच विरोळ्यानें आपणांस शिक-विलेला धडा होय.

पा० १०९ सृष्टिप्रकोप—सृष्टीच्या कमांत आढळून येणारे रागाचे अविर्भाव.

पा० ११० हे निसर्गाचे संचार अनंत व अगाध आहेत—तुफानें, भूकंप, ज्वालामुखी इत्यादींच्या रूपानें दिसून येणाऱ्या सृष्टीतील हाल-चाली अमुकच स्थर्लीं किंवा अमुकच काळीं घडतात असे नाहीं; व त्या कां घडतात, कोणाकडून घडविल्या जातात ह्यांविषयीं जों जों अधिक खोल विचार करू लागावें तों तों त्या अधिक गूढ वाढू लागतात.

पा० १११ हैदोस—नाच, अकांडतांडव.

पा० ११३ संमर्द—समुदाय, त्यावरून लोंडा, एक मोठी अडचण.

पा० ११५ निर्धृण—(निर्-नाहीं+घृणा-दया) निर्दय, निष्ठुर.

७. सुभाषित, कोटी व विनोद.

सुभाषितः—

१. सुभाषित या शब्दाचा योगिकार्थ व रुढार्थ ह्यांवरून निश्चित अर्थबोध मुळीच होत नाहीं. सुभाषितरत्त्वभांडारांत नुसता पद्यांचा संग्रह आहे. सुभाषित पद्यच असले पाहिजे अशी त्यांची समजूत दिसते. संस्कृत

भाषेंत काव्य, नाटके, कार्दंबरी वगैरेमध्ये सुद्धां सुभाषिताची योग्य व्याप्ति ठरविण्यास जागा नाही.

२. सुभाषिताची पृथक्करणाच्या रीतीनें व्याख्या:—सु—चांगले, सुखोत्पादक किंवा आनंददायक. ‘केवळ सुख किंवा आनंद देणारा शब्दप्रबंध म्हणजे सुभाषित’ असेंच जर आपण म्हणू लागलो, तर तो निखालस अप्रयोजकपणा होय. आनंद मुख्यतः दोन तीन प्रकारांनी होऊ शकतो:—(i) मनोविकारांचे समाधान (ii) कल्पनाशक्तीचे समाधान (iii) बुद्धीचे समाधान. परंतु तिन्ही प्रकारचे समाधान देणाऱ्या वचनांस सुभाषित म्हणतां येतेच असे नाही.

३. शब्द चमत्कृति हा सुभाषिताचा आत्मा नसून, तो आत्मा म्हणजे अर्थचमत्कृति हा होय. खरी अर्थचमत्कृति ओळखणे मनुष्याच्या सहदृश्यत्वावरच अवलंबून आहे.

कोटी व विनोदः—

१ विनोद शब्दाचा धात्वर्थ—“ हांकून देणारा ” अर्थात् शब्द वनविणाराचे मनांत “ काळजी घालवून देऊन आनंदमय भावाची जागृति करणे. ”

२. विनोदानें येणारे हास्य व साधें हास्य हीं भिन्न असतात. पहिल्यामध्ये भन:संस्कृतीचा परिणाम दिसून येतो, दुसऱ्यांत तो दिसून येत नाही. या मनोभावांचा परिणाम विनोदी हास्य हा होय, त्या मनोभावांत कोमलता असते, तीव्रता नसते. विनोदी हास्य ऐकतांच त्या हांसणाऱ्याच्या मनांत शांतता, खेळकरणा, आनंद, सहिष्णुता, सात्विकपणा इत्यादि भाव वसत आहेत अशी ऐकणाराच्या मनाची खात्री होते.

३. विनोदी मनुष्याची वस्तुस्थितीकडे पाहण्याची रीति एकच नसते; व शामुळे एकाच वस्तुस्थितीचे निरनिराळे भाग त्याच्या दृश्येस पढून, त्याच वस्तूच्या निरनिराळ्या परंतु सर्वस्त्रीं खाऱ्या स्वरूपाची त्यास प्रतीति होते. तीव्र मनोवृत्तीच्या व विनोदी मनोवृत्तीच्या मनुष्यांत फरक-दोघांसही परिस्थिति एकच, व तिजपासून होणारे हिताहित दोघांसही सारखेंच. परंतु एकजण आपल्या मनोविकारांच्या तीव्रतेने करपून जातो, व दुसरा आपल्या मनोविकारांच्या स्तनग्रथतेसुळे सुरक्षित राहतो.

४. हास्यास्पद व हास्योत्पादक ह्या दोन भिन्न स्थिति. हास्यास्पद गोष्टीमध्ये एक प्रकारचा वाईटपणा किंवा कमीपणा असतो, परंतु हास्योत्पादक गोष्टीत तसा वाईटपणा असत नाहीं. एकाच गोष्टीस हास्यास्पद व हास्योत्पादक अशीं दोन अंगे असू शकतात. तीव्र मनोवृत्तींची माणसे तिच्या हास्यास्पद अंगाकडे पाहतात, परंतु विनोदी माणसे फक्त हास्योत्पादक अंगाकडे पाहतात.

५. विनोदी मनुष्य खरा परोपकारकर्ता होय. तो स्वतः जरी एखादे वेळी दुःखी, कष्टी अगर उदासवाणा असला, तरी तो आपलेच दुःख उगाळीत न बसतां आपल्या विनोदशक्तीनें दुसऱ्यांवर उपकार करतो. उदा० काळेनीची गोष्ट.

६. विनोदवचन हें कोटी किंवा चतुरालाप याप्रमाणे बहुधा थोडक्या शब्दांत संग्रहीत करतां येत नाहीं. मात्र शब्दरचना विस्तृत असली, तरी तींत एक प्रकारचे औचित्य हें असतेच. किंवहुना जितका शब्दविस्तार जास्त तितका विनोद अधिक खुलेल.

पा० ११८ योगिकार्थ—शास्त्रसिद्ध अर्थ, मूळचा अर्थ. •

रुढार्थ—प्रचारांत असलेला अर्थ.

पा० ११९ अव्यासिदोष—(अ—नाहीं. व्यापावयास पाहिजे तेवढी जागा न व्यापणारी) जेव्हां वर्ण्य वस्तूच्या व्याख्येत किंवा कल्पनेत तिच्या सर्वांगांचा समावेश होत नाहीं तेव्हां तो अव्यासिदोष होय.

अतिव्यासिदोष—(अति-फाजील. वाजवीपेक्षां फाजील जागा व्यापणारी) जेव्हां वर्ण्य वस्तूच्या व्याख्येत किंवा कल्पनेत अवर्ण्य वस्तूच्याही समावेश होऊं लागतो तेव्हां अतिव्यासिदोष घडतो.

८. सृष्टिसुंदरीची दिवाळी.

राव० वि० मो० महाजनिः—राव० महाजनीसारख्या जाड्या विद्रा-नाचा लोकांना परिचय करून यावयाचा म्हणजे प्रत्यक्ष सूर्याकडे बोट दाखवून फा सूर्य असें जाहीर करण्यासारखे आहे. महाजनीची विद्रृता कोणता महा-

राष्ट्रीय जाणत नाहीं ? त्यांचे मराठी भाषेवर अस्खलित प्रभुत्व असून त्यांनी शेक्सपीयरच्या कांहीं नाटकांचे मराठींत भाषांतर केले आहे. त्यांची कवित्व-शक्तीही प्रगल्भ असून त्यांच्या छोट्या छोट्या पुष्कळ कविता प्रसिद्ध आहेत. मग सदरहू लेखांत त्यांनी वर्णन केलेल्या सृष्टिसैद्यर्थांवै चित्र वाचकांच्या मनःचक्षुंपुढे मूर्तिमंत उमें राहिले तर त्यांत नवल काय ?

१. शरदकृतूचा एक महिना वढुतेक संपत आल्यावर बाह्यसृष्टीत व मनुष्येतर जीवसृष्टीत जिकडे तिकडे आनंद होऊन जातो.

२. अशा रमणीय व शांत कठूत दिवाळीचा सण आपल्या महात्म्या पूर्वजांनी घालून ठेविला आहे. जेव्हां बाह्यसृष्टीत व मनुष्येतर जीवसृष्टीत प्रसन्नता व शांति नांदते, तेव्हां मनुष्यानेही आपल्या चित्तांत प्रसन्नता व शांति धरावी असा त्यांचा उदात्त विचार असावासें दिसते.

३. दिवाळीच्या सणाचे स्वरूप—शांति राहण्याला—(i) घरांत स्वच्छता पाहिजे, म्हणून झाडणे, सारवणे, रांगोळ्या घालणे हीं आलीं. (ii) घरांत जशी स्वच्छता तशी देहांतहीं असावी म्हणून नरकचतुर्दशी आली, व सुगंधी उटणीं तेळे व अभ्यंगस्नान त्यांचा प्रघात पडला. (iii) व्यवसायांत होणाऱ्या अश्रांत परिश्रमाचा परिहार होण्याकरितां चार दिवस खेळीमेळीत गेले पाहिजेत.

४. महाराष्ट्रांत भाऊबीजेचे माहात्म्य.

पा० १३७ वरोळा, वरोळी—शेताच्या हड्डीच्या जागीं घातलेला बांध.

हुंदडणे—शिंगानें किंवा डोक्यानें हिसडा मारणे.

पा० १३९ अभ्यंगस्नान—तेल, उटणे वैरे लावून व्यवस्थितपणे केलेले स्नान.

पा० १४० उर्वरित—शेष; शिळक राहिलेली.

९. प्रतिभा.

“ काव्य व काव्योदयः ”—ह्या पुस्तकांत प्रो० पटवर्धनांनी काव्य म्हणजे काय, त्याचीं निरनिराळीं अंगे कोणतीं, तें उत्पन्न होण्यास कोणत्या गोष्टींची जरूरी आहे, त्यांचे सांगोपांग विवरण केले आहे. ह्या विषयावर

इंग्रजी भाषेत पुष्कळ ग्रंथ आहेत, पण आपल्या भाषेतील हा पहिलाच होय. केवळ वृत्तांत संकलित केलेल्या शब्दसमूहास काव्य समजणाऱ्या विद्वानांनी व्या पुस्तकाचे सूक्ष्मावलोकन केल्यास त्यांस सहज कळून येणार आहे की खरे काव्य असे वाटेवर पडलेले नाही.

(अ) प्रतिभा म्हणजे काय व ती कशी असते ? प्रतिभा ओळखतां येते, पण सांगतां येत नाही.

(आ) काव्यशक्ति व बुद्धि हीं मानवाच्या मनाचीं भिन्नांगे आहेत. प्रतिभा हे काव्य-शक्तीचे एक महत्वाचे अंग आहे. प्रतिभा म्हणजे आन्तर-बाब्य विषयांच्या मनोमय छाया हव्या तेव्हां हव्या तितक्या ठळक आणि सगुणसद्श उठविण्याची शक्ति होय. प्रतिभेचीं मुख्य लक्षणे:-

(१) कवीचीं ज्ञानेंद्रिये व हृतपट हीं तीव्र आणि मृदु असार्वी ठोगतात. बाब्य विषयांचे संदेश स्पष्ट व त्वरेने मनोराजाकडे नेणारीं ज्ञानेंद्रिये, आणि या संदेशांचे ठसे जिवंत उटतील असा हृतपट.

(२) हे संदेशांचे ठसे मनाच्या स्मृतीच्या कणाठांत सांठवून ठेवणे आणि जरूर लागेल तेव्हां त्यांस कामाला हजर करणे ही त्याच्या पुढची पायरी होय.

(३) बाब्यसृष्टीप्रमाणांचे अंतःसृष्टीतील प्रसंग आणि घडामोडी सांठवून ठेवून त्यांचे ठळक व सुसंवेद चित्र उठविणे. बाब्यसृष्टीचे चित्र देणाऱ्या प्रतिभेपेक्षां अंतःसृष्टीचे हुवेहुव चित्र देणारी प्रतिभा अधिक प्रतिषेची होय.

(४) परचित प्रवेश—स्वतःच्या अनुभवाच्या आणि आंतर संवेदनांच्या साहाय्याने कोणत्याही स्वेतर प्रकृतीच्या अनुभवाचे प्रत्यय घेणे.

(५) परचियाने नष्ट केलेले कौतुक परत आणण्याचे सामर्थ्य तिला असले पाहिजे.

(६) जें-आहे किंवा होते तें आहेसे करण्यापेक्षां, जें नाही किंवा नव्हते तें आहेसे करण्याचे अघटित घटना सामर्थ्य कवीच्या प्रतिभेत असते. नसत्यास असते आणि असत्याचे नसते करणे ही कवीची अपूर्व शक्ति आहे. कवीच्या प्रतिभेचा विकास होतां होतां ती या पदवीस पोंचली म्हणजे ती स्वतंत्र, स्वयंभू व स्वयंप्रकाशी होते.

(इ) प्रतिभा म्हणजे काव्य नव्हे. काव्याचा जन्म होण्यास लागणाऱ्या अनेक शक्तीपैकीं ती एक आहे. तिचा विकास झाल्याशिवाय, अभ्यासानें ती वाढविल्याशिवाय, तशाच प्रसंगानीं तिला हालवून जागें केल्याशिवाय, काव्य-निष्पत्ति होणें नाहीं.

(ई) प्रतिभेने उत्पन्न केलेल्या काव्याच्या जीवाला देहाची जरूर ही आहेच. मनामध्ये तयार झालेले निर्गुण काव्य अनुरूप शब्दांत ग्रथित केल्याशिवाय तें जगाला दिसणार नाहीं, किंवा ऐकूऱ्येणार नाहीं.

पा० १४१ परपुष्टपणा—उसन्या गोष्टीवर अवलंबून असण्याचा गुण.

पा० १४७ निसर्गाविभाव—सृष्टीत घडून येणारे निरनिराळे प्रसंग व घडामोडी.

१०. गोकुळ विसरभोळा.

कै० रा० ग० गडकरी:—ज्याच्या अकालिक निधनाने सारा महाराष्ट्र हव्हहळला त्या प्रसिद्ध लेखकाची महाराष्ट्रीयांस ओळख कशाला करून द्यावयाल पाहिजे ? गडकरी या नांवाने नाटककार म्हणून, गोविंदाग्रज या नांवाने कठि म्हणून व बालकराम या नांवाने विनोदी लेखक म्हणून कै० गडकन्यांचा महिमा आज चहूऱ्युक्ते दुमदुमत आहे. रा. गडकन्यांची नाटके रचनाचातुर्य, स्वभाव परिपोष, भाषाशैली वगैरे सर्व अंगांनी अगदीं परिपूर्ण आहेत. हल्ळीं मराठींत नाटककार म्हणून मिरविणाऱ्या बन्याच लेखकांच्या नाटकांची व रा. गडकरी यांच्या नाटकांची तुलना करू गेल्यास “ कहां राजा भोज और कहां गंगा तेली ” ह्या म्हणीची सार्थकता पटल्याशिवाय राहणार नाहीं. तीच गोष्ट गोविंदाग्रजांच्या काव्याची होय. गोविंदाग्रजांची प्रतिभा त्यांच्या काव्यांत इतकी चमकते, त्यांची कल्पनाशक्ति इतकी प्रगल्भ आहे, व नसत्याचे असते व असत्याचे नसते करण्याची शक्ति त्यांच्या ठारीं इतकी मुसमुसलेली दिसते कीं त्यांचे काव्य वाचत असतांना वाचकाचे वर्ण विषयाशीं तादात्म्यच होऊन जाते. विनोदांत तर गडकन्यांसारखे मराठी लेखकांत गडकरीच होत. त्यांचे विनोद प्रसंग वाचक एकटाच वाचत असला तरीही तो पोट धरधरून हांसल्याशिवाय राहात नाहीं.

“ प्रेमसंन्यास ”:—हें कै० गडकरी ह्यांचे अगदीं पहिले गय नाटक. ह्यांत बालविधवांच्या दारुण स्थितीचे करणास्पद चित्र रेखाटले असून विधवा-विवाहाची तरफदारी केली आहे. लीलाजयंतांचा विवाह घडून नाहींच आला. परंतु लीलेच्या मरणानंतर, लीलेच्याच आज्ञेप्रमाणे जयंताने ह्या बावर्तीत समाजाची कानउघाडणी करण्याकरितां प्रेमसंन्यास केला आहे. गडकन्यांची दुसरीं सामाजिक नाटके ‘ पुण्यप्रभाव ’ ‘ एकच प्याला, ’ व ‘ भावबंधन ’ हीं होते. त्यांचे ऐतिहासिक नाटक ‘ राजसंन्यास ’ आपल्या अपूर्ण स्थिरीतीही जर वाचकांस इतके वेडावून सोडीत आहे, तर तें पूर्ण झाले असते तर वाचक त्याला ढोक्यावर घेऊन नाचले असते ह्यांत संशय नाहीं.

जज्ञासमोर गोकुळ विसरभोळा:—गोकुळ विसरभोळा हें गडक-न्यांचे प्रेमसंन्यासां’तील विनोदी पात्र आहे, त्याच्या प्रत्येक कृतीने व उक्तीने वाचकांस अनावर हांसू लोटते. कवेरीत त्याने वकिलास व न्यायाधिशास दिलेलीं प्रश्नोत्तरे, व त्याला नालायक ठरविल्यावर “ शाहाण्याने कोट्याची पायरी चढून नये म्हणून वाडवडील म्हणत आले तें कांही खोडें नाहीं ” असा त्याने दिलेला अभिप्राय हीं कोणास हांसे आणल्याशिवाय राहतील ? शिक्षकांनी प्रेमसंन्यासांतील गोकुळचे दुसरे प्रसंग, त्याचप्रमाणे एकच प्याल्यांतील तळिरामाच्या मरणाचा प्रसंग, भावबंधनांतील कामण्णाचे प्रसंग, व राजसंन्यासांतील जिववा व देहू यांचे संभाषण हीं विश्वार्थींस वाचून दाखवून कै. गडकन्यांच्या अप्रतिम विनोदाचा त्यांना चांगला परिचय करून यावा.

पा० १६७ टांक मोडून टाकतात—ज्या टांकाने आरोपीला देहान्त शिक्षा दिली, तो टांक मोडून टाकण्याचा प्रधात आहे.

११. प्रि० आगरकरांचे अल्पचरित्र.

(अ) चरित्राचा पहिला भाग:—

१. सातारा जिल्ह्यांत कन्हाडापासून दोन मैलांवर टेंभू नांवाचे लहानसे खेडे आहे. तेथे सन १८५६ सालीं गोपाळरावजींचे जन्म झाले. अगदीं लहानप-र्णींच आईबापांचे छत्र सोडून त्यांस कन्हाडास आपल्या मामांकडे राहावें लागले,

व बारावर्षीच्या वयापर्यंत कन्हाडासच त्यांचा सगळा मराठी व इंग्रजी तीन इयत्ता-इतका अभ्यास झाला.

२. पुढील अभ्यासाचे साधन कन्हाडास नव्हते. म्हणून त्यांनी कन्हाड सोडून रत्नागिरीस त्यांचे एक आस होते त्यांचा आश्रय मिळेल या आशेने तिकडचा रस्ता धरला. तेथें दोन वर्षे काढल्यावर विकट परिस्थितीमुळे त्यांस रत्नागिरी सोडावी लागली.

३. ते परत कन्हाडास आले. शिकण्यास शाळा नाही, साधन नाही. तेव्हां त्यांनी तेथील दवाखान्यांत कांपौंडरची नोकरी धरली.

४. पुढे ते अकोल्यास गेले व तेथील हायस्कुलांतून १८७५ साली प्रवेश-परीक्षा पास होऊन ते अकोला सोडून पुण्यास आले.

(आ) चरित्राचा दुसरा भाग:—

१. डेक्कन कॉलेजांत उत्तम मराठी लिहिणारास स्कॉलरशिप होती, ती यांना मिळाली; व पुढे दुसऱ्याही स्कॉलरशिप मिळून कॉलेजक्रमास बरीच मदत झाली.

२. बी. ए. चा अभ्यास करीत असतां त्यांचे लग झाले.

३. १८७८ साली बी. ए. ची परीक्षा पास होऊन ते फेलो झाले.

४. न्यू इंग्लिश स्कूलचा जन्म. न्यू इंग्लिश स्कुलांत शिरल्यापासून त्यांचा सार्वजनिक खाल्यांत प्रवेश झाला; लवकरच केसरीचे चालकत्व त्यांचेकडे आले.

५. कोल्हापूर प्रकरण. डोंगरीच्या तुरंगांत त्यांस १०१ दिवस काढावे लागले.

(इ) चरित्राचा तिसरा भाग:—

१. १८८८ सालापासून त्यांना आपल्या नांवावरच जगापुढे यावे लागले. जिकडे तिकडे निंद्य, तिरस्करणीय झालेल्या सुधारणेचे ते कठे भक्त. सुधारकाचा अवतार, व तेव्हांपासूनच त्यांचा खरा प्रांत व त्यांचे खरे काम त्यांना मिळाले.

२. महाराष्ट्राच्या पुनरुज्जीवनाचे महत्कार्य घडवून आणणाऱ्या ऐतिहासिक पुरुषांत गोपाळरावर्जीस श्रेष्ठ मान देणे अवश्य आहे. त्यांच्या नांवावांचून महाराष्ट्राच्या सामाजिक इतिहासाचे एक पानही लिहितां येणार नाही.

३. त्यांचे हातून झालेली महाराष्ट्र भाषेची सेवा. आमच्या महाराष्ट्रांत आपल्या लेखणीच्या प्रखर विद्युच्छक्तीनें जीवचेतना ओतणारे धन्वंतरी जर आजपर्यंत कोणी झाले असतील तर कै० चिपळूणकर शास्त्री, व त्यांच्या मार्गे कै० आगरकर होत यांत संशय नाही.

पा० १७४ कहाली—आग, तळमळ.

पा० १७८ पलिस्तर—फोड आणणारे औषध.

१२. कालाची विशालता.

रा० रा० शि० म० परांजपे:—ज्यांनी किंत्येक वर्षेपर्यंत ‘काळ’ वर्तमानपत्र चालवून राजकीय बावर्तांत देशाची, व वाडमयाच्या बावर्तांत महाराष्ट्र भाषेची पुष्टकल सेवा केली तेच हे परांजपे होत. ते हठीं ‘स्वराज्य’ पत्राचे संपादक असून प्रसंगविशेषीं ते व्याख्यानेंही देतांना आढळतात. त्यांच्या लेखनाची व वक्तुत्वाची खुबी ही कीं त्यांचा ओघ एकदां सुरु झाला म्हणजे तो असा खलखलाट वाहूं लागतो कीं वाचक व श्रोते आपले देहभान विसरून जातात, व तो ओघ थांवल्यावर त्याच्या खलखलाटावहूल आश्र्य व तो थांवल्यावहूल खेद होतो. फडे लेखक व अस्वलित वक्ते म्हणून यांची ख्याति आहे.

१. पूर्वी, पुढे व हठीं इत्यादि व्यवहार जे आपण नेहमीं करितों, त्या सर्वोला आधारभूत जी कांहीं कल्पना, तिलाच आपण काळ असें म्हणतों. तो प्रत्यक्ष जरी दिसत नसला तरी अनुमानानें सिद्ध करितां येतो.

२. कालाचे स्वरूप:—कालाचे स्वरूप भव्य, उदात्त, गंभीर व अतकर्य आहे:—

(i) काळाला आदि, अंत हे मुळींच नाहींत. त्याचा कांहीं भाग मात्र जाणतां येतो.

(ii) परमेश्वराप्रमाणेंच काळ आदि व अंत ह्यांनीं विरहित असल्यामुळे, परंपरेने ह्याच्याही अंगांत पुष्टकल शक्तींचा समावेश झालेला आहे.

(iii) वास्तविक पाहतां उत्पत्ति, स्थिति व लय ह्या तिहींना हाच कारणीभूत आहे.

(iv) हजारों वर्षांनंतरचाही पृथ्वीच्या पृष्ठभागावरील राष्ट्रांचा नकाशा ह्यानें कुशल चितान्याप्रमाणें सर्व रंगवून तयार केलेला आहे.

पा० १८५ उपाधिभूत—मुख्य कारणाच्या खालोखाल त्याला साहाय्य करणारे दुसरे कारण.

पा० १८८ हिरवा, पिवळा इ०—नकाशांत निरनिराळे रंग निरनिराळया राष्ट्रांच्या सत्तेखालीं असलेला मुलख दाखवितात. हजारो वर्षांनी कोणत्या राष्ट्रांच्या सत्तेखालीं कोणता देश जाणार हेंदी कालानें ठरवून ठेविले आहे.

१३. शंकर.

शंकर हें एक ताज्या दमाच्या, कर्तव्यास जागृत असलेल्या, होतकरू सुधारकाचे शब्दचित्र प्रो० पटवर्धनांनी रंगविले आहे.

१. कडकडीत वैदिक ब्राह्मणाच्या घरांत ल्यास वांधवल्यासारखे होत असे, व म्हणून तो होतां होईतों आपला काळ बांहर काढीत असे. बांहर खुल्या माळावर सभोंवारचा दृक्प्रान्त विशाल, डोक्यावरचे आकाशमंडल विशाल, त्यांचा अंत पाहण्यास इतस्ततः फिरणारे मन विशाल, मग त्यायोगे उद्भूत होणरे विचारही विशाल असतात.

२. समाजांत जिकडे तिकडे अपरंपार रान माजले आहे, उकिरडे बाढले आहेत. हें रान तोडून टाकणे व उकिरड्यांची वाट लावणे हे तहुण पिटीचे काम आहे. “कामाला लाग” अशी वार्णी चोहोरूकडून ऐकूं येत असतां, संरारांत—स्वतांच्या खासगी प्रपंचांत गुरुफून जाऊन या सर्वसंचारी वाणी-कडे दुर्लक्ष्य करणे महत्पातक आहे असे त्याला वाटत आहे.

३. गणितांतल्या सांख्यकीप्रमाणे आपले वागणे कांहीं ठराविक नियमांनी किंवा तत्त्वांनी वांधलेले असले, म्हणजे कितीही मोठे प्रसंग जरी परीक्षा ध्याव-यास आले तरी त्यांचे कांहीं मोठेसे भय नाहीं. किंवद्दुना जितक्या परीक्षा जास्ती तितकी तयारी सरस. “जिकडे दिनमणि मी तिकडे । आज कालच्या सरें पुढे” हे धयेय प्रत्येकाने समोर टेवले म्हणजे कशाचेही भय बाळगण्याचे कारण नाहीं असे त्याचे मत आहे.

पा० १९८ आत्मनिरपेक्ष—(आत्म-स्वतः + निर-नाहीं + अपेक्षा-इच्छा) स्वतःच्या सुखाची कोणत्याही प्रकारची इच्छा न बाळगणारा; स्वतःच्या सुखा-कडे दुर्लक्ष्य करणारा.

पा० २०३ अळता—लालेचा तांबडा रंग.

